

بِسْمِ اللَّهِ الرَّحْمَنِ الرَّحِيمِ

إِهْدِنَا الصِّرَاطَ الْمُسْتَقِيمَ ۝  
صِرَاطَ الَّذِينَ أَنْعَمْتَ عَلَيْهِمْ

# راہ و رسم منزل ہا

تصوّف اور عصری مسائل

علامہ پیر سید نصیر الدین نصیر گولڑوی

بِسْمِ اللَّهِ الرَّحْمَنِ الرَّحِيمِ

إِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ

# راہ و رسم منزل ہا

(تصوف اور عصری مسائل)

علامہ سید نصیر الدین نصیر گیلانی

مہریہ نصیریہ پبلشرز

مکہ مکرمہ، مہریہ گیلانی شریف 11-E اسلام آباد، پاکستان

فون 051-2292814

[www.faiz-e-nisbat.weebly.com](http://www.faiz-e-nisbat.weebly.com)

بہ مے سجادہ رنگیں گن گرت پیر مغان گوید  
 کہ سالک بے خبر نہ بود ز راہ و رسم منزل ہا  
 (حافظ شیرازی)

[www.faiz-e-nisbat.weebly.com](http://www.faiz-e-nisbat.weebly.com)

## جملہ حقوق بحق مصنف محفوظ ہیں

نام کتاب :	راہ و رسم منزل ہا
نام مصنف :	علامہ پیر سید نصیر الدین نصیر گولڑوی
اشاعت :	بار دوم
تعداد :	2000
کمپوزنگ :	ڈاکٹر سید امتیاز حسین نقوی (لندن انفویٹک اکیڈمی)
پروف ریڈنگ :	مولانا محمد اشفاق سعیدی چشتی، پروفیسر محمد اعجاز، ماسٹر منور حسین آتش
سرورق :	محمد دانش نجم (حزہ پرویز پرنٹرز)
ناشر :	مہریہ نصیریہ پبلشرز، گولڑہ شریف
نگرانی طباعت :	حاجی عبدالقیوم گولڑوی
مطبع :	حزہ پرویز پرنٹرز، راولپنڈی (051-5521575)
ہدیہ :	200 روپے
سن طباعت :	2006ء

ملنے کا پتہ

اندرون ملک: نجم الحسن نجفی، پیر عبدالقادر، مکتبہ مہریہ نصیریہ، درگاہ غوثیہ چشتیہ نظامیہ مہریہ گولڑہ شریف  
 E-11 اسلام آباد، پاکستان۔ فون: 0092-51-2292814  
 نیز: مکتبہ ضیاء القرآن، گنج بخش روڈ، لاہور

ویب سائٹ: [www.pirnaseeruddin.com](http://www.pirnaseeruddin.com) ای میل: [mail@pirnaseeruddin.com](mailto:mail@pirnaseeruddin.com)

بیرون ملک: نفور احمد چشتی  
 82 Brighton Road, Birmingham, B12 8QH U.K. Ph: 07976901875 - 0121- 4424548

قاری فضل رسول، جامعہ حقیقیہ مہریہ اینڈ مسلم سنٹر، INC، 32-13، گلی 57th  
 ووڈ سائیڈ، نیویارک۔ آفس: 418 ایوینیو، پی بروک لائن، نیویارک 11223

فون 718-274-7813 فیکس 718-3396 385 یو ایس اے  
 فون 1347-2552-767

قَالَ اللَّهُ تَبْرَكَ وَتَعْلَى  
 قَدْ أَفْلَحَ مَنْ شَرِكِي  
 وَذَكَرَ اسْمَ رَبِّهِ فَصَلَّى

بے شک اُس نے فلاح پائی جس نے اپنے آپ کو  
 پاک کیا اور اپنے رب کا نام لے کر نماز پڑھی۔

(القرآن 87: 14-15)

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ

الْإِحْسَانُ

أَنْ تَعْبُدَ اللَّهَ كَأَنَّكَ تَرَاهُ

فَإِنْ لَمْ تَكُنْ تَرَاهُ

فَإِنَّكَ ذَائِرُكَ

تَرْجَمَهُ

احسان یہ ہے کہ تو اللہ تعالیٰ کی عبادت اس طرح کرے گویا اُسے  
 دیکھ رہا ہے اور اگر تو اُسے نہیں دیکھ رہا تو (یہ خیال کر کہ وہ تجھے

دیکھ رہا ہے

(مشکوٰۃ شریف، کتاب الایمان فی الاسلام والاحسان)

بنام  
رئیس المکاشفین  
شیخ اکبر حضرت محی الدین ابن عربیؒ

از نقشِ ماحقیقتِ آفاق خواندنی ست  
چوں موجِ کارنامہ دریا نوشته ایم  
(میرزا عبدالقادر بیدلؒ)

[www.faz-e-nisbat.weebly.com](http://www.faz-e-nisbat.weebly.com)

# ترتیب

## بابِ اول

1	کلمہ آغاز	1
4	کچھ تصوف کے بارے میں	2
9	وجودِ کیفیات کے انکار و اقرار کا معیار	3
10	شعورِ رُوح کی چند تصریحات	4
19	ارواح کے متعلق حضرت اعلیٰ گوٹروٹی کی تشریح	5
23	ٹیلیفون کا نظام اور مسئلہ موت و حیات	6
30	ادعائے عرفان دلیل بے خبری	7
35	اسرارِ تصوف کے بیان میں الفاظ کی تنگ دامانی	8
38	حقیقتِ حق کی جلوہ گری	9
39	خواہشِ نمودِ ذات	10
48	وجود و شہود	11
55	وجودِ غیر اللہ کی نفی	12
63	حقیقتِ محمدیہ سے کیا مراد ہے	13
65	حکمِ جاءُوك مقید بہ زمان نہیں	14
67	حُجَّاج کو ایک قیمتی مشورہ	15
68	بارگاہِ اولیاء اللہ میں حاضری	16

69	ولی کون؟	17
75	کائناتِ جلوہ گاہِ باری تعالیٰ ہے	18
82	موحدین اور دعویٰ توحید	19
83	واحد کی تین اقسام	20
89	ذاتِ باری ردائے تعینات میں مستور ہے	21
91	حقائقِ الاشیاء	22
93	تنزلِ ذاتِ مطلق	23
96	ذوقِ نمودِ ذاتِ تحت وجہ تخلیقِ کائنات ہے	24

## بابِ دوم

112	حیاتِ نبوی کی نوعیت	25
115	حیاتِ شہداء کی حکمت	26
120	رسالتِ مآب ﷺ کا فقرِ اختیاری	27
127	شُرک کے لغوی معنی	28
127	شُرک کے شرعی معنی	29
129	شُرک کی مختلف صورتیں	30
135	کیا چادریں چڑھانا بدعت اور شرک ہے؟	31
	کعبہ پر غلاف چڑھانا اعترافِ عظمت و تقدس اور	32
137	اظہارِ احترام	

33	تکلفین، جسم انسانی کے تصورِ عظمت اور اُس کے اعزاز و اکرام کی علامت ہے
138	
34	اہمیتِ لغت
140	
35	انبیاء و اولیاء تَقَرَّبَ اِلَى اللہ کا وسیلہ ہیں
141	
36	مسئلہ نذر و نیاز اور شفاعت و دعا
145	
37	رُوح نہیں مرتی
147	
<b>باب سوم</b>	
38	پرویزی حیلے
151	
39	سجدہ تعظیمی کی حقیقت
158	
40	جوازِ دست بوسی
167	
41	ابن عربیؒ پر الزام تراشی پر ویز
171	
42	ابن عربیؒ حُلُول کے قائل نہیں تھے
172	
43	مسئلہ وحدت الوجود اور پرویز صاحب
173	
44	اصطلاح ہمد اوست کی ہنگامہ آرائیاں
175	
45	اکابر امت کے خلاف مُعاندین کی شرانگیز سازشیں
179	
46	تصوف سے شیخ ابن تیمیہؒ کا عملی تعلق
183	
47	ابن عربیؒ سے ابن تیمیہؒ کی وجہ مخالفت
184	
48	شیخ ابن تیمیہؒ کے متشدد ہونے کا سبب
185	
49	پرویز اور مسئلہ حُلُول
187	

50	مفہوم پرستش
192	
51	لفظِ مُشْرک کا صحیح مصداق کون؟
193	
52	اظہارِ بَرَاءت
194	
53	مفہومِ مُشْرک کا تعلق اعتقاد سے ہے
196	
54	اہم جو ایمان
197	
55	نمازِ جنازہ میں امتناعِ سجدہ کی حکمت
197	
56	قولِ حق
198	
57	دیوارِ کعبہ مَسْجُودِ کَہ ہے یا مَسْجُودِ اِلَیْہ
200	
58	خاصانِ خُدا وُجُودِ عالم کا قلب ہوتے ہیں
201	
<b>باب چہارم</b>	
59	کراماتِ اولیاء پر قرآنی استشہاد
206	
60	پرویز صاحب کی تفسیر بالزائے
207	
61	در بارِ سلیمانی میں اظہارِ کرامت کی حکمت
211	
62	مسئلہ شفاعت اور پرویز صاحب
212	
63	اہمیتِ حدیث کی جانب قرآنی اشارے
216	
64	ثُمَّ اِنْ عَلَيْنَا بَيِّنَاتٌ كَالطَّيْفِ مَفْهُوم
222	
65	وحیِ خفی سے کیا مراد ہے؟
224	
66	وَمَا يَنْطِقُ عَنِ الْهَوَىٰ كَامَطْلَب
225	
67	انبیاء کے علمِ غیب اور معجزات پر قرآنی شواہد
227	

230	پرویز صاحب کی تضاد بیانی	68
235	ختمی مرتبت ﷺ سراپا معجزہ تھے	69
237	انکار معجزہ ایک معجزاتی پھٹکار ہے	70
<b>باب پنجم</b>		
239	اُمتِ محمدیہ عذاب سے کیوں محفوظ ہے؟	71
242	مُصَرَّف حقیقی ذاتِ باری ہے	72
255	گستاخِ رسول ﷺ واجب القتل ہے	73
255	گستاخِ رسول ﷺ کے لیے شیخ ابن تیمیہ کا فتویٰ	74
256	وسیلہٴ مُصَطَفٰے ﷺ کے بغیر اللہ سے رابطہ ممکن نہیں	75
257	تعظیمِ نبوی ﷺ اور شیخ ابن تیمیہ	76
258	حضور علیہ السلام کا احترام ہر حالت میں لازمی ہے	77
259	شیخ ابن تیمیہ اور مسئلہٴ ندائے یارِ رسول اللہ	78
259	حضور ﷺ کی گستاخی کفر اور آپ کا گستاخ	79
259	واجب القتل ہے	79
261	ندائے یارِ رسول اللہ ﷺ کی بحث	80
266	چند ضروری تصریحات	81
271	مولوی حسین علی صاحب کا حیرت انگیز خواب	82
274	اس عجیب خواب کی ایمان سوز تعبیر	83
275	نبی ﷺ کے قبل عدت نکاح پر علمائے سعوذیہ کی تصریح	84

277	ایک اور گل افشانی	85
278	مولوی حسین علی کی نگاہ میں مقامِ حسینؑ	86
280	دردِ شریف کے انوکھے معنی	87
282	آنحضرت ﷺ نے اُردو کیسے سیکھی؟	88
283	ابنِ ہشامی صاحب کا عقیدہٴ حاضر و ناظر	89
284	سید احمد شہید کا اندازِ تبلیغ	90
287	تعریفِ باری کا ایک طرفہ انداز	91
292	علمِ الہی کے بارے میں دو بے بندی عقیدہ	92
297	ایں گناہِ سیف کہ در ہر گھما نیو گنند	93
314	مسعودیہ نامِ مسعود	94
319	جماعاتِ اسلام پوش	95
320	تبلیغِ اسلام، ہدوشِ عوام	96
327	کتابیات	97



# بابِ اوّل

## وضاحت

قارئین کرام کی سہولت کے لیے عرض کیا جاتا ہے۔  
 کہ حواشی میں قرآن حکیم کے جو حوالے درج ہیں، انہیں  
 بطور مثال یوں سمجھا جائے کہ اگر القرآن 17:15 لکھا  
 ہو تو وہاں 15 کے عدد سے مراد سورہ قرآن کا نمبر ہوگا،  
 جبکہ 17 کے عدد سے مراد اس سورت کی آیت کا نمبر ہوگا۔

## کلمہ آغاز

قارئین کرام! آپ جانتے ہیں کہ میرا تعلق ایک خانقاہ سے ہے اور خانقاہی نظام کی زندگی کچھ لگے بندھے معمولات میں گزرتی ہے، لیکن میرا حال اس سے قدرے مختلف ہے میری افتادِ طبع کے پیش نظر میرے ملنے والوں میں وابستگانِ درگاہ کے علاوہ زندگی کے مختلف طبقوں سے تعلق رکھنے والے حضرات میں زمیندار، امراءِ صنعت کار، مزدور، سیاستین، دانشور، علماء، اساتذہ و طلباء، وکلاء اور شعراء شامل ہیں۔ ان میں کچھ غرض مند تو مخصوص مقاصد کے تحت حاضری دیتے ہیں، کچھ مبلغین کرام کی تبلیغی درازدستیوں کے ستارے ہوئے اپنے اعتقادی شکوک و شبہات دور کرنے، فکری غذا اور ذہنی آسودگی و قلبی طمانینت حاصل کرنے کے ارادے سے آتے ہیں۔ شعراء و دانشور حضرات میری شعری تخلیقات کے حوالوں سے اپنے ادبی ذوق کی تسکین کا سامان فراہم کرنے اکتھے ہو جاتے ہیں۔ اساتذہ اور طلباء علمی مسائل پر تبادلہٴ خیال کرنا چاہتے ہیں، مگر بحیثیتِ مُستقصر آتے ہیں اور بعض کی حاضری کی غرض و غایت صرف اور صرف ہمارے لیل و نہار کا تنقیدی جائزہ ہوتی ہے۔ بہر حال مقاصد کچھ بھی ہوں، ہم ہجومِ خلّاق میں، خواہ سفر ہو یا حضر، گھرے رہتے ہیں۔

ہم پر کئے جانے والے سوالوں کی نوعیت بڑی مختلف ہوتی ہے اور بعض اوقات انتہائی عجیب بھی۔ صاحبانِ علم تو جواب میں قرآن و سنت کے حوالے

مُسْتَنْد اور ٹھوس تاریخی اسناد و شواہد چاہتے ہیں۔ لیکن جدید تعلیم یافتہ ذہن مسائل کو عقل کی کسوٹی پر پرکھنے کا عادی ہو گیا ہے، اس لیے ہر دو صورتوں میں مُسْتَفْسِر کی تشفی طحوظ خاطر رہتی ہے۔ بعض سوالات جن سے اکثر واسطہ پڑتا ہے، واقعی اہم نوعیت کے ہوتے ہیں۔ چنانچہ اس کتاب میں عنوان تصریحات کے تحت تدوین کتاب کے محرکات پر کچھ روشنی ڈالی گئی ہے۔ میں نے یہی مناسب سمجھا کہ افادہ قارئین کے لیے جوابات کو کتابی شکل دے دی جائے، موضوعات کے تنوع اور رنگارنگی کی وجہ یہی ہے۔ ان میں بعض موضوعات بلاشبہ انتہائی نازک ہیں، جن کے بیان کے لیے اربابِ قلم زبان کی تنگ دامانی کا ہمیشہ گلہ کرتے ہیں۔ مجھے نہ تو اپنے علمی تفوق کا ادعا ہے اور نہ یہ کہ میں ان مسائل پر اظہار خیال کرنے والا پہلا شخص ہوں۔ لیکن بمصداق ع

ہر گلے را رنگ و بوئے دیگر است

اندازِ بیاں مختلف ہے۔ میں ان موضوعات کے بارے میں جو کچھ سمجھتا ہوں بغیر کسی لگی لپٹی کے نذر قارئین کر رہا ہوں۔ ادائے مطالب میں ادبی چاشنی برقرار رکھنے کا خیال رکھا گیا ہے تاکہ ثقیل علمی مباحث قاری کی ذہنی تکان کا باعث نہ بننے پائیں۔ اسی طرح روایات کی صحت بھی ہمیشہ پیش نظر رہی ہے۔ موضوعات میں فقر و تصوف، روح انسانی کی ماہیت، اہم جزو ایمان، تقرب الی اللہ کے وسائل، متصرف حقیقی، درگاہوں کی حاضری، مسئلہ نذر و نیاز اور شفاعت و دُعا دست بوسی، ندائے یارسول اللہ، لفظ شرک کے لغوی معنی اور اس کا اطلاق و مصداق کرامات اولیاء، پُرقرآنی شواہد اہمیت حدیث، عظمت رسول، علم الہی اور دیوبندی

عقیدہ اکابر اُمت کے خلاف معاندین کی شرائط کی شراکیزیاں، امام ابن تیمیہ اور شیخ ابن عربی کے افکار و نظریات وغیرہ شامل ہیں۔ کتاب کی افادیت کے بارے میں کچھ عرض کرنا میرا کام نہیں، بلکہ اس کا فیصلہ مُنصف مزاج قارئین کرام کے ہاتھ ہے۔ دربار رب العزت میں میری یہی دُعا ہے کہ کتاب ہذا آج کے پُرفتن دور میں پیدا کئے جانے والے اعتقادی شکوک و شبہات کے ازالے کا ذریعہ بنے۔ آمین بحرمت سید المرسلین۔ وصَلَّى اللہُ تَعَالَى عَلَیْہِ وَاٰلِہٖ وَسَلَّمَ جَمِیعاً۔

www.faz-e-nisbat.weebly.com

## کچھ تصوف کے بارے میں

مذہبی موضوعات پر گفتگو کے وقت پہلے تو یہ بات ذہن نشین کر لینی چاہیے کہ خود مذہب کیا ہے؟ ظاہر ہے کہ یہ اپنی حقیقت کے اعتبار سے ذاتِ حق و قیوم کے ساتھ دائمی رابطہ پیدا کرنے کا نام ہے، چنانچہ تمام انبیاء علیہم السلام اسی رابطے کی رہنمائی کے لیے دُنیا میں تشریف لاتے رہے، قرآن حکیم نے رسالتِ مآب کے بارے میں بھی یہ اعلان فرمایا: هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ۗ وَهُوَ يُعَلِّمُ الْوَسْطَانَ حَرْفًا مِمَّا يَشْتَأِي وَيُنْفِثُ فِي السَّمَاوَاتِ وَالْأَرْضِ ۗ وَهُوَ عَلِيمٌ ذَكِيٌّ ۗ (سورۃ النحل: 105)۔ وہی ہے جس نے اُن پڑھوں میں، اُنہی میں سے ایک رسول بھیجا کہ اُن پر اُس کی آیتیں پڑھتا اور اُنہیں پاک کرتا اور اُنہیں کتاب اور حکمت کا علم عطا کرتا ہے۔

اس آئیے مبارکہ میں قرآن مجید نے دین کے ایک اہم شعبے اور منصبِ نبوت کے اہم فریضہ کی طرف خصوصیت سے توجہ دلائی ہے، جسے اُس نے تزکیہ سے تعبیر کیا ہے اور اُن چار ارکان میں اس کو بھی شامل کیا، جن کی تکمیل رسالتِ مآب کے مقاصدِ بعثت میں شامل تھی۔ الفاظ و اصطلاحات کے چکر میں انسان سے ہر زمانہ میں بڑی غلطیاں ہوتی رہیں اور یہی حال لفظِ تصوف کا ہے کہ اس کے فہم میں کئی صورتیں سامنے آئیں، طویل بحثیں چھڑ گئیں، لفظی اور لسانی معرکے برپا ہوتے رہے، لیکن یہ سلوک صرف علمِ تصوف ہی سے روا نہیں رکھا گیا، بلکہ دنیا کے ہر فن

زبان و ادب اور دین و مذہب میں اس قسم کی زیادتیوں کی ایک طویل روداد ہے۔ حالانکہ اگر ہم اصطلاح پر عملِ جراحی کئے بغیر اور لفظی موشگافیوں میں پڑے بغیر قرآن و حدیث اور عہدِ صحابہ و تابعینؓ کی طرف رجوع کریں تو معلوم ہو جائے گا کہ جس طرح رسالتِ مآب ﷺ کے زمانہ میں علمِ حدیث اور اصولِ فقہ وغیرہ جُدا جُدا اور متمیز نہ تھے، بلکہ علماء نے بعد میں قرآن و حدیث سے استنباط کر کے بہت سے علوم نکالے، جس طرح دیگر علومِ مستخرجہ و مُستنبطہ کو خاص نام دیئے گئے، اسی طرح مشائخ کے اس مُستخرجہ کا نام تصوف ہو گیا، یہ اجزائے دین میں سے ایک اہم جزو ہے، جس کے معنی اصلاحِ نفس ہیں۔ یا زیادہ واضح الفاظ میں یوں کہیے کہ اپنی ماہیت کے اعتبار سے تصوف اُس ذوق و اشتیاق کا نام ہے جو ایک صوفی کے دل و دماغ میں خُدا سے ملنے کے لیے اس شدت کے ساتھ موجزن ہوتا ہے کہ اُس کی پوری عقلی اور جذباتی زندگی پر غالب آجاتا ہے، جس کا لازمی نتیجہ یہ نکلتا ہے کہ صوفی خُدا کو اس طرح اپنا مقصود و حیات بنا لیتا ہے کہ اُسی کے کلمہ، اُسی کے خیال، اُسی کی یاد اور اُسی کی گفتگو میں لذت و سرور محسوس کرتا ہے۔ نسیم بہار کے خنک جھونکوں میں، شفق کی دلربا سُرخئی میں، دریا کی روانی میں، آبناروں کے تڑنم ریز بہاؤ میں، پھولوں کی مہک میں، بلبل کی چپک میں، تاروں کی چپک میں، صحرا کی وسعت اور گلستان کی شادابی میں، غرضیکہ تمام مظاہرِ فطرت اور مناظرِ قدرت میں اُسے خُدا ہی جلوہ گر نظر آتا ہے، گویا تصوف خُدا سے ملنے، اُسے دریافت کرنے اور اُس کے دیدار کی شدید ترین آرزو کا نام ہے۔ بالفاظِ دیگر رُوحِ انسانی کے اپنے

اصل (خدا) سے واصل ہو جانے کا اشتیاقِ کامل تصوف کہلاتا ہے۔ دین کے تمام ارکان، مناسک، قواعد و شعائر اور ظواہر اسی ذوق کی ترغیب کے ذرائع ہیں نہ کہ مقصود بالذات۔ اگر تعلق مع اللہ پیش نظر ہے تو یہ سب مفید اور ضروری ہیں۔ گویا علی وجہ البصیرت یہ کہا جاسکتا ہے کہ تصوف کے علاوہ دل و نگاہ کو مسلمان کرنے کی اور کوئی صورت نہیں۔ علامہ اقبالؒ نے بھی یہی نسخہ تجویز کیا ہے۔ فرماتے ہیں۔

می نہ روید تخم دل از آب و گل بے نگاہے از خدا وندانِ دل  
(ترجمہ) اربابِ دل کی نگاہِ دل کے بیج کو اگاتی اور اُس کے لیے سامانِ نشوونما فراہم کرتی ہے، دل کا بیج پانی اور مٹی سے اُگنے والا بیج نہیں۔

بہر حال تصوف کا موضوع جس قدر وسیع اور اہم ہے، اسی قدر دقیق اور نازک بھی ہے، اس حقیقت کو لسانِ العصر سید اکبر الہ آبادیؒ نے معنی بے لفظ کی حسین اور اچھوتی ترکیب سے سمجھایا ہے۔

کیا ہے تصنیف، کوئی پوچھے اگر کہہ دو اکبر کہ لفظ بے معنی  
کوئی پوچھے اگر شریعت کیا کہہ دو اکبر کہ لفظ با معنی  
کوئی پوچھے اگر تصوف کیا کہہ دو اکبر کہ معنی بے لفظ

اس کا تعلق علومِ ظاہری کے بعد باطنی علوم، وجدانیات و مشاہداتِ قلبیہ اور مسائلِ کشفیہ سے ہے۔ بعض ظاہرین، تصوف کی ماہیت کو نہ سمجھنے کے باعث اس کا سرے ہی سے انکار کر دیتے ہیں اور کہتے ہیں کہ یہ فلسفہ یونان اور ہندو ازم کے عناصر سے ترکیب یافتہ ایک من گھڑت مجموعہ مفروضات ہے۔ ہر دور میں اس کی

مخالفت ہوتی رہی، ہمارے دور میں بالخصوص اس کی مخالفت میں بڑا المیہ پھر شائع ہو رہا ہے، مگر یہ سب کچھ قرین انصاف نہیں، اس لیے کہ صوفیاءِ سلف جو علمِ شریعت و طریقت دونوں کے جامع تھے، اُن سے یہ توقع کرنا کہ انہوں نے مسائلِ تصوف کسی لفظی و معنوی پس منظر کے بغیر از خود گھڑ لیے اور یہ ایسے مفروضات ہیں کہ ان کا حقیقت اور نفس واقعہ سے کوئی سروکار نہیں، یہ اُن کی دیانتِ علمی و روحانی اور اُن کے مکاشفات و واردات کے انکار و تحقیر کے مترادف ہوگا۔ بالفرض اگر منکرین تصوف کے نزدیک یہ سب صوفیاء کے غلط مفروضات ہیں، تو کیا منکرین کے انکار کو خود ایک غلط مفروضہ قرار نہیں دیا جاسکتا؟

اگر منکرین کے پاس تصوف کے خلاف کچھ دلائل ہیں تو اس کے قائلین کے پاس تو اس کی صداقت پر بی شمار قرآنی شواہد موجود ہیں، اربابِ شوق و تحقیق اس موضوع پر موجود ذخیرہ کُتب کا مطالعہ کر سکتے ہیں۔ یہاں چونکہ تاریخِ تصوف اور اُس کی ماہیت پر تبصرہ مقصود نہیں، اس لیے مختصر ایہی کہا جاتا ہے کہ تصوف وارداتِ قلبیہ اور کیفیاتِ باطنیہ کا نام ہے اور کیفیات کے لیے یہ قطعاً ضروری نہیں کہ وہ

۱: مثلاً فتوح الغیب، عوارف المعارف، کشف الحجب، الفتح الربانی، مشقی مولانا روم، مرج البحرین، اللسخ اللطیف، تحقیق الحق، کتب مکتوبات امام ربانی، سوانح سیدنا، مشکوٰۃ، کلبی، رسالہ تفسیر، احیاء العلوم للفرغانی، فتوحات مکیہ، فصوص الحکم، نظام القلوب، انفاس العارفين، مکتوبات شیخ شرف الدین علیؒ، ہمعنا، انتباه فی سلاسل اولیاء، از حکیم الامت شاہ ولی اللہ محدث دہلوی۔

جدید کتابوں میں تاریخِ تصوف از پروفیسر یوسف سلیم چشتی، شریعت و طریقت از مولانا اشرف علی تھانوی، تزکیہ و احسان از مولانا سید ابوالحسن ندوی، تصوف کیا ہے از مارٹن لنگر مترجمہ چوہدری صفیر علی، التلخیص از مولانا اشرف علی تھانوی، اصول تصوف از مولانا اشرف علی تھانوی، کمال التعمیر از شیخ ابن عطاء اللہ السعدری، تصوف اسلام از عبدالماجد دریا بادی، تاریخ تصوف از ڈاکٹر اقبال، روح تصوف از خورشید احمد گیلانی۔

ساری کائنات کے افراد پر مساوی طور پر طاری ہوں اور پھر یہ کہ کیفیات و وجدانیت کو جامہ الفاظ پہنانا اور انہیں الفاظ کے قالب میں ڈھالنے کی کوشش کرنا انہیں غیر موثر اور مجروح کر دینے کے مترادف ہے۔ کسی ایک کیفیت کو لے لیجئے مثلاً غم یا خوشی، کیفیتِ غم یا کیفیتِ انبساط جس پر طاری ہو وہ جس طرح اُس کو محسوس کر سکتا ہے، اُس طرح محض اُس کی داستان سننے یا پڑھنے والا محسوس نہیں کر سکتا اور یہ کیفیات اُس جوش و توانائی سے کبھی اثر انداز نہیں ہو سکتیں۔ اس لیے کہ کسی شے کے معلوم ہونے اور اُس کے محسوس ہونے میں زمین و آسمان کا فرق ہوتا ہے بقول جوشِ بلخ آبادی۔

یوں عقدہ کھلا، کسی سے کھولا نہ گیا  
اسرار کو ناطقے پہ تو لا نہ گیا  
معلوم ہوا راز، تو چھیڑیں بچھیں  
محسوس ہوا راز، تو بولا نہ گیا

[www.faz-e-nisbat.weebly.com](http://www.faz-e-nisbat.weebly.com)

## وجود کیفیات کے اقرار و انکار کا معیار

جب چھوٹی موٹی کیفیات کا یہ حال ہے کہ اگر انہیں الفاظ میں بیان کر دیا جائے تو اُن کا انکار نہیں کیا جاسکتا، حالانکہ وہ کیفیات صاحبِ حال کی طرح اُس وقت سامع پر طاری نہیں ہوتیں۔ مگر ایسی کیفیات کو غالباً اس لیے تسلیم کر لیا جاتا ہے کہ اُن سے نوعِ انسانی کے ہر فرد کو واسطہ پڑتا ہے۔ اس سے ثابت ہوا کہ انسان انہی کیفیات کے وجود کو تسلیم کرتا ہے، جس سے اُس کا واسطہ پڑتا ہے، مگر جن کیفیات و واردات سے وہ محروم ہوتا ہے، اُن کے وجود سے صرف اس لیے انکار کر دیتا ہے کہ وہ اُن سے دوچار نہیں ہوا۔ یاد رہے کہ خوشی اور غم جیسی کیفیات کا تعلق تو عالمِ اجسام سے ہے۔ جو لوگ ابھی تک مراحلِ اجسام ہی کو عبور نہ کر سکے ہوں، اُن کے نزدیک رُوح اور رُوحانی مراتب اور کیفیات کا وجدان و عرفان اور اُن کے ہونے نہ ہونے کا احساس کیسے ممکن ہے، مگر حقیقت تو یہ ہے کہ جسمانی کیفیات کے وجود کی طرح، رُوح اور پھر رُوحانی کیفیات کا وجود بھی ایک ناقابلِ تردید سچائی ہے۔ اگر آپ جسم کو مانتے ہیں تو جسم سے تعلق رکھنے والی ہر کیفیت کو بھی تسلیم کرنا پڑے گا، مثلاً بخار، نزلہ، جسم کے کسی حصہ کا درد، ضعفِ بصر اور بدنی طاقت و کمزوری خوشی، غم، درد، ہجر اور اگر آپ رُوح کے وجود کے قائل ہیں تو اُس کی اُن کیفیات کے وجود کو بھی تسلیم کرنا پڑے گا، جن کا تعلق رُوح سے ہے اور ظاہر ہے کہ رُوح سے تعلق رکھنے والی کیفیات کو رُوحانی کیفیات کے الفاظ ہی سے تعبیر کیا جاسکتا ہے، جسم مرئی اور محسوس ہے، جب کہ رُوح غیر مرئی اور غیر محسوس ہے

جس طرح آپ رُوح کی حقیقت کو دیکھے اور سمجھے بغیر ہی اُس کی موجودگی کے قائل ہیں اور اُسے محسوس کئے بغیر اُس کے وجود کا اعلان کرتے ہیں اسی طرح آپ کو رُوح کی اُن غیر مرئی و غیر محسوس کیفیات کا اقرار بھی کرنا ہوگا، ورنہ یہ تسلیم کرنا پڑے گا کہ رُوح کسی کیفیت یا کیفیات کی مالک نہیں، حالانکہ رُوح نہ صرف لامحدود کیفیات کی مالک ہے بلکہ اُس میں مکمل شعور بھی پایا جاتا ہے۔

### شعور رُوح کی چند تصریحات

اگرچہ رُوح کو با شعور ثابت کرنے کے اور بھی کثیر عقلی و نقلی دلائل و شواہد ہیں، مگر یہاں سر دست ایک عظیم محقق اور صوفی بزرگ حضرت مولانا سید عبداللطیف المعروف سید شاہ محی الدین قادری و یلوری قدس سرہ کی رُوح کے متعلق درج ذیل تصریحات پر اکتفا کیا جاتا ہے۔ آپ اپنی تصنیف لطیف جواہر السلوک ۱ میں (جو عربی اور فارسی میں ہے) حدیث مَن عَرَفَ نَفْسَهُ فَقَدَ عَرَفَ رَبَّهُ کے تحت رقم طراز ہیں: وقد ظهر من هذا الحديث ما يَجِبُ كَشْفُهُ وَيَسْتَحْسَنُ وَصْفُهُ وَهُوَ أَنَّ اللَّهَ سَبْحَانَهُ وَتَعَالَى وَضَعَ هَذِهِ الرُّوحَ الرُّوحَانِيَّةَ فِي هَذِهِ الْجَنَّةِ الْجَسْمَانِيَّةِ لَطِيفَةً لَا هَوْتِيَّةً مُوَدَّعَةً فِي كَثِيفَةٍ نَاسُوتِيَّةٍ دَالَّةٍ عَلَى وَحْدَانِيَّتِهِ وَرَبَّانِيَّتِهِ وَوَجْهَ الاسْتِدْلَالِ بِذَلِكَ مِنْ عَشْرَةِ أَوْجِهٍ۔

۱: یہ کتاب عربی اور فارسی میں لکھی گئی۔ مصنف علوم ظاہر و باطن کے جامع ہیں، کتاب بڑے سائز کے 276 صفحات پر مشتمل ہے، اس کا ایک نسخہ راقم الحروف کے پاس موجود ہے، ویلور غالباً حیدرآباد دکن میں واقع کسی مقام کا نام ہے۔ (نصف)

ترجمہ: اور اس حدیث سے وہ بات ظاہر ہوگئی جس کی وضاحت ضروری اور بیان مستحسن ہے کہ اللہ تعالیٰ نے رُوح کو اس جسمانی جنت میں ایک لاہوتی لطیفہ کے طور پر رکھا ہے۔ عالم لاہوت (جو زمان و مکاں سے وراء ہو) اللہ تعالیٰ کی یکتائی اور ربوبیت پر دلالت کرتا ہے اُس سے استدلال کی دس 10 وجوہات ہیں:

1. الاول۔ اَنَّ هَذَا الْهَيْكَلَ الْانْسَانِيَّ لَمَّا كَانَ مُفْتَقِرًا إِلَى مُدَبِّرٍ وَمُحَرِّكٍ وَهَذَا الرُّوحُ تَدَبَّرُهُ وَتَحَرِّكُهُ عَلِمْنَا اَنَّ هَذَا الْعَالَمَ لَا بُدَّ لَهُ مِنْ مُحَرِّكٍ وَ مُدَبِّرٍ۔

ترجمہ: پہلی وجہ یہ ہے کہ شکل انسانی جب ایک مدبّر اور محرّک کی طرف محتاج ہے اور یہی رُوح اُس کی مدبّر اور محرّک ہے۔ تو اس سے ہمیں معلوم ہو گیا کہ اس عالم کے لیے بھی ضرور کوئی مدبّر و محرّک ہے۔

2. الثانی۔ لَمَّا كَانَ مُدَبِّرُ الْجَسَدِ وَاحِدًا وَهُوَ الرُّوحُ عَلِمْنَا اَنَّ مُدَبِّرَ هَذَا الْعَالَمِ وَاحِدًا لَا شَرِيكَ لَهُ فِي مُلْكِهِ۔

ترجمہ: دوسری وجہ یہ ہے کہ جب جسم کی مدبّر ایک رُوح ہے تو معلوم ہوا کہ اس عالم کا مدبّر بھی ایک ہے جس کا مملکت میں کوئی دوسرا شریک نہیں۔

3. الثالث۔ لَمَّا كَانَ هَذَا الْجَسَدُ لَا يَتَحَرَّكُ إِلَّا بِارَادَةِ الرُّوحِ وَبِتَحْرِيكِهِالَهُ عَلِمْنَا اَنَّهُ مُرِيدٌ لِمَا هُوَ كَائِنٌ فِي كَوْنِهِ لَا يَتَحَرَّكُ مُتَحَرِّكٌ بِخَيْرٍ اَوْ شَرٍّ اِلَّا بِتَقْدِيرِهِ وَارَادَتِهِ وَقَضَائِهِ۔

ترجمہ: جب جسم رُوح کی تحریک اور ارادہ کے بغیر حرکت نہیں کر سکتا تو

معلوم ہوا کہ اسی طرح اللہ تعالیٰ بھی اپنی مخلوق میں ہر ہونے والی چیز کا ارادہ کرنے والا ہے۔ کوئی متحرک خواہ بھلائی کے لیے حرکت کرے یا بُرائی کے لیے اللہ تعالیٰ کی تقدیر و ارادہ اور قضا کے بغیر حرکت نہیں کر سکتا۔

4. الرَّابِعُ. لَمَّا كَانَ لَا يَتَحَرَّكُ فِي الْجَسَدِ شَيْئٌ إِلَّا يَعْلَمُ الرُّوحُ  
وَشَعُورِهِابِهِ وَلَا يَخْفَى عَلَى الرُّوحِ مِنْ حَرَكَاتِ الْجَسَدِ  
وَسَكَنَاتِهِ شَيْئٌ عَلِمْنَا أَنَّهُ لَا يَعْزُبُ عَنْهُ مِنْ مَثْقَالِ ذَرَّةٍ  
فِي الْأَرْضِ وَلَا فِي السَّمَاءِ ۗ

ترجمہ: جب جسم میں کوئی شے حرکت نہیں کرتی، مگر رُوح کو اُس کا علم و شعور ہوتا ہے اور اُس کی حرکات و سکنات رُوح سے مخفی نہیں ہوتیں تو اللہ تعالیٰ سے بھی ذرہ بھر کوئی شے مخفی نہیں، نہ زمین میں نہ آسمان میں۔

5. الْخَامِسُ. لَمَّا كَانَ هَذَا الْجَسَدُ لَمْ يَكُنْ فِيهِ شَيْئٌ أَقْرَبَ إِلَى  
الرُّوحِ مِنْ شَيْئٍ بَلْ هُوَ أَقْرَبُ إِلَى كُلِّ شَيْئٍ فِي الْجَسَدِ عَلِمْنَا  
أَنَّهُ قَرِيبٌ إِلَى كُلِّ شَيْئٍ لَيْسَ شَيْئٌ أَقْرَبَ إِلَيْهِ مِنْ شَيْئٍ وَلَا  
شَيْئٌ أَبْعَدَ إِلَيْهِ مِنْ شَيْئٍ لَا بِمَعْنَى قُرْبِ الْمَسَافَةِ لِأَنَّهُ مَنْزَهُ  
عَنْ ذَلِكَ.

ترجمہ: جب اس جسم میں کوئی شے روح کی طرف دوسری شے کی نسبت قریب تر نہیں، بلکہ جسم میں وہی (روح) ہر شے سے قریب تر ہے تو معلوم ہوا کہ

۷: آیت اس طرح ہے: وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ - (القرآن 10: 61)

اللہ تعالیٰ ہر شے سے قریب تر ہے اور کوئی شے دوسری شے کی نسبت اُس سے زیادہ قریب نہیں اور کوئی شے دوسری شے کی نسبت اُس سے زیادہ بعید نہیں ہے اور یہ قُرب و بُعد مسافت کے لحاظ سے نہیں، جس سے اللہ تعالیٰ پاک ہے۔

6. السَّادِسُ. لَمَّا كَانَ الرُّوحُ موجودًا قَبْلَ وجودِ الْجَسَدِ  
وَيَكُونُ موجودًا بَعْدَ عَدَمِ الْجَسَدِ عَلِمْنَا أَنَّهُ سَبْحَانَهُ  
موجودًا قَبْلَ كَوْنِ خَلْقِهِ وَيَكُونُ موجودًا بَعْدَ فَقْدِ خَلْقِهِ  
مَازَالًا وَلَا يَزَالُ وَتَقَدَّسَ عَنِ الزَّوَالِ.

ترجمہ: اور جب رُوح جسم سے پہلے موجود تھی اور اس کے عدم کے بعد بھی موجود رہے گی تو معلوم ہوا کہ اللہ تعالیٰ کا ساری مخلوق سے پہلے بھی وجود تھا اور اس کے معدوم ہونے کے بعد بھی وجود رہے گا، نہ تو وہ کبھی زوال پذیر ہوا اور نہ ہوگا اور وہ زوال سے پاک ہے۔

7. السَّابِعُ. لَمَّا كَانَ الرُّوحُ فِي الْجَسَدِ لَا يُعْرَفُ لَهُ كَيْفِيَّةُ عَلِمْنَا  
أَنَّهُ مُقَدَّسٌ عَنِ الْكَيْفِيَّةِ.

ترجمہ: جب جسم میں رُوح کی کیفیت کے بارے میں علم نہیں کہ وہ حرارتِ غریزی کا نام ہے یا بخارات جیسی کوئی شے ہے۔ کہاں ہے، کیسی ہوتی ہے (وغیرہ) تو معلوم ہوا کہ خدا تعالیٰ بھی کیفیت سے منزہ ہے۔



8. الثَّامِنُ۔ لَمَّا كَانَ الرَّوْحُ فِي الْجَسَدِ لَا يُعْلَمُ لَهُ آيِنِيَّةٌ عَلِمْنَا أَنَّهُ تَقَدَّسَ عَنِ الْكَيْفِيَّةِ وَالْآيِنِيَّةِ فَلَا يُوصَفُ بِأَيِّ وَلَا بِكَيْفٍ بَلِ الرَّوْحُ مَوْجُودٌ فِي الْجَسَدِ مَا خَلَا مِنْهُ شَيْءٌ فِي الْجَسَدِ كَذَلِكَ الْحَقُّ سُبْحَانَهُ وَتَعَالَى مَوْجُودٌ فِي كُلِّ مَكَانٍ مَا خَلَا مِنْهُ مَكَانٌ وَتَنَزَّهَ عَنِ الْمَكَانِ وَالزَّمَانِ۔

ترجمہ: جب رُوح کے متعلق مکان معلوم نہیں (کہ جسم کے کس مخصوص حصے میں اُس کا قیام ہے) تو معلوم ہوا کہ اللہ تعالیٰ جل شانہ کیفیت (کہ وہ کیسا ہے) اور مکانیت (کہ وہ کہاں ہے) سے برتر اور پاک ہے۔ لہذا وہ مکان اور کیفیت سے موصوف نہیں بلکہ رُوح جسم میں اس طرح موجود ہے کہ اُس سے جسم کی کوئی شے خالی نہیں؛ ایسے ہی اللہ تعالیٰ ہر مکان میں موجود ہے، کوئی مکان اُس سے خالی نہیں اور ساتھ ہی وہ زمان و مکان سے مُتَزَّہ بھی ہے۔ بقول عارفِ روئیؒ۔

اِصْطِلَ بِي تَكْلِيفٍ بِي قِيَاسٍ هَسْتِ رَبُّ النَّاسِ رَابِعًا جَانِ نَاسٍ  
9. التَّاسِعُ۔ لَمَّا كَانَ الرَّوْحُ فِي الْجَسَدِ لَا يُحَسُّ وَلَا يُمَسُّ وَلَا يُجَسُّ عَلِمْنَا أَنَّهُ مُنَزَّهٌ عَنِ الْحَسِّ وَالْجَسِّ وَالْمَسِّ۔

۱: حضرت سلطان المشائخ سید نظام الدین اولیاء محبوب الہی دہلوی قدس سرہ کے حلق روایات میں ہے آپ نے کسی نے سوال کیا کہ اگر اللہ تعالیٰ کا اس کائنات میں وجود ہے تو پھر وہ کہاں ہے، یعنی اُس کی نشاندہی کی جائے۔ آپ نے ارشاد فرمایا پہلے تم اپنے جسم میں موجود رُوح کی نشاندہی کرو کہ وہ کس عضو میں موجود ہے اور کس میں نہیں۔ کہنے لگا کہ رُوح تو پورے جسم انسانی میں موجود ہوتی ہے، مگر کس عضو میں اُس کے وجود کا تعین نہیں کیا جاسکتا۔ آپ نے فرمایا کہ اسی طرح خالق کائنات کا کائنات میں وجود ہے، مگر کس شے اور مقام میں اُس کا تعین اور نشاندہی نہیں کی جاسکتی۔ گویا بقول بابا لغائی شیرازیؒ۔ مشکل حکایت ہے کہ ہر ذرہ عین اوست انا کی تو اس کی اشارت یہ آؤ کہ

۲: (ترجمہ) رب العالمین کا مخلوق کی جان سے ایسا اتصال ہے جو قیاس اور کیف و کم کے پیمانوں میں نہیں تو لا جاسکتا۔

ترجمہ: جب رُوح، جسم انسانی میں نہ تو محسوس ہوتی اور نہ اُسے چھوا اور ٹٹولا جاسکتا ہے۔ تو معلوم ہوا کہ حق تعالیٰ بھی محسوس ہونے، ٹٹولنے، چھونے اور مس کیے جانے سے پاک ہے۔

10. العَاشِرُ۔ أَنَّهُ لَمَّا كَانَ الرَّوْحُ فِي الْجَسَدِ لَا يُدْرَكُ بِالْبَصَرِ وَلَا يُمَثَّلُ بِالصُّورِ عَلِمْنَا أَنَّهُ لَا تُدْرِكُهُ الْإِبْصَارُ وَلَا يُمَثَّلُ بِالصُّورِ وَلَا يُشَبَّهُ بِالشَّمْسِ وَالْأَقْمَارِ لَيْسَ كَمَثَلِهِ شَيْءٌ وَهُوَ السَّمِيعُ الْبَصِيرُ۔

ترجمہ: دسویں وجہ یہ کہ رُوح کو جسم میں نہ تو دیکھا جاتا ہے اور نہ ہی وہ صورتوں میں متمثل ہے؛ لہذا اللہ تعالیٰ کو (مادی) آنکھوں سے نہیں دیکھا جاسکتا اور نہ صورتوں اور آثار سے اُس کی مثال دی جاسکتی ہے اور نہ وہ سورج اور چاند کے مشابہ ہے؛ اُس کی کوئی مثل نہیں اور وہ سمیع و بصیر ہے (انتہی) رُوح کے متعلق مذکورہ بالا تفصیلی جائزے سے معلوم ہوا کہ رُوح میں مکمل شعور موجود ہے اگرچہ وہ خود کیفیت اور اینیت سے وِراء ہے، کیفیت اور اینیت کا مطلب یہ ہے کہ یہ معلوم نہیں ہو سکتا کہ رُوح کی حقیقت اور اُس کی حقیقی کیفیت وجود کیا ہے اور یہ کہ وہ کہاں ہے اور کہاں نہیں؛ صرف اعضاء کی حرکت اور دماغ کا شعور اُس کی تحریک اور اُس کی موجودگی پر دلیل ہے؛ جب جسم انسانی سے رشتہ رُوح منقطع ہو جاتا ہے تو جسدِ خاکی جو کل تک متحرک اور باشعور تھا، بے حس، غیر متحرک اور بے شعور

۱: دیکھئے جواہر السلوک (فارسی و عربی) مصنفہ علامہ شاہ محمد الدین قادری نقوی ویوری ص ۷ تا ۸، مطبوعہ

ہو کر رہ جاتا ہے۔ کسی نے کیا خوب کہا ہے۔

دوبالِ دوش ہے وہ جسم جس میں رُوح نہیں

عزیزِ راہ میں کاندھے بدلنے لگتے ہیں

رُوح کا جب تک جسم سے تعلق رہتا ہے، اُس وقت تک جسمِ انسانی اُس کا مظہر بن کر اُس کا آلہ کار بنا رہتا ہے، گویا جسم اور اعضاء کی حرکت و سکون کے پس پردہ رُوح کا شُعور و ارادہ کار فرما ہوتا ہے، اگرچہ دیکھنے والوں کو جسم حرکت کرتا ہوا نظر آتا ہے، مگر رُوح نظر نہیں آسکتی۔ عارفِ رومیؒ یہ ثابت کرنے کے لیے کہ ”کائنات کی جان وہی ذات ہے“ فرماتے ہیں۔

تن ز جان و جاں ز تن مستور نیست

لیک دید جاں بہ کس دستور نیست

ترجمہ: ”جسم رُوح سے اور رُوح جسم سے پوشیدہ تو نہیں، لیکن رُوح کا دیکھنا دسترس نگاہ سے باہر ہے“۔ اور پھر یہ کہ ع

تُو مثالِ شادی و ما خندہ ایم

یعنی تیری مثالِ خوشی کی ہے اور ہماری مثالِ ہنسی کی ہے، کیونکہ رُوح کی طرح خوشی ایک کیفیت کا نام ہے اور کیفیت غیر مرئی ہوتی ہے اور ہماری مثالِ ہنسی کی ہے جسے دیکھا جاسکتا ہے اگر ہنسی کے پس پردہ خوشی موجود نہ ہو تو حقیقی ہنسی کا وجود ممکن نہیں۔ معلوم ہوا کہ خوشی ایک کیفیت ہے جو غیر مرئی ہے اور ہنسی اُس کا مظہر ہے جو مُبصر و محسوس ہے، لہذا کائنات میں ذاتِ باری کا اندازِ ظہور خوشی کے مانند ہے

جو خود پوشیدہ مگر اُس کا مقامِ ظہور (یعنی وہنِ انسانی) محسوس و مُبصر ہے۔ جس طرح خوشی کے بغیر ہنسنا ممکن نہیں اسی طرح اگر ذات کا وجود اور اُس کا ظہور نہ ہو تو نظامِ کائنات معطل ہو کر رہ جائے۔ اسی طرح عارفِ رومیؒ ایک اور مثال سے اس حقیقت کو سمجھاتے ہوئے فرماتے ہیں ع

أَنْتَ كَالرَّيِّحِ وَنَحْنُ كَالغُبَارِ

کہ تیری مثالِ ہوا کی ہے اور ہماری مثالِ غبار کی۔ اُڑتا ہوا غبار تو نظر آتا ہے مگر اُس غبار کو اُڑانے والی چیز یعنی ہوا نظر نہیں آتی، اب اگر کسی شے کے وجود (ہونے) کی دلیل صرف رویتِ شے کو قرار دے دیا جائے کہ جو شے نظر آئے گی اُسی کا ہونا تسلیم کیا جائے گا تو پھر اس شرط کے تحت یہ بھی تسلیم کرنا پڑے گا کہ ہوا کا وجود ہی نہیں کیونکہ وہ نظر نہیں آتی۔ مگر ہر انسان کو معلوم ہے کہ ہوا کا وجود ہے۔ حتیٰ کہ سلسلہٴ تنفّسِ انسانی اسی ہوا (آکسیجن) سے قائم ہے۔ اگر کچھ دیر کے لیے سانس لینے کو ہوا نہ ملے تو انسان کا طائرِ حیات خود ہوا ہو جائے۔ عارفِ رومیؒ کہنا یہ چاہتے ہیں کہ جس طرح اُڑتا ہوا غبار نظر آتا ہے مگر اُس کو اُڑانے اور حرکت دینے والی شے (ہوا) نظر نہیں آتی، اسی طرح تیری ذاتِ پاک ان سارے عوالمِ اجساد و اجسام کی مُحرک و مدبّر ہے۔ یہ ناممکن، کہ تیرا وجود نہ ہو اور ہم بھی موجود رہیں گویا تیرے ہونے کے ساتھ ہی ہمارا ہونا قائم ہے، ورنہ بقولِ امجدیدِ آبادیؒ۔

بچتا ہو ستار اور مضرب نہ ہو پھیلی ہوئی چاندنی ہو مہتاب نہ ہو  
میں میں نہیں ہو سکتا، نہ ہو تو جب تک ممکن ہی نہیں حجاب ہو، آب نہ ہو

یعنی یہ کیسے ممکن ہے کہ ستارہ بھی بج رہا ہو اور مضراب (زخمہ) وہ تار کا پھلا جو انگلی میں لگا کر ستارہ بجاتے ہیں) موجود نہ ہو یا کوئی یہ کہے کہ چاندنی تو ہے مگر چاند طلوع نہیں ہوا۔ اسی طرح میرا (یعنی انسانی) وجود بھی تیرے ہونے کے بغیر نہیں ہو سکتا جس طرح وجودِ حبابِ پانی کے بغیر ممکن نہیں، ستار کے تاروں کی نغماتی جھنکار مضراب کے دم سے قائم ہے، چاندنی کا تنگ اور مسخور کن نور وجودِ قمر کا مرہونِ منت ہے۔ حباب (بلبلے) کا وجود آب (پانی) کے دم قدم سے قائم ہے اسی طرح ازل سے ابد تک اس وسیع و عریض اور لامتناہی کائنات کی ہر موجود شے کا وجود تیرے وجودِ مقدس کا مرہونِ کرم ہے۔

عارفِ رومی اور دیگر صوفیائے کرام نے صورتِ مسئلہ کی وضاحت کے لیے کسی حد تک مثالوں سے کام لیا ہے۔ تاکہ بات کچھ نہ کچھ پلے پڑ سکے، ورنہ ذاتِ باری ہر مثال سے پاک و منزہ ہے یہی عارفِ رومی جن کی مثنوی امثال و نظائر سے بھری پڑی ہے، ساری مثالیں پیش کرنے کے بعد ذاتِ باری جل شانہ کو مخاطب کر کے عرض کرتے ہیں۔

اے بڑوں از وہم و قال و قیل من  
خاک بر فرق من و تمثیل من

اے وہ ذات جو میرے وہم و گمان اور میری ہر قیل و قال سے وراء ہے  
تیری ذات کے عرفان و ادراک کے آگے میری پیش کردہ مثالیں خاک کی حیثیت  
بھی نہیں رکھتیں۔

### ارواح کے متعلق حضرت اعلیٰ گلوڑوی کی تشریح

بہر حال رُوح کے باشعور اور مدد رک اشیا ہونے کے متعلق اگرچہ ہم نے خاصی وضاحت کر دی ہے، مگر مناسب معلوم ہوتا ہے کہ ارواح کے متعلق حضرت اعلیٰ گلوڑوی قدس سرہ کی تحقیق ائین کو بھی اجمالاً نذر قارئین کر دیا جائے۔ آپ فرماتے ہیں 'بدانکہ آدمی راسہ رُوح است۔ نباتی و حیوانی و انسانی کہ عبارت از نفسِ ناطقہ است و علاقہ اُوباجسم و راء خروج و دخول و اتصال و انفصال است۔ اہل تحقیق در بیان کیفیت رُوح دو فرقہ اند۔ گروہے بر آنست کہ رُوح در اصل یکے است کہ آن را رُوحِ گل می خوانند۔ گاہے از آن تعبیر بحقیقتِ محمدیہ می کنند و گاہے عقلِ اوّل و تعینِ اوّل و قلمِ اعلیٰ می گویند۔ و طریقِ ضد و رارواحِ جزئیہ از آن این چنین است کہ ہر گاہ جسمِ انسانی تسویہ یافت، عکسِ رُوحِ گل بریں جسم اُفتاد، بواسطہ آں آثارِ حیات در بدن بیدامی شود۔ چنانچہ جسمِ صغلی بمقابلہ آفتاب روشن می شود۔ و تقابل چونکہ شرط انعکاس است پس موت عبارت از رفع آں تقابل خواهد بود۔ و فرقہ بر آنست کہ ہر یکے از ارواحِ جزئیہ بغیر انعکاسِ لطافتِ ذاتیہ می دارند۔ بدار کہ محققانِ کامل کہ کشفِ ایثارِ مقتبس از مشکوٰۃ نبوت است بر آنند کہ رُوح را دو بدن است۔ عنصری و مثالی۔ در نشاء دُنیا بدنِ عنصری تعلق دارد و بعد فسادِ این بدن بآں مثالِ لطیف و در حشر باز بدنِ عنصری تعلق خواهد گرفت۔

ل: حقیقت محمدیہ علی صاحبہا الصلوٰۃ والسلام کی ایک اور تفسیر و تعبیر اسی کتاب میں موجود ہے، ان دونوں کا مصداق علیحدہ ہے۔ ارواحِ جزئیہ کے تعینات کے جامع ہونے کے اعتبار سے رُوحِ گل کو بھی حقیقتِ محمدیہ سے تعبیر کیا گیا، وجود کے مرتبہ ممکنات سے ہے، جب کہ دوسری تعبیر میں مراتب و جُوب سے ہے، تاہم یہ ایک اصطلاح ہے۔ دونوں تعبیروں میں رسالتِ مآب ﷺ کے ساتھ جامع کمالات ہونے کی مناسبت ہے، آپ کی معروف ذات گرامی تراویس (معنی)

وہمہ را معلوم است کہ بدنِ عنصری در خواب معطل می شود۔ وآں بدن دیگر است کہ در خواب دیدہ می شود۔ در پس حالتِ رُوح تدبیر ہر دو بدن می گند۔ و الا بدنِ عنصری فاسد شود۔ و رُوح در عالمِ مثال سیر می کند عجائبِ عالمِ ملکوت را، رُوح گنجلِ اولیاء در حیاتِ السلاخ از پس بدنِ عنصری می تواند کرد کہ آں را انتزاع و انخلاع می خوانند۔ و ایں موتِ اختیاری است کہ بریاضت حاصل می شود۔ و اختلاف است در اینکہ آفرینشِ ارواح قبل از تخلیقِ جسام است یا بعد۔ گروہے بسوئے اوّل رفتہ۔ دلیلِ شہاں قولہ تعالیٰ هَلْ آتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا هَلْ خَلَقْنَا الْإِنْسَانَ مِنْ سُلَالَةٍ مِّنْ طِينٍ۔ (لوح و گروہے بجا بچانی میله دارند۔ دلیلِ او شہاں قولہ تعالیٰ وَإِذْ أَخَذْنَا مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ قَالُوا بَلَىٰ الْخ وَقَوْلُهُ عَلَيْهِ السَّلَام عَنْ عَمْرِو بْنِ عُيَيْنَةَ مَرْفُوعًا أَنَّ اللَّهَ خَلَقَ أَرْوَاحَ الْعِبَادِ قَبْلَ الْعِبَادِ بِالْفِيءِ عَامٍ فَمَا تَعَارَفَتْ مِنْهَا ائْتَلَفَتْ وَمَا تَنَافَرَتْ اِخْتَلَفَتْ وَبِهِمْ رَفْتَانِدِ اِبْلِ كَشْفِ وَشَهْوَدِ۔

ترجمہ: جان لے کے آدمی کی تین ارواح ہیں۔ نباتی، حیوانی اور انسانی۔ انسانی رُوح نفسِ ناطقہ سے عبارت ہے (جسے نفسِ مدکر کہ بھی کہتے ہیں) اور اُس کا جسم سے تعلق داخل، خارج، متصل و منفصل ہونے سے بلند و بالا ہے۔ رُوح کی کیفیت کے بیان کے سلسلے میں اہل تحقیق کے دو فرقے ہیں۔ اُن میں سے ایک کا موقف

لہ: دیکھئے تحقیق الحق فی کلمہ الحق از سید بزمی علی شاہ، ص 131-135 مطبوعہ سول اینڈ لٹری پریس راولپنڈی

یہ ہے کہ اصل میں رُوح ایک ہے، جسے رُوحِ کُل کہا جاتا ہے اور جسے کبھی حقیقتِ محمدیہ سے تعبیر کرتے ہیں اور کبھی عقلِ اوّل، تعینِ اوّل اور قلمِ اعلیٰ کے الفاظ سے یاد کرتے ہیں اور رُوحِ کُل سے ارواحِ جزئیہ (رُوحِ نباتی۔ حیوانی۔ انسانی) کا برآمد ہونا اس طرح ہے (کہ جب جسمِ انسانی تیار ہوا تو ظہورِ برزخی میں رُوحِ کُل کا عکس اُس کے جسم پر پڑا، جس کی وجہ سے اُس کے بدن میں آثارِ حیات پیدا ہوئے) جس طرح کسی صیقل شدہ جسم کو سورج کے سامنے رکھ دینے سے اُس کا جسم روشن ہوتا ہے۔ چونکہ عکس پذیری کے لیے عکس انداز سے تقابل (آمناسامنا) شرط ہے۔ پس عکس پذیر اور عکس انداز کی تقابلی صورت کے ختم ہو جانے یا ہٹ جانے کا نام موت ہے۔

جس طرح صیقل شدہ جسم پر پڑنے والی روشنی آفتاب سے عدم تقابل کی صورت میں ختم ہو جاتی ہے اور وہ صیقلی جسم بے نور ہو کر رہ جاتا ہے۔ صوفیاء کے نزدیک بالکل اسی طرح جب جسمِ انسانی رُوحِ کُل کی تقابلی صورت سے ہٹ جاتا ہے تو اُسے موت کہتے ہیں۔ رُوحِ کُل سے منعکس ہونے والے پرتو کو رُوحِ کہہ لیجئے یا قرآنی اصطلاح کے مطابق امرِ رب۔ بات ایک ہی ہے جسمِ انسانی کے مردہ ہونے کے بعد یہ ضروری نہیں کہ رُوح بھی معدوم ہو جائے۔ یعنی جس طرح مردہ جسم سماعت، بصارت اور شعور سے محروم ہو جاتا ہے۔ رُوح کے ساتھ ایسا نہیں ہوتا بلکہ رُوح کے جملہ عناصرِ احساس پوری توانائی سے مصروف عمل رہتے ہیں۔ سماعِ موتی کی حدیث شریف (کہ مردہ قبر پر آنے والوں کے پاؤں کی آہٹ بھی

سُنتا ہے) ہمارے موقف کی مؤید ہے۔ بعض کم فہموں کا خیال ہے کہ موت کے بعد رُوح کا جسم انسانی کے ساتھ کوئی تعلق باقی نہیں رہتا۔ کیفیتِ رابطہ تو عالمِ غیب کا معاملہ ہے جسے خُدا ہی جانتا ہے، مگر اتنا ضرور ہے کہ قبر میں سوال و جواب رُوح کے جسم کے ساتھ کسی نہ کسی رابطے کی صورت میں ہو سکتے ہیں۔ جسم کے مردہ ہو جانے کے بعد رُوح کی موجودگی اور اُس کی حیات کا مسئلہ آج کل کے سائنسی دَور کی کئی مثالوں کو سامنے رکھ کر حل کیا جاسکتا ہے۔ مگر ایسی مثالیں تکنیکی ذہن کے لیے ہی مفید ہو سکتی ہیں۔ اگرچہ تصوّف جیسے نازک موضوع کی اصطلاحات اور کیفیات و واردات کو جامہ الفاظ پہنانا اور پھر مادی مثالیں دے کر صورتِ حال کو واضح کرنا انتہائی مشکل کام ہے، لیکن اتفاق سے راقم الحروف کا ذہن بھی کسی قدر ٹیکنیکل ہے اس لیے کوشش کروں گا کہ مادی مثالوں سے بات سمجھا سکوں، اگر منکرینِ تصوّف کا دماغ بھی تکنیکی ہوتا تو بلاشبہ مجھے بڑی خوشی ہوتی، ایسے حضرات کے ذہن اکثر غیر تکنیکی ہوتے ہیں۔

کچھ شک نہیں کہ حضرت واعظ ہیں خوب شخص  
یہ اور بات ہے کہ ذرا بے وقوف ہیں

(اکبر الہ آبادیؒ)

اس لیے کہ اگر تکنیکی ہوتے تو وہ ضرور محسوس کرتے کہ آج کی ساری سائنسی تحقیقات اور خلائی تسخیریں ذاتِ باری کی صفات کی عملی تفسیریں ہی تو ہیں۔

### ٹیلیفون کا نظام اور مسئلہ موت و حیات

جیسا کہ سب جانتے ہیں، تار کے توسط سے ٹیلیفون کا رابطہ سوئچ رُوم (Switch Room) سے قائم ہوتا ہے، کیونکہ سب ٹیلیفونوں کو (Tone) دینے کا واحد مرکز سوئچ رُوم ہوتا ہے، اس لیے اُس کی مرکزی حیثیت کا تقاضا یہی ہے کہ ڈیڈ (Dead) ہونے سے بچنے کے لیے ہر فون سیٹ (Set) کا رابطہ اُس سے قائم رہے، جب تک فون سیٹ اور سوئچ رُوم کے مابین رابطہ (تقابل) رہے گا تو سیٹ میں ٹون (Tone) آتی رہے گی، جب دونوں کے درمیان واسطہ اتصال نہ رہے یا دونوں کی تقابلی صورت مفقود ہو جائے تو سیٹ لازماً ڈیڈ (Dead) ہو جائے گا، مگر یہ ہرگز ضروری نہیں کہ فون ڈیڈ ہو جائے تو سوئچ رُوم کو بھی ڈیڈ تصور کیا جائے۔ سوئچ رُوم چونکہ ٹون (Tone) کا سرچشمہ ہے، اس لیے اُس کی ٹون (Tone) ٹیلیفون سیٹ کی نسبت پائندہ و مستقل ہے، جب کہ فون سیٹ کی ٹون (Tone) میں درمیانی رابطے اور تقابل کے نہ رہ سکنے کی وجہ سے امکان مرگ یعنی (Death) موجود ہے۔ سوئچ رُوم میں ٹون (Tone) کی موجودگی کی سب سے قوی دلیل یہ ہے کہ ہیلڈ آپ (Held Up) ہونے یا خرابی رابطہ کے متعلق شکایت (Complaint) کی جاتی ہے تو ڈیڈ فون میں پھر سے آثارِ حیات نمودار ہو جاتے ہیں اور فون سیٹ کے دوبارہ زندہ ہو جانے کا سبب سوئچ رُوم سے اُس کی سابقہ کیفیتِ رابطہ اور تقابلی صورت کا بحال ہو جانا ہے۔

ل: مقصد یہ ہے کہ فضا میں موجود سیٹلائٹ (Satellite) کا زمین پر موجود سیٹلائٹ سٹیشن سے تقابل اور اسی طرح مائیکروویو ڈش (Micro Wave Dish) سے تقابل (آمناسامنا) ضروری ہے، گویا مندرجہ بالا نوع کے سگنلوں (Signals) کو وصول کرنے کے لیے جائین کا تقابل (آمناسامنا) بنیادی شرط ٹھہرا۔

مذکورہ تمثیلی مواد کو ذہن میں رکھتے ہوئے صوفیاء کے پیش کردہ تصور موت و حیات کو سمجھنے کی کوشش کیجئے۔ مثلاً یہ فرض کر لیجئے کہ جسم انسانی ایک ٹیلیفون سیٹ کی حیثیت رکھتا ہے اور اس کا سلسلہ تارِ نفس (Cable) یا تار ہے جو اسے تارِ نفس زندہ ایسی نئی دانی؟

اور رُوح کُل یا تعینِ اوّل اُس کے لیے سوچ رُوم کا درجہ رکھتا ہے اب جس وقت تک جسم انسانی کا سیٹ سانس کے مائیکرو ڈیوسسٹم کی وساطت سے رُوح کُل کے سوچ رُوم سے مربوط اور متقابل رہتا ہے تو جسم انسانی کے سیٹ میں ٹون (روح) موجود رہتی ہے اور جس وقت جانین کا باہمی رابطہ اور آپس میں اُن کا تقابل ختم ہو جاتا ہے تو انسان کے اس جسدِ خاکی کا سیٹ ڈیڈ ہو کر رہ جاتا ہے خلاصہ کلام یہ نکلا کہ رابطہ و تقابل کی برقراری کا نام حیات ہے اور اُس کے اُٹھ جانے یا منقطع ہوجانے کا نام موت ہے۔

اور دوسرے فرقی کا نظریہ کچھ یوں ہے کہ ارواح جو یہ میں سے ہر ایک رُوح کُل سے بغیر کسی عکس پذیری کے ذاتی لطافت کی مالک ہے۔ جان لے کہ وہ محققین جن کا کشفِ علمی مشکوٰۃ نبوت سے ضیا پذیر ہے اس بارے میں اُن کی تحقیق یہ ہے کہ رُوح کے دو بدن ہیں ایک عنصری اور دوسرا مثالی۔ رُوح حیاتِ دنیوی میں اس عنصری اور محسوس بدن سے متعلق رہتی ہے اور اس بدنِ ظاہری کے فنا ہوجانے کے بعد مذکورہ بدنِ مثالی میں جو بدنِ ظاہری کی نسبت

۷: یہاں سے حضرت اعلیٰ گوٹو دی قدس سرہ کی مقولہ فارسی عبارت کے باقی حصے کا ترجمہ پھر شروع ہوتا ہے۔

لطیف ہوتا ہے منتقل ہوجاتی ہے اور قیامت کے دن بدنِ مثالی (یا برزخی) سے نکل کر دوبارہ بدنِ عنصری میں آجائے گی۔ (جس طرح پہلے اسی بدن میں رہ چکی تھی) سب جانتے ہیں کہ عناصر اربعہ سے ترکیب یافتہ یہ انسانی بدن نیند میں معطل اور بیکار ہوجاتا ہے اور انسان کو خواب میں جو بدن یا جسم انسانی نظر آتا ہے وہ یہ بدنِ عنصری نہیں ہوتا، بلکہ وہی مثالی بدن ہوتا ہے جس کا ابھی کچھ دیر پہلے ذکر ہوا۔ لہذا رُوح دونو بدنوں کی تدبیر کرتی ہے۔ (یعنی راہنمائی کرتی اور انہیں مطابق منشا چلاتی ہے) اور رُوح عالمِ مثال میں عالمِ ملکوت کے عجائبات کی سیر کرتی ہے اور اولیائے کاملین کی روحیں اس ظاہری بدن یعنی بدنِ عنصری سے ذاتی اختیار کے تحت بھی جدا ہو سکتی ہیں۔ اس حالت کو اصطلاحِ تصوف میں انتراع اور انخلاع (یعنی الگ ہونا) کہتے ہیں اور اس قسم کی موت اختیاری ہوتی ہے جس پر مشق و ریاضت سے قدرت و اختیار حاصل ہو سکتا ہے اور اس امر میں اختلاف ہے کہ ارواح کی پیدائش اجسام سے پہلے ہوئی یا اجسام کے بعد۔ ایک گروہ اس طرف گیا ہے کہ ارواح کی تخلیق اجسام سے پہلے ہوئی اُن کی دلیل یہ آیت قرآنی ہے۔ هَلْ آتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا لَّ"بے شک گزر رہا ہے انسان پر زمانے میں ایک ایسا وقت جب وہ کوئی قابلِ ذکر چیز نہ تھا، ظاہر ہے کہ قابلِ ذکر چیز اُس وقت ہوا جب عالمِ اجسام میں آیا۔ آیت مذکورہ میں حِينٌ مِّنَ الدَّهْرِ کے کلمات سے معلوم ہوا

کہ انسان پر ایک ایسا وقت بھی گزرا۔ اب سوال یہ پیدا ہوتا ہے کہ جس وقت کا یہاں ذکر ہو رہا ہے وہ کس چیز پر گزرا۔ آخر جس پر وہ وقت گزرا اُس چیز کا ہونا بھی تو ضروری ہے ورنہ یہ سوال ہوگا کہ وقت کس پر گزرا اور جس شے پر وہ وقت گزرا اُس کا نام کیا ہے؟ چونکہ اجسام کے ساتھ ارواح ہی کا تعلق ہے لہذا اُس گروہ نے (جو اجسام سے پہلے ارواح کی تخلیق کا قائل ہے) بدیں طور استدلال کیا۔ اور دوسرے گروہ نے جو تخلیق اجسام کی اولیت کا قائل ہے اس آیت سے استناد کیا۔

وَإِذْ أَخَذَ رَبُّكَ مِن بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَىٰ أَنفُسِهِمْ أَلَسْتُ بِرَبِّكُمْ قَالُوا بَلَىٰ لَئِنْ لَمْ يَكُنْ بِأَبَدٍ لَأَنزِلُنَا بِهِمْ آيَاتٍ لَّا يَخْتَلِفُ فِيهَا شَيْءٌ مِّنْ عِنْدِ رَبِّكَ ؕ وَإِن كَانُوا لَمِنَ الْكَاذِبِينَ (سجده: ۷۲)

کے رب نے بنی آدم کی پشتوں سے اُن کی اولاد کو اور گواہ بنایا خود اُن کو اُن کے نفسوں پر (اور پوچھا) کیا میں نہیں تمہارا رب؟ سب نے کہا کہ بے شک تُو ہی ہمارا رب ہے۔ آیت میں یہ بیان کیا گیا کہ ہم نے بنی آدم کی پشتوں سے اُن کی اولاد کو نکالا۔ ظاہر ہے کہ وہ اجسام ہی ہو سکتے تھے ارواح تو نہیں؟ بہر حال آنحضرت ﷺ کی یہ حدیث مبارک کہ اِنَّ اللّٰهَ خَلَقَ اَرْوَاحَ الْعِبَادِ قَبْلَ الْعِبَادِ بِالْفَنَىٰ عَامٍ فَمَا تَعَارَفَ مِنْهَا اَتْتَلَفَ وَمَا تَنَاقَرَ اِخْتَلَفَ۔ اللہ تعالیٰ نے بندوں کی ارواح کو بندوں سے دو ہزار سال قبل پیدا فرمایا اور عالم ارواح میں جن کی باہمی اُلفت ہو گئی، اُنہوں نے دُنیا میں بھی آپس میں محبت کی اور جن کا وہاں تعارف نہ ہو، وہ دُنیا میں بھی ایک دوسرے سے بیگانہ رہے ۷۔ اسی مضمون کو خود

۱۔ القرآن 7 : 172

۲۔ یہاں تک حضرت اعلیٰ گوڑوی قدس سرّہ کی مقولہ فارسی عبارت کا ترجمہ ہے۔

حضرت اعلیٰ گوڑوی قدس سرّہ نے اپنے ایک فارسی شعر میں یوں بیان فرمایا ہے۔

داں جُو و جُو د جُو دہ ارواح را ما تلتف ثم كشد اَشْبَاحِ رَا لَ

اس شعر کا مفہوم وہی ہے جو سطور بالا میں بیان ہوا۔ رُوح کے متعلق اتنی تفصیل میں جانے کا مقصد واحد یہ تھا کہ سمجھ لیا جائے کہ رُوح ایک ذی شعور اور مُدْرِك الحقائق چیز ہے، جس کا تفصیلی جائزہ حضرت اعلیٰ گوڑوی قدس سرّہ اور حضرت شاہ محی الدین قادری ویلوری کے مذکورہ تحقیقی تناظر میں پیش کر دیا گیا، جس میں رُوح کی دیگر خصوصیات میں سے ایک خصوصیت یہ بھی بیان کی گئی کہ وہ باشعور ہے اور کیفیت سے ورا ہے۔ اس کا یہ مطلب نہیں کہ اس کی کوئی کیفیت ہی نہیں۔

اصطلاح عام میں خوشی اور غم کی طرح لفظ کیفیت جن معنوں میں بولا جاتا ہے رُوح اس قسم کی کیفیت نہیں۔ کیفیت کیف سے نکلا ہے جس کے معنی یہ ہیں کہ یہ شے اصل میں کیا ہے اور رُوح کے متعلق یہ کہنا تو درست ہے کہ وہ ہے مگر یہ کہ وہ (کیف) کیسے اور کیا ہے تو یہ احققانہ سوال ہوگا۔ اس لیے کہ اللہ تعالیٰ نے رُوح کے متعلق یہ ارشاد فرمایا: وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا ۙ (ترجمہ) اور وہ دریافت کرتے ہیں آپ سے رُوح کے متعلق (اُنہیں) بتا دیجئے کہ رُوح امرِ رب ہے اور نہیں دیا گیا

۱۔ (ترجمہ) ارواح کو ایک جمع شدہ لکڑی سمجھ، کہ جس کے اجتماع کے بعد (عالم خلق میں) اجساد باہم مانوس ہوئے۔ دراصل پیر صاحب علیہ الرحمۃ کا اشارہ اُس حدیث شریف کی طرف ہے، جس کا مفہوم یہ ہے کہ ارواح، اللہ تعالیٰ کا جمع کردہ لکڑی ہیں۔ جو ارواح ایک دوسری سے متعارف ہوئیں، یہاں عالم اجساد میں آکر باہم مانوس ہوئیں اور جو وہاں بیگانہ رہیں، یہاں بھی ایک دوسری سے نا آشنا رہیں۔

۲۔ القرآن 17 : 85

تمہیں علم سے، مگر تھوڑا حصہ۔ انسان مابعد الطبیعیاتی مسائل میں خواہ کتنی ہی ذہنی کاوش سے کام لے، مگر وہ حقائق تک کما حقہ کبھی نہیں پہنچ سکتا، اس لیے کہ اللہ تعالیٰ کے مقابلے میں انسانوں کا علم قلیل ہے۔ اکبر الہ آبادی نے خوب کہا تھا۔

مِنَ الْعِلْمِ قَلِيلًا كَوْهِي پڑھے بعد اَوْ تَيْتُم  
نہیں تو کھاؤ گے اے بھائیو! ک روز جو توی تم

اس شعر میں اُن سطحی الذہن لوگوں کی طرف اشارہ کیا گیا، جو فطری طور پر کم استعداد کے مالک ہوتے ہیں، مگر خواہ مخواہ اپنی برتری اور تفوق علمی ثابت کرنے کے لیے اُن مسائل کو زیر بحث لے آتے ہیں جو اُن کے فہم و دانش سے ماوراء ہوتے ہیں۔ جن لوگوں نے رسالت مآب ﷺ سے رُوح کی ماہیت کے بارے میں سوال کیا، چونکہ وہ ایسے ہی سطحی الذہن لوگ تھے، اس لیے رُوح کی تشریح کے سلسلے میں اَمْرٍ رَبَّيْ کے الفاظ پر اکتفا کیا گیا۔ جس طرح ہر ہنر اور کام کے لیے اُس کی استعداد کا ہونا شرط اولیں ہے، اسی طرح ہر شعبہ علم کے لیے بالعموم اور علوم الہیات کے لیے بالخصوص ایک مناسب استعداد اور صلاحیت کا ہونا بنیادی شرط ہے۔ جن افراد میں کسی کام کی استعداد تو نہیں ہوتی مگر وہ اُسے محض اظہارِ قابلیت اور داد و تحسین وصول کرنے کے لیے شروع کر دیتے ہیں، انہیں زود یا بدیر آخر ندامت کا منہ دیکھنا پڑتا ہے۔ بیدل نے کیا خوب فرمایا تھا۔

موج و کف مشکل کہ گردد محرمِ قعرِ محیط  
عالی بیتابِ تحقیق است و استعداد نیست

(ترجمہ) سمندر کی گہرائیوں تک رسائی حاصل کرنا امواج اور جھاگ کی دسترس اور قدرت سے باہر ہے اس لیے کہ ان دونوں کے مقدّر میں صرف سطحِ آب پر رقصِ اضطراری لکھا گیا ہے۔ ان میں سمندر کی گہرائی تک جانے کے جوہر ہی نہیں۔ اسی طرح ایک دُنیا اشیاء کی ماہیت اور اس کے خواص کی تحقیق میں بُری طرح بے تاب نظر آتی ہے، در آنحالیکہ اُس میں اُن حقائق تک رسائی کی استعداد ہی نہیں ہوتی۔ مطلب یہ ہو کہ تصوف ہو یا ارواح کا مسئلہ۔ اکبر اُمت کی تحقیق کو ایسے مسائل میں ہمیشہ خضرِ راہ کا مقام دینا چاہئے۔ اس کا یہ مطلب ہرگز نہیں کہ انسان سابقہ تحقیق ہی پر قناعت کر لے اور ہاتھ پر ہاتھ رکھ کر بیٹھ جائے۔ تحقیق ضرور کی جائے مگر سابقہ تحقیقات کی مشعل ہاتھ میں لے کر۔ سلف میں سے حضرت ابن عربی، رومی، جامی، بیدل اور خلف میں سے حضرت خواجہ شاہ محمد سلیمان، تونسوی، حضرت خواجہ شمس الدین سیالوی اور حضرت اعلیٰ سید پیر مہر علی شاہ گولڑوی قدس اللہ اسرارہم جیسی عظیم علمی و روحانی ہستیاں ہی ایسے عمیق اور نازک ترین مسائل کی تحقیق اور اُن کی تشریح کے لائق ہیں، جنہیں خدا نے علومِ ظاہری و باطنی دونوں سے مالا مال کیا اور ایسے ہی لوگ بلاشبہ قرآن کی اس آیت کے صحیح مصداق ہیں۔ يَرْفَعِ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ۔ اللہ تعالیٰ اُن کے درجات جو تم میں سے ایمان لے آئے اور جن کو علم دیا گیا، بلند فرما دے گا۔



## ادعائے عرفان و لیلِ بے خبری

مجھے رموزِ تصوف پر دستگاہِ گلی کا ہرگز ادعا نہیں اس لیے کہ ان حقائق کو وہی اربابِ حال و مشاہدہ جان سکتے ہیں جو وارداتِ قلبیہ اور مشاہداتِ باطنیہ سے مشرف ہیں۔ اگرچہ میں ایسے کالمین کی خاک پا بھی نہیں، تاہم اُنکے بیان کردہ اسرار و رموز کا جہاں تک ادراک کر پایا ہوں، نذرِ قارئین کرنے کی کوشش کروں گا۔ بہر حال یہ بات ہمیشہ ذہن نشین رہنی چاہیے کہ جو خاصانِ بارگاہ ایسے مقامات کے حامل ہوتے ہیں، وہ موجودہ دور کے بعض نام نہاد جاہل صوفیوں کی طرح عرفانِ حقائق کا اعلان یا آگاہی اسرار کا ہرگز دعویٰ نہیں کرتے۔ بقولِ استادِ سخن سعدی شیرازیؒ۔

اے مرغِ سحرِ عشق ز پروانہ پیاموز کاں سوختہ را جاں شد و آواز نیامد  
 ایں مدعیان در طلبش بے خبر اند آں را کہ خبر شد خبرش باز نیامد  
 (ترجمہ) اے صبح کے وقت چہانے والے پرندے! اگر درسِ عشق لینا ہے تو پروانے سے لے کہ اُس بے چارے کی جان تک چلی گئی، مگر اُس نے فریاد تک نہ کی (ایک ٹو ہے کہ جان پر بنے بغیر چلائے جا رہا ہے) ثابت ہوا کہ یہ جتنے مدعیانِ عرفان اور بلند بانگ دعاوی کرنے والے ہیں، یہ سب بے خبر ہیں۔ اگر اس بے خبری کے باوجود جعلی صوفی چلا تے ہیں تو ان کی مثال اُس مرغِ سحر کی ہے جو ٹھیک ٹھاک ہونے کے باوجود ہر صبح محض اپنی تندرستی اور اپنی سلامتی صحت کے اعلانات کے پروگرام نشر کرتے ہوئے کبھی چہچہاتا اور کبھی چلا تار ہتا ہے۔

حضرت سعدیؒ نے صوفیانِ خام کو آدابِ منزل و سلوک سے بے خبر کہا اور فرمایا کہ جن کو کچھ خبر دی جاتی ہے پھر اُن کی خبر ہی نہیں آتی۔ مطلب یہ ہے کہ اول تو وہ کچھ بتاتے ہی نہیں اور جو کچھ بتادیں وہ مٹی بر حقیقت ہوتا ہے۔ اردو کے کسی شاعر نے اسی مفہوم کو ان الفاظ میں بیان کیا ہے جو لطف سے خالی نہیں۔

لذت و لطفِ مے ناب میں کس سے پوچھوں

کوئی ہشیار نکلتا نہیں میخانے سے

یعنی جو نشے میں دھت ہوتے ہیں انہیں میخانے سے نکلنے کا ہوش ہی نہیں ہوتا اور جو نکل آتے ہیں اُن کے سر سے نشہ اتر چکا ہوتا ہے۔ اب میں شراب کی لذت اور اُس سے متعلق دیگر وضاحت طلب امور پوچھوں تو کس سے پوچھوں، اس لیے کہ جن پر شراب سوار ہوتی ہے وہ تو بتا ہی نہیں سکتے اور جو شراب پر سوار یعنی عالمِ ہوش میں آجاتے ہیں وہ صفاتِ نئے کیا بیان کر سکتے ہیں۔ خیر یہ تو ایک مجازی مثال تھی ورنہ یہ پلید شراب کہاں اور وہ شرابِ معرفت کہاں۔ اس شرابِ نجس کا بظاہر ہوشیار بہ باطن غافل اور مدہوش ہوتا ہے، جبکہ شرابِ معرفت کا بظاہر سرشار بہ باطن کائنات کا ہوشمند ترین انسان ہوتا ہے، جیسا کہ حضرت اعلیٰ گولڑوی رحمۃ اللہ علیہ نے ایک غزل میں فرمایا۔

رم کردہ زغیر او دارم دلکے شیدا

بے ہوشم و با ہوشم بے کارم و با کارم

کیونکہ ہم جس شرابِ معرفت کا ذکر کرنا چاہتے ہیں اُس کا تعلق طور و موسیٰ سے

ہے۔

گفتگو بیدل دلیل ہرزہ تازیبائے ماست  
تاجرس فریاد دارد کارواں آسودہ نیست

(ترجمہ) اے بیدل! یہ بلند بانگ دعوے اور یہ طوفانِ گفتگو محض ہماری بے ہودگی بے راہروی اور نارسائی منزل کی دلیل ہے کہ گھنٹیوں کی آواز کا آتے رہنا اس بات کی دلیل ہوتا ہے کہ ابھی قافلہ راستے میں سرگرم سفر ہے اور منزل تک نہیں پہنچا اور جب گھنٹیوں کی آواز مکمل طور پر بند ہو جائے تو جان لینا چاہیے کہ قافلہ یا تو منزل پر پہنچ گیا ہے یا پھر سکون سے ہمکنار ہے۔

مفہم مذکورہ کی پیچیدگیاں، عظمتیں اور رفتیں اپنی جگہ مگر حجت باز قسم کے ذہنوں میں اٹھ سکنے والے ایک لطیف سوال کا جواب پیشگی دیتا چلوں۔ میں جب منطق کی کتابیں پڑھتا تھا تو استاد محترم حضرت مولانا فتح محمد صاحب (م 1969ء) نے یہ علمی لطف سنایا تھا کہ کسی تیلی کے پڑوس میں ایک منطقی اور معقولی رہتا تھا، ایک دن وہ تیلی کے پاس آیا تو دیکھا کہ اُس کے بیل کے گلے میں گھنٹی پڑی ہوئی ہے اور وہ کولہو کے گرد گھوم رہا ہے۔ منطقی نے تیلی سے دریافت کیا کہ بیل کے گلے میں گھنٹی باندھنے کا کیا مقصد ہے؟ اُس نے جواب دیا کہ گھنٹی کے بجتے رہنے سے یہ معلوم ہوتا رہتا ہے کہ بیل گھوم رہا ہے، رکا نہیں، اگر گھنٹی نہ ہو تو ہمیں اُس کے چلنے یا رکا جانے کا پتا نہیں چل سکتا۔ اس لیے اُس کے گلے میں گھنٹی باندھ دیتے ہیں۔ یہ سن کر منطقی کی رگ منطق فوراً پھڑکی اور کہنے لگا کہ اگر

تمہارا بیل ایک جگہ کھڑا رہ کر صرف گردن ہلاتا رہے اور گھنٹی بجتی رہے تو کیا تم یہ سمجھ لو گے کہ وہ چل رہا ہے۔ جب تیلی نے منطقی کی یہ بات سنی، تو بولا۔ حضرت! آپ بالکل بجا فرماتے ہیں اور ایسا ہونا بھی ممکن ہے، مگر افسوس یہ ہے کہ میرا بیل منطقی نہیں۔ یعنی آپ کی طرح علم منطق اور معقولات سے آشنا نہیں یا یہ کہ میرا بیل صرف بیل ہے منطقی بیل نہیں۔ یہ لطفہ نقل کرنے کا مطلب یہ تھا کہ اگر کوئی شخص یہ اعتراض کرے کہ حضرت بیدل نے گھنٹیوں کی خاموشی کو رسائی منزل کی دلیل اور علامت ٹھہرایا ہے۔ یعنی گھنٹیاں اُسی وقت تک بجتی ہیں جب تک قافلہ چل رہا ہوتا ہے۔ یہ بھی تو ہو سکتا ہے کہ جانور کھڑے ہو جائیں اور سر ہلانا شروع کر دیں۔ تو اس کا جواب وہی ہے کہ اتفاق سے جانور منطقی نہیں ہوتے۔

قارئین کی ضیافتِ طبع کے لیے ہم ذرا اپنے انداز سے ہٹ گئے۔ خلاصہ کلام یہ ہے کہ کالمین اُمت اور عرفائے ملت کے کلام پر حجت بازی کرنے کے بجائے اپنے مبلغِ علم اور اپنی رسائی نگاہ کا اندازہ لگانا چاہیے۔ اگر اُن کو آپ غلط کہہ سکتے ہیں تو آپ بھی تو غلط ہو سکتے ہیں۔ ایسے واصلین حق اور کالمین کے عیوب تلاش کرنے کے بجائے انسان کو اپنے گریباں میں جھانکنا چاہیے کہ وہ خود کیا ہے۔

گر بہ جہاں گزر گئی چند منیر گوش گن  
عیب کے مجھ بوجو صنعت کردگار من  
منیر شکوہ آبادی

دوسروں کے عیب چینیوں کے لیے صائب تبریزی نے بھی کچھ اسی طرح کہا تھا۔

اے کہ خود را در دل ما زشت منظر دیدہ ای  
رُوئے خود را چارہ کن آئینہ ما زرد نیست

اے وہ شخص! کہ تُو نے ہمارے آئینہ دل کے سامنے آکر خود کو بد صورت پایا۔ جا!  
اپنے چہرے کا علاج کر اس لیے کہ ہمارا آئینہ دل زرد نہیں ہے بلکہ خود تیرا چہرہ زرد  
تھا۔ ہمارے آئینے کے سامنے تُو جیسی شکل لے کر آیا اُس نے تجھے وہی اصلی شکل  
دکھائی ہے اس میں ہمارے آئینے کا کیا قصور؟ گویا عارفان حق کی ذات یا اُن کے  
کلام پر جو کم فہم معترض ہوتے ہیں وہ اعتراض کر کے درحقیقت اپنی کم علمی اور بغض  
و حسد کا ثبوت دیتے ہیں۔ بعض حضرات اظہار برتری کے طور پر کہہ دیتے ہیں کہ  
ہم بیروں، فقیروں کے قائل نہیں۔ ایسا کہنے کی کیا ضرورت ہے یہ تبصراتی انداز تو  
بڑی کم مائیگی کی دلیل ہے۔ حقیقی مشائخ تو خلق اللہ کی تعریف و نفرت دونوں سے  
بے نیاز ہوتے ہیں۔ اُن پر کسی کے آنے نہ آنے اور تسلیم کرنے نہ کرنے سے کوئی  
اثر نہیں پڑ سکتا اس لیے کہ بقولِ راقم الحروف۔

ہمیں پر منحصر کیا ہے ہم اٹھتے ہیں تو اٹھ جائیں  
رہے گا سجدہ گاہ شوق اُن کا سنگِ در پھر بھی

مگر یہ شان حقیقی مشائخ کی ہے۔ جعلی اور مصنوعی پیروں کی نہیں۔ عرفائے ربانی  
جو آغوشِ تصوف کے پروردہ اور تربیت یافتہ ہوتے ہیں وہ اپنے بدخواہوں اور  
معاندین کی زیادہ عزت کرتے ہیں۔ شاید راقم الحروف نے اسی تربیت کے  
زیر اثر یہ شعر کہہ دیا ہے۔

نصیرا بہوں کی عزت لوگ کرتے آئے ہیں، لیکن  
وہ ہم ہیں جن کو تعظیم عذو کرنی بھی آتی ہے

### اسرارِ تصوف کے بیان میں الفاظ کی تنگ دامانی

مطالب و معانی جب انتہائی نازک و لطیف اور عمیق ہوں تو اُن کے بیان  
میں عجیب سا الجھاؤ محسوس ہونے لگتا ہے اس لیے کہ معانی کے ہجوم میں الفاظ کھو  
جاتے ہیں۔ لہذا ان کو تلاش کر کے لانا اور آسان پیرائے میں بیان کرنا انتہائی  
مشکل ہو جاتا ہے۔ معانی کی مثال سواروں کی ہے اور الفاظ سواروں کی حیثیت  
رکھتے ہیں۔ جہاں سوار اور سواریاں دونو موجود ہوں وہاں تو کام چل جاتا ہے لیکن  
کیا کیا جائے کہ کائنات میں معانی لامحدود ہیں اور الفاظ محدود۔ اس لیے بعض  
اوقات معانی تو ذہن میں مستحضر ہوتے ہیں مگر اُن باریک و لطیف احساسات کے  
بیان کے لیے الفاظ کی تنگ دامانی، بے چارگی اور در ماندگی دیدنی ہوتی ہے۔ گویا  
سوار موجود لیکن سواریاں غائب۔ تصوف کے اکثر معانی و مطالب ایسے ہیں جن  
کے بیان کے لیے ابھی تک الفاظ ہی وضع نہیں ہوئے ع

بسیار شیوہ ہاست بتاں را کہ نام نیست

لہذا صوفیائے عظام کو مسائلِ تصوف کی بعض مخصوص کیفیات الفاظ کے قالب  
میں ڈھالنے کے وقت خاصی دشواری محسوس ہوتی ہے اس لیے کہ یہ کائنات کا  
لطیف ترین موضوع ہے، اگر مشکل اور گنجلک الفاظ اور انداز میں بھی

بیان ہو پائے تو غنیمت ہے، چہ جائیکہ آسان اور سلیس زبان اختیار کی جائے بہر حال مشکل مسائل کے لیے آسان پیرایہ اظہار کی فراہمی بلاشبہ کٹھن کام ہے اصطلاح سخن میں اسے سہل مُمتع کہا جاتا ہے۔ گویا آسان گوئی ایک ایسی آسانی ہے جو آسانی سے نہیں بڑی مشکل سے ہاتھ آتی ہے بالفاظِ دیگر مشکل گوئی آسان ہے اور آسان گوئی مشکل ہے۔ اساتذہ سخن نے ایسی آسان گوئی کو مشکل میں شمار کیا ہے چنانچہ امجد حیدر آبادی اپنی ایک رباعی میں کہتے ہیں۔

معلوم ہوا کہ علم نادانی ہے  
مکشوف ہوا کہ دید حیرانی ہے  
ڈالا ہے تلاشِ قُرب نے دُوری میں  
مشکل ہے بڑی یہی، کہ آسانی ہے

امر واقع یہی ہے کہ اس تماشاً گاہِ عالم میں ابتدا تو مشاہدہ سے ہوتی ہے، لیکن حقیقی مشاہدوں کی دستگیری بالآخر حیرت پر منتج ہوتی ہیں۔ بقول حضرت بیدلؒ

حاصلِ ما دریں تماشا گاہ  
انہا حیرت، ابتدا ست نگاہ

تصوف اور مسائلِ تصوف پر کچھ کہنے کا ارادہ تھا اور مشکل ترین نظائر بھی نظر میں تھے، لہذا مذکورہ آسانی مشکل در آغوش کو سامنے رکھتے ہوئے تشریحِ مطالب کے لیے والدِ گرامی قبلہ سید غلام معین الدین لالہ، جی علیہ الرحمۃ کی متصوفانہ غزل

ل: (ترجمہ) اس جلوہ گاہِ کائنات میں ہمارا حاصل اس طرح ہے کہ ہماری ابتدا نگاہ اور انتہا حیرت ہے۔

جس کا تذکرہ اگلے صفحات میں آئے گا، مجھے پسند آئی۔ میرے شاعرانہ ذوق کے مطابق والد ماجد کی یہ غزل متصوفانہ مضامین اور مُصطلحاتِ سُلوک کا شاہکار ہے۔ اربابِ بصیرت اس امر سے اتفاق کریں گے کہ مسائلِ تصوف کی وضاحت جس خوش اُسلوبی اور سادگی سے ان اشعار میں کی گئی ہے وہ بلاشبہ قابلِ صد تحسین و آفریں ہے۔ اگرچہ سلسلہ تشریح قدرے دراز ہو گیا، لیکن کیا کیا جائے اس آسانی میں یہی تو مشکل ہے کہ لگتی آسان ہے، مگر جب تشریحِ مطالب کے دریائے موج میں اُترنا پڑتا ہے تو شدید مشکلات کا سامنا ہوتا ہے اس امر کا اعادہ ضروری سمجھتا ہوں کہ مسائلِ تصوف پر عبور کا ہرگز ادعا نہیں، بہر حال اپنی علمی و فکری بساط کے مطابق کوشش کی ہے کہ ان مفہمِ عالیہ کو مختلف مثالوں کے ذریعے شرح و بسط کے ساتھ قارئین کے ذہنوں کے قریب تر کیا جائے اب میں اس کوشش میں کہاں تک کامیاب ہو سکا ہوں، اس کا صحیح اندازہ مجھ سے زیادہ سلیم الفطرت اور مُنصف مزاج اربابِ علم قارئین ہی لگا سکتے ہیں۔ ابوالمعانی میرزا عبدالقادر بیدلؒ نے بھی اپنے کلام کے سلسلے میں سخنِ سنجانِ ذی علم و فن سے انصاف اور آفریں کے سوا کوئی اور صلہ نہیں مانگا تھا، فرماتے ہیں۔

بہ کلامِ بیدل اگر رسی مگر ز جادہ منصفی  
کہ کسے نمی طلبد ز تو صلہ دگر مگر آفریں

(ترجمہ) اے مخاطب! اگر تو کلامِ بیدلؒ کی گہرائیوں تک رسائی حاصل کر لے، تو پھر انصاف کا دامن ہاتھ سے نہ چھوڑ کہ کوئی شخص تجھ سے تحسین و آفریں کے علاوہ اور کوئی صلہ طلب نہیں کرتا۔

## حقیقتِ حقہ کی جلوہ گری

والدِ گرامی حضرت قبلہ سید غلام معین الدین مشتاق علیہ الرحمۃ کی  
متصوفاً غزل اور اسکی تشریح

(۱) خدا کی قسم ہے خدا جلوہ گر ہے اسی کی حقیقت میں جلوہ گری ہے  
یہ شمس و قمر اور یہ برق و شرر میں اسی نورِ مطلق کی سب روشنی ہے  
شعر کا مفہوم واضح اور صاف ہے، مگر دو چار نکات قابلِ توجہ ہیں، مصرعہ اولیٰ کا  
نصفِ ثانی ذومعنی ہے۔ اگر ”اسی کی“ کے الفاظ کے بعد ذرا وقفہ دے کر پڑھا  
جائے تو مصرع کا بدیہی مطلب یہ ہے کہ حقیقت میں یہ ساری جلوہ گری اسی  
حُسنِ مطلق کی ہے اور اگر اسے وقفہ دیئے بغیر پڑھا جائے تو معنی کا ایک اور نازک پہلو  
یہ نکلتا ہے کہ دراصل اسی کی حقیقت ایک ایسی حقیقت ہے کہ تعینات میں جلوہ گری  
کے تمام تر انداز اسی حقیقتِ حقہ کے دستِ نگر اور مرہونِ کرم ہیں۔ گویا مصرعہ اولیٰ  
میں لفظِ حقیقت دو معنوں میں استعمال ہوا، حقیقت کا ایک پہلو بہ معنی ذات اور  
دوسرا بمعنی دراصل یا درحقیقت۔ اور مصرع ثانی تو آلاءُ اللہ نُورُ السَّمَوَاتِ  
وَ الْأَرْضِ کی تفسیر ہے کہ شمس و قمر برق و شرر اور دیگر تمام اجرامِ فلکی میں اسی  
نورِ مطلق (آزاد) کی روشنی ہے، یہ اور بات کہ شمس و قمر اور ہر وہ شے جو نورِ بداماں ہے  
عارضی طور پر اُس کے دائرہ وجود کی محدودیت میں مقید نظر آ رہی ہے، لیکن اس  
کے باوصف اُس کی شانِ مطلقیت بدستور قائم و دائم ہے اور رہے گی۔

## خواہشِ نمودِ ذات

(۲) نمود اپنا جب کنزِ مخفی نے چاہا فَأَحْبَبْتُ أَنْ أُعْرَفَ اُس نے سُنایا  
تو وحدت نے کثرت میں جلوہ دکھایا مگر ذاتِ مخفی کی مخفی رہی ہے  
شعر کے مصرعہ اولیٰ میں حدیثِ قدسی كُنْتُ كُنْزًا مَخْفِيًّا فَأَحْبَبْتُ أَنْ  
أُعْرَفَ فَخَلَقْتُ الْخَلْقَ کہ میں ایک پنہاں خزانہ تھا، میں نے پسند کیا کہ پہچانا  
جاؤں تو میں نے مخلوق کو پیدا کیا، کی طرف اشارہ ہے۔ چونکہ تخلیق انسان کا سبب  
عرفانِ خدا ہے لہذا انسان کو چاہئے کہ وہ اپنی تخلیق کے سبب کو ہمیشہ پیشِ نظر رکھے  
اور عرفانِ ذات میں حتمی الوسع کو نشان رہے۔

مصرعہ اولیٰ میں نمود اور مخفی کے الفاظ آئے ہیں، یعنی نمود و ظہور ایک الگ  
کیفیت ہے اور خفا و پوشیدگی الگ۔ اگرچہ ذاتِ مطلق اپنی نمود اور منزلِ اُعرَفَ  
سے پہلے مرتبہ خفا میں تھی، مگر اُس نے خفا کو ترک کیا اور اپنے نمود و ظہور کو چاہا  
گویا اس لحاظ سے خفا، خدا کی سنتِ متروکہ ہے اور نمود و ظہور، سنتِ مستعملہ ہے  
لہذا انسان کے لیے ضروری ہے کہ خدائے بزرگ و برتر نے اُس کی ذات کو جو  
قابلِ اظہار اور غیر معمولی صفات اور صلاحیتیں و دلیعت فرمائی ہیں، وہ بوقتِ  
ضرورت انہیں مخفی رکھنے کے بجائے اُن کو ظاہر کرے۔ کیوں کہ دَورِ اَخْفَا كَزُرْغِيَا۔  
أَنْ أُعْرَفَ کے اعلان کے بعد ابد تک موجودات کو زھتِ نمود دے دی گئی  
خواہ مجاہد کا اخفا بھی تصحیح اور ریا سے خالی نہیں ہوتا۔ ہر موجود کو چاہئے کہ اُس میں جس  
قدر خوبیاں ہوں، بازا وجود میں اُن کی نمود کرے، مگر اُس نمود میں خود نمائی اور

خود ستائی کا پہلو نہیں ہونا چاہیے، بلکہ یہ تمام نمودِ تحدیثِ نعمت کے طور پر ہو اور اس غرض و نیت سے ہو کہ دیکھنے والوں کی آنکھیں مصنوع کو دیکھ کر اُس کے صانع کی تمجید و تعجیب بیان کرنے لگیں اور یہ کہہ اُٹھیں۔

صانع کی یاد آتی ہے صنعت کو دیکھ کر  
اللہ رے کیا جمال ہے کیا خد و خال ہے

جب اس نیت سے اپنی نمود کی جائے گی تو درحقیقت یہ نمود ذاتِ باری تعالیٰ کا دوسرا نام ٹھہرے گا، خدا کی نمود اور مخلوق کی نمود میں یہ فرق بھی ہے کہ مخلوق کی نمود عارضی اور فانی ہے، جبکہ ذات کی نمود باقی اور لافانی ہے اور غالب نے کہا تھا کہ  
كُلَّ يَوْمٍ هُوَ فِى شَأْنٍ  
کے پیش نظر حُسنِ آفرینی کی خَلْقِی کا عمل مسلسل جاری ہے اور آرائشِ جمال کا کارخانہ زیرِ نقاب وجودِ عدم میں مسلسل مصروف کار ہے۔

آرائشِ جمال سے فارغ نہیں ہنوز پیش نظر ہے آئندہ دائم نقاب میں

اگر انسان اپنی تعریف و تحسین کی نیت سے خود نمائی کرتا ہے تو یہ غلط ہے، اس لیے کہ وہ جن صفات و کمالات کی نمائش کر رہا ہے وہ درحقیقت اس کی ذاتی ملکیت تو نہیں بلکہ کسی کی عطا کردہ ہیں۔ فَسُبْحٰنَ الَّذِیْ بِيَدِهِ مَلَكُوتُ كُلِّ شَيْءٍ ۗ  
اس پر گواہ ہے۔ اس لیے نیت یہی رہے کہ یہ سلسلہ نمودِ ذات و صفات (انسان)

اپنے پردے میں اپنے مالک و خالق کی تعریف کرنا چاہتا ہے، تو ایسی نمود خود نمائی کے زمرے میں نہیں آتی اور اگر معاملہ اس کے برعکس ہو۔ تو پھر۔

کوشش ہے تمام اپنی ستائش کے لیے کیا کیا کرتے ہیں ایک خواہش کے لیے ہر ایک نمود پر مٹا جاتا ہے پُٹلے مٹی کے ہیں نمائش کے لیے (سید امجد)

گویا ایسی نمود میں خدشہ کبر پایا جاتا ہے اور کبر تو صرف اسی ذاتِ کبریا کو زیب دیتا ہے۔ خلاصہ کلام یہ نکلا کہ جب ذاتِ باری نے اپنی نمود چاہی اور خود کو ظاہر کرنا پسند کیا، تو پھر وحدت نے کثرت (تعینات) میں ظہور کیا تو نظر بازوں نے یہ صدا لگائی۔

وہ پردہ سے حُسنِ جاودانہ نکلا دل ہاتھ میں لے کے اک زمانہ نکلا  
اے جو ہریانِ عشق! لُوٹو لُوٹو برسوں کا دبا ہوا خزانہ نکلا (سید امجد)

مگر کثرت میں وحدت کی اس غیر معمولی جلوہ آرائی کے باوجود ذاتِ مخفی کی مخفی رہی۔ علامہ اقبالؒ کا پارا اُٹھے۔

کبھی اے حقیقتِ مُنتظرِ نظر آ لباسِ مجاز میں

کہ ہزاروں سجدے تڑپ رہے ہیں مری جبینِ نیاز میں

اس شعر میں اقبالؒ اس بات کے قائل ہیں کہ وہ حقیقتِ مُنتظر (انتظار کی ہوئی حقیقت) لباسِ مجاز میں آچکی ہے، یعنی تعینات میں اُس کے ظہور کے قائل ہیں

صرف نظر مانگ رہے ہیں کہ ع

در بادہ نشہ را نگرم آں نظر بدہ

میں شراب میں نشہ کو بھی دیکھ سکوں وہ نظر دے، گویا یہ تو مجھے معلوم ہے کہ تو لباسِ مجاز میں جلوہ فرما ہے، مگر اقبالؒ کو اب وہ نظر بھی عطا فرما کہ وہ تجھے ان مظاہر تعینات اور کائنات کے اس حسین لباسِ مجاز میں دیکھ بھی سکے ورنہ۔

تن میں جاں کا نمود کیوں کر دیکھوں اس جامہ کا تار و پود کیوں کر دیکھوں  
رُوئی نظر آتی نہیں پیراہن میں اپنے میں ترا وجود کیوں کر دیکھوں  
(سید امجد)

اب سوال پیدا ہوتا ہے کہ اس قدر ظہور کے بعد ذات پھر کیسے مخفی رہ سکتی ہے، ظہور تو خفا کے عدم کا نام ہے، یعنی ظہور تو اسی وقت ہو سکتا ہے جب خفا کے جملہ عناصر صرف ظہور ہو جائیں، جب خفا کے عناصر ظہور کی تعریف میں آجاتے ہیں تو پھر خفا کا وجود نہیں رہتا، اس لیے کہ اُس کے عناصر تو ظہور میں صرف ہو گئے اور اسی سبب سے ظہور کو ظہور کا نام دیا گیا، ورنہ یہ کیا کہ شے ظاہر بھی ہو جائے اور بدستور مخفی بھی رہے۔

اس موضوع پر مجھے میرزا عبدالقادر بیدلؒ اور ناصر علی سرہندیؒ کی ایک گفتگو یاد آگئی۔ ناصر علی سرہندیؒ اگرچہ عمر میں بیدلؒ سے بڑے تھے اور فارسی کے قادر الکلام شاعر اور بڑی صلاحیتوں کے مالک تھے، مگر میرزا بیدلؒ کو مبداء فیض سے جو گنجینہ الفاظ و معانی عطا ہوا تھا، اُس کا مقام کچھ اور ہی تھا۔ ایک دن ناصر علی

نے بیدلؒ کے اس شعر پر اعتراض کر دیا۔

نشہ آئینہ کیفیت ما ظاہر آرائی  
نہاں ما ندیم چوں معنی بچندیں لفظ پیدائی

(ترجمہ) ہمارا ظاہر ہماری حقیقی کیفیت کو کھول نہیں سکا، ہم اتنی وضاحت کے باوجود بھی لفظ میں معنی کی طرح پوشیدہ کے پوشیدہ ہی رہے۔ اس پر ناصر علی کا اعتراض یہ تھا کہ جب ایک چیز کی وضاحت اور اُس کا ظہور ہو گیا تو پھر اُس چیز کے پوشیدہ رہ جانے کا کیا مطلب؟ یعنی یا تو یہ کہو کہ شے کا ظہور ہی نہیں ہوا، مگر جب بچندیں لفظ پیدائی کہتے ہو تو اس کا مطلب تو یہ ہے کہ وہ شے پہلے عالم خفا میں تھی مگر اب وہ پیدا اور ظاہر ہو گئی۔ تو جب ظاہر و پیدا ہو گئی پھر اُسے پوشیدہ کیسے کہا جائے گا۔ ناصر علی کا مطلب یہ تھا کہ جس شے کا اب اظہار ہو گیا وہ پہلے پوشیدہ تھی جس طرح اُس کی حالت پوشیدگی پر لفظ اظہار کا اطلاق درست نہیں، اسی طرح اُس کی حالت اظہار کے اعلان کے بعد اُس پر لفظ پوشیدگی کا اطلاق نادرست ہے ایک شے بیک وقت دو کیفیات سے کیسے دو چار ہو سکتی ہے، یا اُسے ظاہر کہو یا پوشیدہ۔ ظاہر کہنے کے بعد اُسے پوشیدہ کہنا خلاف عقل سلیم ہے۔ میرزا بیدلؒ ناصر علی کی باتیں سنتے رہے۔ جب ناصر علی مکمل طور پر اپنے اشکال پر تقریر فرما کر خاموش ہو گئے تو میرزا بیدلؒ فرمانے لگے کہ میں نے جو کچھ کہا قرین حقیقت کہا اور وہ بالکل درست ہے۔ ناصر علی نے کہا وہ کیسے؟ بیدلؒ نے کہا کہ آپ ذرا انسان ہی کی تعریف کر دیں۔ ناصر علی نے کہا اُس میں عقل ہوتی ہے وہ بولتا ہے، سنتا ہے

دیکھتا ہے چلتا ہے کھاتا ہے پیتا ہے سوتا جاگتا ہے وغیرہ وغیرہ۔ اس طرح دس بارہ صفات گنوا ڈالیں۔ تو بیدل نے کہا کیا آپ نے انسان کی جامع تعریف فرمادی کیا ہم اب یہ سمجھ لیں کہ انسان صرف اسی کو کہتے ہیں جو صفات مذکورہ کا مالک ہو؟ ناصر علی نے کہا نہیں۔ پھر چند اور صفات گنوائیں۔ بیدل نے پھر وہی فقرہ دہرایا۔ ناصر علی پھر انسانی صفات گنوانے لگ گئے۔ جب ساٹھ ستر صفات گنوا چکے تو بیدل نے وہی فقرہ پھر دہرایا کہ آپ کی بیان فرمودہ فہرست صفات کے علاوہ بھی کوئی صفت ہے جو انسان میں پائی جاتی ہو یا پائی جاسکتی ہو؟ تو ناصر علی کہنے لگے کہ انسانی صفات کا دائرہ بہت وسیع ہے اُس کا احاطہ اور احصاء ممکن نہیں۔ بیدل نے کہا میرے شعر کا مضمون بھی یہی تھا کہ اتنی وضاحت کے باوجود انسان کی حقیقت پوشیدہ کی پوشیدہ رہ گئی۔ ہمیں انسان کی جن صفات کا علم ہے یہ ضروری تو نہیں کہ اس کے بعد دائرہ صفات کو ختم سمجھا جائے۔ وَفَوْقَ كُلِّ ذِي عِلْمٍ عَلِيمٌ (اور ہر علم والے سے زیادہ علم والا موجود ہے) کی آیت کے تحت جس انسان کا علم جتنا زیادہ ہوگا اُس پر دائرہ صفات انسانی اُسی قدر وسیع ہوتا چلا جائے گا۔ عام انسان کی صفات جب گنوائی نہیں جاسکتیں اور حتمی حکم نہیں لگایا جاسکتا کہ اس کے بعد صفات انسانیہ کا وجود ممکن نہیں تو انبیاء کی صفات اور پھر خود ذات باری کی صفات کا مَنُّ كُلِّ الْوُجُوہِ ادراک و احاطہ کون کر سکتا ہے۔ جب صفات کا کُلُّ ادراک ہو جائے تو کہا جاسکتا ہے کہ اب ذات انسانی یا ذات باری ہمارے

ذہن پر مکمل ظاہر اور واضح ہوگئی، مگر جب دُنیا کے صفات کا وجود عقل انسانی سے وراہ بھی ہو سکتا ہے اور ہے تو ذات باری کے لیے یہ کہنا کہ صفات معلومہ کی بنا پر وہ مکمل ظاہر و باہر ہوگئی ہے، اسے نہ تو عقل سلیم تسلیم کرتی ہے اور نہ شریعت و طریقت اور لَا تُدْرِكُهُ الْاَبْصَارُ لَہِ کا مفہوم بھی یہی بیان کیا گیا ہے بیدل کے مصرع ثانی میں اسی بات کو سمجھانے کی کوشش کی گئی، کہ لفظ معنی کی نسبت ظاہر ہوتا ہے جبکہ معنی پوشیدہ ہوتا ہے چنانچہ جب کسی لفظ سے اُس کے معنی کا ادراک کر لیا جاتا ہے تو معنی کا انخفا باقی نہیں رہتا، اُس کی دلیل اُس کا سمجھ میں آجانا ہے، مگر کیا کیا جائے، یہاں تو اُلٹی گزگا بہتی ہے۔ سمجھ میں آجانے کے بعد بھی لفظ میں اُس معنی کی پوشیدگی بدستور قائم رہتی ہے۔ اس کی دلیل یہ ہے کہ اگر وہ ایک بار سمجھ میں آجانے کے بعد اُس لفظ میں پوشیدہ نہ پایا جائے تو انسان صرف ایک مرتبہ ایک لفظ سے اُس کے معنی سمجھ سکتا ہے۔ دوسری مرتبہ یا ہزارویں مرتبہ بھی جب ایک لفظ سے وہی معنی سمجھ میں آتے ہیں تو اس کا مطلب یہ نکلا کہ معنی پوشیدگی کی کیفیت سے نکلتا بھی ہے اور نہیں بھی نکلتا۔ ع

کسوٹ مینا میں سے مسٹور اور عریاں بھی ہے

یا جیسے گلاب کے پھول کو آئینے کے سامنے رکھ دیا جائے تو یہ نہیں کہا جاسکتا کہ پھول باہر ہے، اندر تو نہیں، حالانکہ وہ آئینے کے اندر بھی اُسی شکل و صورت میں موجود ہے جس طرح آئینے کے باہر ہے۔ فرق صرف یہ ہے کہ آئینے کے اندر جو



پھول ہے ہم اُسے پھول تو کہہ سکتے ہیں، مگر اُسے چُن یا اُٹھانہیں سکتے گویا ع

گل تو اں گفت ولے چیدن نیست

بہر حال آئینے میں پھول کا عکس باہر کے پھول کا عین بھی ہے اور غیر بھی، عین اس اعتبار سے کہ آئینے میں جو پھول موجود ہے، وہ باہر کے پھول کا عکس مکمل اور پرتو کامل ہے اور غیر اس طرح کہ عکس ظل ہے اور جس کا یہ عکس ظل ہے وہ آئینے کے باہر ہے اور پھر آئینے کے اندر نظر آنے والا پھول باہر والے پھول کے مقابل رہنے کا محتاج ہے، جب کہ باہر والا پھول اُس کا محتاج نہیں، کیونکہ وہ قائم بالذات ہے جب کہ اُس کا عکس قائم لغیرہ ہے۔ گویا آپ آئینے کے باہر رکھے ہوئے پھول کو آئینے کے اندر بھی کہہ سکتے ہیں اور باہر بھی۔ اسی طرح معنی کو سمجھ میں آ جانے کے بعد ظاہر اور مخفی دونوں الفاظ سے تعبیر کر سکتے ہیں بالکل اسی طرح اُس کی شان وحدت، کثرت میں رنگ دکھانے کے باوصف ظاہر بھی ہے اور پھر مخفی کی مخفی بھی۔ اور ہمارے ان تمام نظائر و امثال کے باوجود صورت معاملہ وہی ہے جس کا اظہار عرتی نے اس طرح کیا ہے۔

آنانکہ وصفِ حُسن تو تفسیر می کنند

خوابِ ندیدہ را ہمہ تعبیر می کنند

گویا حُسنِ مطلق کی تفسیر کرنے والوں کا حال وہی ہوتا ہے، جس طرح کسی اُن دیکھے خواب کی تعبیر کی جا رہی ہو اس لیے کہ اُس کا دیکھنا تو ہے ہی ناممکن۔ دیکھنا

۱: وہ لوگ جو تیرے حُسن کے اوصاف گناتے ہیں، یوں سمجھو کہ وہ ایک نادیدہ خواب کی تعبیر بیان کرتے ہیں۔

دُوئی کا متقاضی ہے یہ عمل جہی ہو سکتا ہے کہ شاہد سے مشہود اور ناظر سے منظور الگ ہو مگر جو خدا معروض بن جائے وہ خدا نہیں ہو سکتا۔

ہر چہ اندیشی پذیرائے فناست

آنچہ در اندیشہ ناید آں خداست ۱

حضرت سعدی شیرازی نے کیا خوب فرمایا۔

اے برتر از خیال و قیاس و گمان و وہم

و ز ہر چہ گفتہ اندو شنیدیم و خواندہ ایم

دفتر تمام گشت و بہ پایاں رسید عمر

ما ہیچناں در اوّل وصفِ تو ماندہ ایم ۲

[www.faiz-e-nisbat.weebly.com](http://www.faiz-e-nisbat.weebly.com)

۱: (ترجمہ) تو جو کچھ بھی سوچتا ہے وہ فنا پذیر ہے۔ خدا وہ ہے جو گرفتِ اندیشہ سے وراہ ہے، اس سلسلے میں لسانِ العصر اکبر الہ آبادی کا یہ فکر انگیز شعر بھی قابلِ توجہ ہے۔ سمجھ کچھ ہو تو اس میں غور کیا ہے خدا کیا ہے خدا ہے اور کیا ہے

۲: (ترجمہ) اے وہ ذات کہ ہر قسم کے خیال، گمان اور قیاس آرائیوں سے بلند و بالا ہے اور آج تک نوعِ انسانی نے تیرے بارے میں جو کچھ کہا، ہم نے جو کچھ سنا اور پڑھا ہے، تیرا بامِ حقیقت ایسی تمام فکری اور لفظی کندوں سے وراہ ہے۔ کتابیں لکھی گئیں اور انسان کی عمر کے مراحل اختتام پذیر ہو گئے، مگر ہم ابھی تیری تعریف کے مبادیات ہی میں

داماندہ ہیں۔

## وجود و شہود

(3)۔ کہیں شکل عابد، کہیں شکل معبود ہے اصل میں ایک ہی ذات موجود جو پردہ اٹھا پھر ہوا صاف مشہود، وہی ذات مطلق مقید بنی ہے

شعر کا مطلب یہ ہے کہ حقیقت میں ایک ہی ذات کا وجود ہے جو مختلف مظاہر میں جلوہ گر ہے۔ رب العزت کا مرتبہ تنزل میں بشکل انسان و جن عابد ہونا تو ظاہر ہے اور خود ذات واجب کا معبود ہونا بھی شرعاً واضح ہے، لیکن یہاں شکل معبود میں ہونے کا مطلب یہ ہے کہ لوگوں نے مظاہر سے جس مظہر کو اپنا معبود بنایا مثلاً اصنام وغیرہ وہ شرعاً معبود نہیں۔

صورتِ فانی سے آخر کیوں نہ پہچانے گئے  
مجھ کو حیرت ہے کہ یہ بت کیوں خدا مانے گئے

کیونکہ ان کی عبادت کی اجازت کسی شریعت میں نہیں ہوئی، جیسا کہ ارشادِ باری ہے۔ وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ (ترجمہ) اور نہیں بھیجا ہم نے آپ سے پہلے کوئی رسول، مگر یہ کہ ہم نے وحی بھیجی اُس کی طرف کہ بلاشبہ نہیں ہے کوئی معبود بجز میرے پس میری عبادت کیا کرو۔

لیکن مظاہر میں سے جس مظہر کی بھی عبادت کی جاتی ہے، اُس کی شکل میں

ظاہر تو وہی ہے، چنانچہ اعلیٰ حضرت گولڑوی قدس سرہ اس سلسلے میں فرماتے ہیں ”اگر کوئی سجدہ مخلوق برائے عارف ذوالعین کہ صاحب مقام مَارَ أَيْتُ شَيْئاً إِلَّا وَرَأَى أَيْتُ اللّٰه قَبْلَهُ“ باشد چونکہ در نظر شہودش حق مرئی ست نہ خلق، چرا جائز نیست؟ گویم لما عَرَفْتِ از عدم رُو و امر و اجازت شارح ل، (ترجمہ) اگر یہ سوال ہو کہ اگر کوئی ایسا صاحب بصیرت و معرفت جسے یہ مقام حاصل ہو کہ ہر شے کو دیکھنے سے قبل اُس میں مشاہدہ خدا کرے اور اُس کی نگاہ شہود میں حقیقتِ حق ہی جلوہ گر ہونے کہ مخلوق تو اُس کے باوصف ایسے شخص کا مخلوق کے لیے سجدہ کرنا کیوں کرنا جائز ہے اس کا جواب یہ ہے کہ ایسے سجدے اور ایسی عبادت و پرستش کے عدم جواز کا سبب شارح کی اجازت کا نہ ہونا ہے۔ عبارت مذکورہ سے ظاہر ہے کہ مخلوق جس کو معبود سمجھا گیا، اُس کی شکل میں بھی تو وہی ظاہر ہے، مگر شریعت مطہرہ کی اجازت نہ ہونے کی وجہ اور مخالفتِ حکم کے سبب مواخذہ ہوگا۔ لہذا وہی شکل عابد وہی شکل معبود کا مطلب ظاہر ہو گیا کہ ہر معبود کی شکل میں ظاہر تو وہی ہے، لیکن شرعی ممانعت کی وجہ سے عبادت صرف اور صرف مرتبہ وُجوبِ اللہ حق کی جائز ہے مراہبِ مخلوق و حادث کی عبادت جائز نہیں، یہاں تک کہ سجدہ تعظیسی اگرچہ بعض کے نزدیک اختلافی مسئلہ ہے، مگر محققین کے نزدیک اس کی بھی ممانعت ہے، جیسا کہ حضرت اعلیٰ گولڑوی قدس سرہ کی مذکورہ تحقیق ائینق سے ظاہر ہے۔ وہی شکل عابد وہی شکل معبود کی مذکورہ تصریح کے بعد عوام کے رفعِ شک کے لیے

یہ امر قابل ذکر ہے کہ جب معبود سے مراد معبودِ حقیقی لیا جائے گا تو شکل کے بجائے اصل معبود کہنا پڑے گا، اس لیے کہ معبودِ حقیقی شکل سے پاک ہے، مختلف اشکال و صورتوں میں اس کے ظہور کا ہونا اور بات ہے اور اس کا خود کسی شکل میں متشکل ہو کر ظاہر ہونا کچھ اور۔ اگرچہ اپنی جگہ شکلِ معبود کے معنی بھی درست ہیں، جیسا کہ مذکور ہوا، چونکہ وہ مفہومِ عوام کے فہم کے زیادہ قریب نہیں، اس لیے شکلِ معبود کی جگہ اگر اصلِ معبود پڑھا جائے تو عوام کو سمجھنے میں آسانی ہوگی اور جو لوگ شکلِ معبود کے مفہومِ مذکورہ کو سمجھ سکیں وہ شکلِ معبود بھی پڑھ سکتے ہیں۔ وہی اصلِ معبود کا مطلب تو عوام و خاص دونوں کے لیے واضح ہے۔ کہ تنزل اور مرتبہ مخلوق میں وہی عابد ہے اور اطلاق و مرتبہ خالقیت میں وہی معبود ہے۔ اس کی نظائر دیگر صوفیاء و عرفاء کے کلام میں بھی پائی جاتی ہیں۔ مثلاً متاخرین میں سے مشہور صوفی عالم دین اور چشتی بزرگ حضرت خواجہ غلام فرید قدس سرہ (م 1901ء) فرماتے ہیں ع

خود عاشق خود معشوق بنیا سبحان اللہ سبحان اللہ

یا یوں ع

مینڈا جسم وی توں، مینڈا روح وی توں، مینڈا قلب وی توں، جند جان وی توں اسی طرح۔

ہر صورت وچ آوے یار کر کے ناز ادا لکھ وار

یا یہ کہ۔

بن دلبر شکلِ جہان آیا  
کتھے آدم تے کتھے شیٹ نبی  
کتھے ابراہیم خلیل نبی  
کتھے عیسیٰ تے الیاس نبی  
ہر صورت عین عیان آیا  
کتھے نوح کتھاں طوفان آیا  
کتھے یوسف وچ کنعان آیا  
کتھے پچھن رام تے کان آیا

مذکورہ اشعار میں بھی جہاں شکل یا جسم کے الفاظ استعمال ہوئے ان کا یہ مطلب ہر گز نہیں کہ تعین کی جو شکل یا اُس کا جو جسم نظر آتا ہے وہ ذاتِ باری کا وجود ہے۔ العیاذ باللہ۔ اُس کی ذات تو اجسام و اشکال سے وراء الوراء ہے۔ چنانچہ ایک کافی کے مقطع میں فرماتے ہیں۔

کر توبہ ٹرت فرید سدا ہر شے ٹوں پُر نقصان کہوں

اُسے ذاتِ اللہ بے عیب کہوں اُسے حق بے نام و نشان کہوں

البتہ یہ درست ہے کہ تعینات کے اجسام و اشکال میں وہ جلوہ گر ضرور ہے۔ حضرت قبلہ خواجہ غلام فرید اور حضرت والد ماجد علیہ الرحمۃ کا بھی یہی مقصد ہے کہ ذاتِ جب مرتبہ مخلوق میں تنزل فرماتی ہے تو تعینات کے اجسام و اشکال میں اپنی شانِ جلوہ گری دکھاتی ہے۔

بہر حال وہی شکلِ معبود کی توجیہ اس طرح بھی ممکن ہے کہ جن چیزوں کو لوگوں نے معبود بنا رکھا ہے، جیسے مخلوق میں سے ملائکہ، ارواح یا اصنام وغیرہ تو ان کی شکلوں میں بھی تو وہی جلوہ گر ہے، اس کیفیت کو تمثیل کہا جاتا ہے اور تمثیل کی

تعریف یہ ہے کہ شے اپنی حقیقت پر برقرار رہتے ہوئے مختلف اشکال و صورتوں میں متشکل ہو جائے۔ اس کا ثبوت قرآن کریم کی یہ آیت فَازْ سَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا ۚ۔ پھر ہم نے بھیجا اُس کی طرف اپنے جبریل کو پس وہ ظاہر ہوا اُس کے سامنے ایک ٹھیک ٹھاک انسان کی صورت میں۔ اب یہ کہنا بالکل غلط ہے کہ جب جبریلؑ میں ایک انسان کی صورت میں جناب مریمؑ کے پاس تشریف لائے تو اُن کی حقیقت سمٹ کر صورتِ انسانیہ میں آچکی تھی۔ جبریلؑ علیہ السلام کی حقیقت کی وسعت کے متعلق احادیث میں جو کچھ آیا ہے اور پھر جسے خدا نے تَشْدِيدُ الْقَوْلِ کے نام سے ذکر کیا ہو اُس کی حقیقت کو صورتِ انسانیہ میں محدود و محصور تصور کرنا بہت بڑی جہالت ہے اسی طرح حضرت جبریلؑ باوجود اپنی وسعتِ حقیقت کے بارگاہِ رسالت میں بصورتِ دجیہ کلبی رضی اللہ عنہ جلوہ گر ہوتے ہیں حالانکہ حقیقتِ جبرائیل کا مقام دجیہ کلبی سے وراء الراء ہے۔ ثابت ہوا کہ جس طرح جناب جبریلؑ اپنی حقیقت پر قائم رہتے ہوئے صورتِ انسانیہ میں جلوہ گر ہوئے اسی طرح ذاتِ باری اپنی حقیقتِ کبریٰ پر قائم رہتے ہوئے مراتبِ تنزل میں بدرجہ اولیٰ تعینات اور مظاہر میں جلوہ گر ہو سکتی ہے۔ جسے قرآن پاک کی زبان میں تمثیل کہا گیا اور یہ تعبیر سب سے زیادہ فصیح ہے جیسے ٹیلی وژن کی سکرین پر اصل کا تمثیل ہوتا ہے، لیکن اصل اور اُس کے تمثیل کے احکام مختلف ہیں۔

چونکہ یہ معنی عوام کے لیے غلط نہیں کا مو جب ہو سکتا ہے کہ ایسی چیزوں یعنی اصنام اور دیگر تعینات کی عبادت جب اُس کی عبادت ہے تو پھر مشرکین پر اعتراض کیونکر کیا جاسکتا ہے، مگر اس کا جواب جیسا کہ مذکور ہوا حضرت اعلیٰ گوٹروی قدس سرہ نے یہ دیا ہے کہ درجہ اطلاق کو استحقاقِ عبادت ہے۔ مراتبِ تنزل و حدود جن میں اصنام اور دیگر تمام تعینات آتے ہیں لائقِ عبادت نہیں ہیں۔ لہذا تعینات کی عبادت حرام ہے۔ باوجود اس کے کہ یہ سب مظاہر ذات ہیں، مگر چونکہ شارعِ علیہ السلام نے صرف درجہ اطلاق کو جو خدا کی ذات سے مختص ہے لائقِ عبادت ٹھہرایا ہے لہذا تعینات جن میں درجہ اطلاق کو چھوڑ کر ساری کائنات شامل ہے مستحقِ عبادت صرف اس لیے نہیں کہ شارعِ علیہ السلام نے اس کی ممانعت فرمائی۔ یقیناً اسی حکم امتناعی کی پاسداری کو ملحوظ رکھتے ہوئے علامہ اقبال نے سیدہ زہرا سلام اللہ علیہا کے لیے یہ کہا تھا۔

رشتهٴ انبیا حق زنجیرِ پاست  
پاس فرمانِ جنابِ مصطفیٰ ست  
ورنہ گردِ ٹریش گر دیدے  
سجدہ ہا بر خاکِ اُوپا شیدے

(ترجمہ) قانونِ الہی کا ڈورا زنجیرِ پابنا ہوا ہے اور پھر حضور ختم المرسلین ﷺ کے حکمِ گرامی کا پاس ہے، اگر ایسا نہ ہوتا تو میں سیدہ زہراؑ کی لحدِ مبارک کے گرد طواف کرتا اور اُن کی ٹربتِ پاک کی ہنسی پر سجدے بچھا اور کرتا۔

ثابت ہو کہ تعینات لائق سجدہ و عبادت نہیں، بلکہ صرف ذات کا درجہ اطلاق قابل سجدہ ہے، چنانچہ ارشاد باری ہے۔ وَقَضَى رَبُّكَ أَلَّا تَعْبُدُوا إِلَّا إِيَّاهُ۔  
(ترجمہ) اور حکم فرمایا تمہارے رب نے کہ اُس کے سوا کسی کی عبادت نہ کرو۔ اس قاعدہ پر شاہد ہے، کیونکہ عبادت لغت میں انتہائی عجز و مذلت کا نام ہے، جس کی مستحق وہ ذات ہی ہو سکتی ہے، جو انتہائی قدرت و عظمت سے موصوف ہو، جیسا کہ علامہ بیضاوی نے تفسیر میں تفصیلاً لکھا ہے۔

## وجودِ غیرِ اللہ کی نفی

(4)۔ دو عالم میں کوئی نہیں غیر اُس کا، وہ خود ہی ہو، ہر جگہ جلوہ فرما مگر باوجود اس کے کہنا یہی ہے، وہ جن و بشر ہے نہ خور و پری ہے مطلب یہ ہے کہ دونو عالم میں اُس کا کوئی غیر نہیں ہے

جو دُونی کی بُو بھی ہوتی تو کہیں دو چار ہوتا

غیر کا سوال تو جب تھا کہ اُس کا کوئی شریک ہوتا، جب کائنات میں اُس کے شریک کا وجود ہی نہیں، تو پھر وجودِ غیر کے کیا معنی؟ گویا جب بات متحقق ہے کہ کائنات میں اُس کا شریک کوئی نہیں تو بالفاظِ دیگر یہ خود بخود تسلیم کر لیا گیا کہ گویا اُس کا غیر موجود نہیں، ورنہ تو

اللہ بھی موجود ہو اور غیر بھی موجود یہ شرک نہیں ہے تو بھلا اور یہ کیا ہے

جو لوگ غیر اللہ کی رٹ لگا کر خواہ مخواہ کے فتوے لگانے کے عارضہ میں مبتلا ہیں، اُن سے اگر یہ دریافت کیا جائے کہ کیا تمہارا یہ ایمان ہے کہ خداوندِ عالم کی ذات و صفات جیسی کوئی اور ذات اس کائنات میں موجود ہے؟ اگر وہاں میں جواب دیں تو اس کا مطلب یہ ہو کہ وہ خود خدا کے کسی شریک یا غیر کے وجود کے قائل ہیں جس کے خلاف یہ سارا محاذ قائم کر رکھا ہے اور اگر اُن کا جواب نفی میں ہو تو اس کا مطلب یہ ہو کہ وہ بھی اس حقیقت کو سمجھتے ہیں کہ خدا کی طرح کائنات میں کوئی ذات ایسی نہیں جو قائم بالذات ہو، یا اُس کی صفات کی طرح صفات ذاتیہ کی مالک

ہو۔ اگر وہ یہ تسلیم کرتے ہیں تو پھر غیر اللہ کے معنی کیا ہوئے، جس کی پرستش یا عبادت کی ممانعت رب العزت نے قرآن کریم میں جگہ جگہ فرمائی، اصل میں ایسے کم علم غیر اللہ کے مفہوم کو سمجھنے سے قاصر ہیں اور محض منصب مولویت سے عہدہ برآ ہونے کی خاطر رات دن چلاتے رہتے ہیں اور کہتے ہیں کہ جب کفار لات و ہیکل عژی و منات سے استمداد کرتے تھے، تو انہیں بھی یہ معلوم تھا کہ یہ اصنام معبود حقیقی نہیں، مگر ان کو خدا کے درمیان وسیلہ مان کر ان سے التجائیں اور ان کی پرستش کرتے تھے۔ یہی سلوک بزرگان دین کے عقیدت مند انبیاء اور اولیاء سے روا رکھتے ہیں۔ تو پھر ان کے اور کفارِ مکہ یا ہنود کے نظریہ و عمل میں فرق کیا رہ گیا؟ لہذا یہ سب کچھ شرک کے ضمن میں آتا ہے اور ایک مسلمان کے لیے بالواسطہ یا بلاواسطہ شرک کرنا گناہِ عظیم ہے۔ یہ اعتراض بلاشبہ بہت اہم ہے مگر اس کا جواب بھی سن لیجئے۔ کفار کے اس عمل اور ایک مسلمان کے عمل میں بنیادی فرق یہ ہے کہ کفارِ مکہ توحیدِ باری کے قائل ہونے کے باوجود کافر تھے جب انہیں اس کا علم تھا کہ ذاتِ باری ایک ہے اور متصرفِ حقیقی وہی ہے تو ظاہر ہے کہ بتوں کو بمنزلہ ذات نہیں مانتے تھے اور توحید پر ایمان رکھنے کے باوجود کافر اس لیے تھے کہ وہ حضور رسالت مآب ﷺ کی نبوت اور ختمیت کے منکر تھے۔ مسلمان کو کفارِ مکہ یا دیگر کفار سے تشبیہ دینا خود موجب کفر ہے، کیونکہ ایک مسلمان کا اقرار توحید کے بعد آنحضرت ﷺ کی رسالت اور آپ کی ختم نبوت پر بھی یقین و ایمان ہوتا ہے۔ ثابت ہوا کہ مسلمان اور کافر میں بنیادی فرق موجود ہے اس کے ساتھ ساتھ

یہ مسئلہ بھی سمجھ میں آ گیا کہ صرف توحید کے ساتھ ایمان لانے سے انسان مسلمان نہیں ہو سکتا، اس لیے کہ اگر ایسا ہوتا تو کفارِ مکہ خدا کے منکر تو نہ تھے۔ پھر ان کو کافر کہنے کی کیا تک نبتی ہے، معلوم ہوا کہ یہاں صرف اقرار توحید سے کام نہیں چلتا، بلکہ رسالت مآب ﷺ کی رسالت اور ختم نبوت پر ایمان لانا بھی مسلمان ہونے کی شرائط میں سے ایک اہم اور متم بالشان شرط ہے۔ لہذا جو لوگ توحید پر زیادہ زور دیتے ہیں، ان کو اپنے رویے پر ذرا غور کرنا چاہئے کہ اگر مدعیانِ توحید توحیدِ باری پر زور دیتے ہیں، تو جس کی توحید کی طرف وہ دعوت دیتے ہیں وہ ذات تو اپنے پیغمبر کی رسالت و نبوت کو تسلیم کرانے پر زور دیتی ہے، چنانچہ قرآن مجید میں جگہ جگہ يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ اور أَطِيعُوا اللَّهَ وَأَطِيعُوا الرَّسُولَ کے الفاظ ملتے ہیں مطلب یہ کہ اللہ تعالیٰ جس ذاتِ گرامی کی شانِ رسالت تسلیم کرنے پر زور دیتا ہے سنتِ خدا سمجھ کر اس کی طرف بھی ذرا توجہ دیا کریں یا یہ کہیں کہ سنتِ الہیہ پر عمل کرنا ہمارے لیے ضروری نہیں۔ خلاصہ کلام یہ ہے کہ انبیاء و اولیاء کو معبودانِ باطلہ اور اصنام وغیرہ کے مشابہ قرار دینا محض حماقت اور پرلے درجے کی جہالت ہے۔ کیا آپ کو انسان اور پتھر کے بت کا فرق معلوم نہیں؟ کیا انسانوں سے آپ دن رات مختلف اُمور میں مدد نہیں لیتے؟ ضم تو بے جان اور بے شعور چیز ہے۔ وہ کسی کی مدد تو کیا خود اپنی جگہ سے جنبش تک نہیں کر سکتا۔ پھر انسان اشرف المخلوقات اور خلیفۃ اللہ فی الارض ہے

جب کہ اصنام ایسے نہیں، اصنام مخلوق کی تخلیق اور انسان براہ راست خود خالق کائنات کی تخلیق کا شاہکار ہے۔ کیا آپ خالق کی تخلیق اور مخلوق کی تخلیق کو برابر کا درجہ دے سکتے ہیں؟ ہر دور میں انسان کسی نہ کسی شریعت کی پابندی کا مکلف رہا جبکہ کسی دور میں اصنام اور معبودانِ باطلہ اُس کے مکلف نہیں رہے۔ قرآن مجید میں تو انسان کے شرف و فضیلت کو وَلَقَدْ كَرَّمْنَا بَنِي آدَمَ ۚ اور لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۙ کے اعزازات سے ظاہر کیا گیا جبکہ اصنام وغیرہ کے لیے کہیں ایسی عزت افزائی کی مثال نہیں ملتی۔ ہنگامہ محشر کا انعقاد انسان کی باز پرس کے لیے ہوگا۔ اصنام وغیرہ کی خاطر نہیں۔ یہ تو بطور مثال چند اُمور ذکر کئے گئے ورنہ تو اصنام اور انسان کے فرق کو بیان کرنے کے لیے ایک الگ کتاب لکھی جاسکتی ہے۔ أُجِيبُ دَعْوَةَ الدَّاعِ إِذَا دَعَانِ ۙ (کہ جب کوئی پکارنے والا مجھے پکارتا ہے تو میں اُس کی دُعا کو قبول کرتا ہوں) یہاں داعِ (پکارنے والا) سے مراد انسان ہی ہے، اصنام تو نہیں۔ خداوندِ عالم تو انسان کی فضیلت بیان کرتا ہے اور یارِ لوگ اُسے اصنام اور بے شعور و بے بس چیزوں کے مشابہ قرار دے رہے ہیں۔ ع

ناطقہ سر بگریباں کہ اسے کیا کہئے

بہر حال اسلامی احکام کی پابندی اور رعایت کے پیش نظر ہمارا اس بات پر

۱: القرآن 17 : 70

۲: القرآن 95 : 4

۳: القرآن 2 : 186

ایمان ہے کہ اس کائنات کا خالق و مالک ہی درحقیقت عبادت و پرستش کے لائق ہے، اُس کے علاوہ سب کچھ غیر اللہ کے ذمے میں آتا ہے، مگر اس غیر اللہ سے ہمارا مقصد و مفہوم وہ نہیں جو عام طور پر لیا جاتا ہے۔ آجکل کے موحّدین تو جب انبیاء و اولیاء کے ساتھ غیر اللہ کے الفاظ استعمال کرتے ہیں۔ تو وہ اسے اس متشددانہ انداز اور مفہوم میں بولتے ہیں کہ غیر اللہ کوئی خدا کی دشمن چیزیں ہیں جن سے سب کو بچانے اور خدا کی طرف لے جانے کی کوشش میں یہ بے چارے رات دن مصروف رہتے ہیں۔ اگر غیر اللہ کا یہی مفہوم لیا جائے تو کیا موحّدین خود کو عین اللہ سمجھتے ہیں؟ ظاہر ہے کہ وہ بھی اصنام اور دیگر مخلوق کی طرح غیر اللہ ہی میں شمار ہوں گے۔ تو پھر ایسے غیروں سے یہ توقع رکھنا کہ وہ مخلوق کو خدا کی طرف لے جائیں گے کیونکر ممکن ہو غیر جو بقول اُن کے دشمن کی تعریف میں آتا ہے، اللہ کی طرف کسی کی کیا راہبری کرے گا۔ اگر منکرین اولیاء و انبیاء کو غیر اللہ کہنے سے دشمن کے معنی لیتے ہیں، تو وہ خود بھی تو غیر اللہ ہیں، انہیں خدا کا دوست کیسے سمجھ لیا جائے اور یہ کیسے مان لیا جائے کہ اُن کی دعوت الٰہی الحق مبنی بر صدق ہے اور اگر مخالفین غیر اللہ کی تعریف یہ کریں کہ جو چیز ذاتِ خداوندی کے علاوہ ہے، صرف اُسے غیر کہا جاتا ہے یعنی اگر ان معنوں میں کہ وہ ذاتِ باری ہے اور یہ سب کچھ ذاتِ باری نہیں تو اس حد تک تو غیر اللہ کے معنی درست ہیں، مگر پہلا مفہوم جیسا کہ مذکور ہوا قطعاً نا درست ہے اس لئے کہ اگر اللہ کے علاوہ کائنات میں کوئی ایسی ذات ہوتی، جو اُس کی ذات و صفات میں برابر کی شریک ہوتی، تو آج منکرین ذات سب اُس

ذات کی پوجا کرتے، اُس کا سہارا لیتے اور خدائے برحق کے خلاف نبرد آزما ہونے کے لیے اُس سے کمک بھی طلب کرتے اور اگر کوئی ایسی غیر اللہ ذات اس ساری کائنات میں ہوتی تو وہ خدائے برحق (جو اُس کا دشمن ہوتا) سے نبرد آزما ہونے کے لیے اپنے نام لیواؤں کی ضرورت دگرتی، جس کا نتیجہ فساد ہوتا۔ سب اہل ایمان کا اس امر پر اتفاق ہے کہ مذکورہ بالا حیثیت کی کوئی ایسی ذات جو ذاتِ برحق تعالیٰ کی ذات و صفات میں برابر کی شریک ہو، کائنات میں نہیں، گویا اللہ کا ایسا غیر جو ذاتِ باری کی طرح اُس کی ذات و صفات میں برابر کا متصرف اور شریک ہو کائنات میں ہے ہی نہیں۔ اس حقیقت کو قرآن مجید میں یوں بیان کیا گیا:

لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا ۗ (اگر ہوتے زمین و آسمان میں کوئی اور خدا سوائے اللہ تعالیٰ کے، تو یہ دونو برباد ہو جاتے۔) یہ اللہ تعالیٰ کی توحید اور وحدانیت کی ایک ناقابل تردید دلیل ہے گویا آسمان و زمین کا برباد نہ ہونا اور روزِ آفرینش سے ابد تک قائم رہنا اس بات کی سب سے بڑی اور قوی دلیل ہے کہ اس کائنات میں صرف ایک خدا اور ایک ذات ہے۔ اس کے علاوہ کوئی ایسی ذات نہیں، جو اُس کی ذات و صفات کے مدارج میں مساویانہ طور پر اُس کی شریک و سہم ہو۔ چلئے یہ فیصلہ تو ہو گیا، رہا یہ کہ غیر اللہ کے وسیع تر معنوں میں اصنام اور دیگر معبودانِ باطلہ بھی تو آتے ہیں، آئیے کچھ دیر کے لیے ہم تسلیم کر لیتے ہیں کہ ایسے معبود ذاتِ باری کی ذات و صفات میں شریک نہیں تو پھر اُن کی پوجا اور اُن سے

التجائیں کیوں کی جاتی ہیں۔ صنم پرست اُن سے وہ سلوک کیوں کرتے ہیں، جس کا استحقاق صرف اور صرف خدائے واحد کو حاصل ہے، آپ کا یہ اعتراض، بجا اور ہم بھی کچھ دیر کے لیے اصنام سے یہی سوال کرتے ہیں کہ جب تم ذاتِ باری کی ذات و صفات میں شریک نہیں۔ نہ تم خدا ہو، نہ خدا کی طرح متصرف، تو پھر اپنی پوجا کیوں کروا رہے ہو۔ تو وہ زبانِ حال سے یہ جواب دیتے ہیں کہ تمہیں اپنی پوجا کروانے اور خدا کہلوانے سے کس نے روکا ہے۔ ہم نے تو از خود کوئی ایسا دعویٰ نہیں کیا، جس میں اُلُوہیت کی بونٹک پائی جاتی ہو، ہم تو خاموش تماشائی ہیں۔ تم جیسے انسان ہمارے ساتھ جو سلوک کر رہے ہیں، ہم آئینہ حیرت بن کر دیکھ رہے ہیں اور پھر تم اپنے مالکِ حقیقی کی قدرتِ کاملہ کے قائل نہیں ہو؟ اُدھر کہتے ہو کہ وہ جو چاہتا ہے کرتا ہے کیا ہمارا خدا کہلوانا اُس کی مشیت کے خلاف ہو سکتا ہے؟ گویا۔

ہر ذرہ پہ فضلِ کبریا ہوتا ہے اک چشمِ زدن میں کیا سے کیا ہوتا ہے اصنامِ دبی زباں سے یہ کہتے ہیں وہ چاہے تو پتھر بھی خدا ہوتا ہے یعنی جس طرح کعبۃ اللہ کی دیوار میں چٹے ہوئے پتھر اگرچہ خدا نہیں، مگر جب خدا نے چاہا تو اُن کو مسجدِ الیہ بنا دیا حالانکہ سجدہ تو خدا کے لیے مختص ہے۔ کعبہ کے پتھر بھی تو غیر اللہ ہیں، مگر اُن کے ساتھ خدا والا سلوک کیوں؟ دیوارِ کعبہ کے پتھر نارا شیدہ بت ہیں، فرق صرف اتنا ہے کہ ہم تراشیدہ بت ہیں اور ہماری طرف سجدہ کرنے کا حکم نہیں دیا گیا اور پھر یہ کہ قرآن مجید کی آیت مَا مِنْ دَابَّةٍ إِلَّا هُوَ اخذُ بِنا صِيَّتِهَا ۗ کوئی جاندار بھی ایسا نہیں مگر اللہ نے پکڑا ہوا ہے اُسے



پیشانی کے بالوں سے، کے مخاطب ہم تو نہیں۔ اس لیے کہ ہمارا شمار آیتہ میں نہیں ہے، جبکہ انسانوں کا شمار آیتہ میں ہے۔ انسان ہمارے پاس چل کر آتے ہیں ہم تو کسی کے پاس چل کر نہیں جاتے اور نہ جاسکتے ہیں۔ خدا کے اس ارشاد کے مطابق اُس نے ہر جاندار کو اُس کی پیشانی کے بالوں سے پکڑا ہوا ہے۔ اور جب یہی سوال کوئی صنم اپنے مجاریوں سے کرتا ہے کہ تم لوگ یہاں کیوں اور کس لیے آتے ہو؟ تو وہ جواباً سر جھکا کر داغ کا یہ شعر پڑھ دیتے ہیں۔

بھولے بھٹکے جو ترے گھر میں چلے آتے ہیں  
اپنی تقدیر کے چکر میں چلے آتے ہیں

گویا اگر ہمارا یہاں آنا ہمارے مقدر میں نہ ہوتا، تو ہم از خود کیونکر آسکتے تھے۔ مالک جدھر چاہتا ہے لے جاتا ہے۔ اب ہم کیا کہہ سکتے ہیں کہ سب ہمارے پاس اپنی مرضی سے یا اُس کی مرضی سے آتے جاتے ہیں۔ اس فرضی مکالماتی تحریر کا مقصد یہ تھا کہ اگر لوگ اصنام پر اعتراضات کرتے اور انہیں برا بھلا کہتے ہیں تو اصنام کے پاس بھی ایسے جواب ہیں جنہیں اُن کی زبان حال سے سنا جاسکتا ہے۔ اسی مذکورہ آیت کا مفہوم کسی شاعر نے یوں بیان کیا ہے۔

واعظ بتا کہ سب کی ہے چوٹی جب اُسکے ہاتھ  
ہادی مُصل ہے آپ، تو گمراہ کون ہے؟

اور عارفِ رومیؒ نے اسی بیان کو اس طرح ادا کیا ہے۔

رشتہ در گردنم افکنده دوست می برد ہر جا کہ خاطر خواہ اوست  
(دوست نے میری گردن میں ایک ڈوری ڈال رکھی ہے، جہاں لے جانا مقصود ہو مجھے لے جاتا ہے) بہر حال خلاصہ کلام یہ نکلا کہ اصنام وغیرہ بہ اعتبار تعین، جلوہ ذات کے مظہر ضرور ہیں، مگر حکم خداوندی کے مطابق پرستش اور عبادت کے لائق نہیں۔

حقیقتِ محمدیہ سے کیا مراد ہے

ہم نے کچھ پہلے کہا تھا کہ اصنام اور معبودانِ باطلہ پر انبیاء و اولیاء کو جو کہ انسان ہونے پر پھر نبی و ولی ہونے کے ناطے سے دیگر مخلوق سے افضل ہوتے ہیں ہرگز قیاس نہیں کرنا چاہیے۔ یہ شدید قسم کی حماقت اور کفریہ اندازِ فکر ہے۔ جو لوگ اصنام اور معبودانِ باطلہ کے پاس جاتے اور اُن کا تو سُل ڈھونڈتے ہیں، یہ سب کچھ تعلیماتِ اسلامی کے سراسر منافی ہے، لیکن اللہ کے سوا (یعنی غیر اللہ) کے مراتب کا لحاظ نہ رکھتے ہوئے صرف لفظِ غیر کو ہر غیر پر مساویانہ طریقے سے چسپاں کئے جانا بھی قرآنی احکام کے منافی ہے، کیونکہ غیر اللہ میں تو انبیاء بھی آتے ہیں، وہ بھی تعین ہیں۔ اگرچہ تعینِ اول جسے عقلِ کل یا حقیقتِ محمدیہ کے اسماء سے بھی تعبیر کیا جاتا ہے (یہ ایک عارفانہ اصطلاح ہے) لیکن بالاتفاق ذاتِ محمدی علیٰ صاحبہا السلام ذاتِ باری میں سہیم و شریک نہیں، بعض کم علم، حقیقتِ محمدیہ سے مراد رسالتِ مآب ﷺ کی معروف ذات لیتے ہیں، جو غلط محض ہے۔ صوفیاء کے نزدیک جب ذاتِ محبت نے تزل فرمایا تو اُس کا سب سے پہلا تعین

حقیقتِ محمدیہ تھا۔ اور جب آنحضرت ﷺ نے عروج کیا تو آپ کے اُس عروج کی انتہا تنزلِ ذات کی ابتدا تھی معلوم ہوا کہ حضور ﷺ کے عروج اور ذاتِ باری کے نزول کا نقطہ اتصال حقیقتِ محمدیہ ہے۔ جس کا مظہر اتم خود حضور ﷺ کا جسمِ پاک تھا، گویا جسمِ پاک حقیقتِ محمدیہ نہیں، بلکہ وہ تو حقیقتِ محمدیہ کا مظہر ہے اور حقیقتِ محمدیہ وہ ہے جس کا ابھی ذکر کیا گیا، گویا جب آنحضرت ﷺ کے جسدِ عنصری کے خصائص و صفات کا ادراک ہمارے اذہان کے بس میں نہیں، تو اُس حقیقتِ محمدیہ کا ادراک اور شعور کیسے ممکن ہو، جس کا مقام آپ کے جسدِ عنصری سے مقدم و ورا ہے، آپ کا جسمِ پاک تو اُس حقیقتِ کا مظہر تھا۔ بہر حال چونکہ حقیقتِ محمدیہ تعینِ اول ہے، اس لیے باقی سب تعینات کے حقائق اور حقیقتِ محمدیہ میں جیسے ایک عظیم فرق ہے، ایسے ہی خود تعینات کے مقام و مرتبہ اور آپ کے مرتبہ و مقام میں بھی زمین و آسمان کا فرق ہے۔ آپ کی ذاتِ مقدسہ اور دیگر اصنام کے تعینات کو ایک جیسا سمجھ کر برابر کا حکم قطعاً نہیں لگایا جا سکتا۔ یہ اُن کم فہموں کا جواب ہے، جو یہ کہتے ہیں کہ صنم پرست بھی تو اصنام کو خدا نہیں سمجھتے اور سنی حضرات بھی کہتے ہیں کہ ہم انبیاء و اولیاء کو خدا تو نہیں مانتے، مگر پھر اُن سے وہ سلوک کیوں روا رکھتے ہیں، جو خدا کے ساتھ مخصوص ہے۔ مثلاً ان کے پاس حاجت روائی کے لیے جانا، اُن سے مدد طلب کرنا۔ انہیں ذریعہ نجات سمجھنا وغیرہ وغیرہ۔ ان اعتراضات کے عقلی جوابات بھی ہیں، مگر چونکہ زیادہ تر ایسے سوالات وہ گروہ کرتا ہے، جو فہم قرآن مجید میں اپنی مہارتِ تامہ کا مدعی ہونے

کے سبب شیخ القرآن وغیرہ کے القاب سے یاد کیا جاتا ہے، اس لیے مناسب یہی معلوم ہوتا ہے کہ ہم اُن کے جواب میں آیت قرآنی ہی پیش کریں۔

### حُكْمُ جَاءَ وَكَ مُقَيَّدٌ بِزَمَانٍ نَحِينِ

ارشادِ باری ہے وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ۝ (ترجمہ) ”اور اگر یہ لوگ ظلم کر بیٹھے تھے اپنے آپ پر، تو حاضر ہوتے آپ کے پاس اور مغفرت طلب کرتے اللہ تعالیٰ سے، نیز مغفرت طلب کرتے اُن کے لیے رسول کریم ﷺ بھی، تو وہ ضرور پاتے اللہ تعالیٰ کو بہت توبہ قبول کرنے والا نہایت رحم کرنے والا۔“ معترضین کے نزدیک تو دروازہ خدا کے بغیر کسی غیر اللہ کا دروازہ کھٹکھٹانا ہی شرک ہے۔ مگر اب کیا کیا جائے کہ اس آیت کریمہ میں تو خداوندِ عالم جَاءَ وَكَ کا صیغہ جمع استعمال فرما رہا ہے کہ تیرے دروازے پر حاضر ہوتے اور پھر یہی نہیں کہ اُن کا از خود اللہ سے طلبِ مغفرت کر لینا کافی تھا، بلکہ آپ بھی اُن کے لیے بارگاہِ خداوندی میں طلبِ مغفرت اور دُعائے خیر فرماتے تو یقیناً وہ اللہ کو بخشے والا اور مہربان پاتے۔ مخالفین کہتے ہیں کہ اللہ تعالیٰ سے براہِ راست مانگو، کیونکہ اُس نے أُجِيبُ دَعْوَةَ الدَّاعِ إِذَا دَعَانِ ۲۔ فرمایا ہے اور پھر وَنَحْنُ أَقْرَبُ إِلَيْهِ مِنْ حَبْلِ الْوَرِيدِ ۳ کے الفاظ بھی آئے ہیں۔ لہذا غیر اللہ سے توسل کا کوئی فائدہ نہیں

۱ : القرآن 4 : 64

۲ : القرآن 2 : 186

۳ : القرآن 50 : 16

اور کسی مقبول بارگاہ الہی کے پاس دُعا کرانے کے لیے چل کر جانے کی کوئی ضرورت نہیں، مگر اللہ تعالیٰ فرماتا ہے کہ اُن کی آپ کے در دولت پر حاضری بھی شرطِ اجابت میں سے ہے اس کے علاوہ وہاں اُن کی حاضری کے بعد آپ بھی اُن کے لیے طلبِ مغفرت کریں تو پھر کہیں جا کر انہیں بخشے گا۔ اب جو لوگ اصنام اور معبودانِ باطلہ کے لیے اُتری ہوئی آیات کو صرف غیر اللہ کے لفظ کا سہارا لے کر انبیاءِ کرام علیہم السلام کی ذواتِ مقدّسہ پر بھی منطبق کرتے ہیں اُن سے ذرا پوچھئے کہ اگر وہ بھی اصنام کی طرح غیر اللہ تھے تو خدا نے اُن کے در دولت پر حاضری اور اُن کی طلبِ مغفرت کو شرائطِ اجابت میں کیوں رکھا، حالانکہ اللہ تعالیٰ یہ بھی فرما سکتا تھا کہ اگر وہ مجھ سے براہِ راست طلبِ مغفرت کرتے تو میں انہیں بخش دیتا، مگر ایسا نہیں فرمایا، گویا اس آیت سے یہ بات ثابت ہوئی، کہ حضور رسالت مآب ﷺ کے روضہ اطہر پر حاضری دینا جَاءَ وَكَ کے ارشاد کی تعمیل ہوگی۔ لہذا یہ کہنا کہ جَاءَ وَكَ کا حکم آنحضرت ﷺ کی حیاتِ ظاہری ہی سے تعلق رکھتا تھا اور اب وہاں کی حاضری ضروری نہیں، جیسا کہ کچھ لوگ یہی بات بڑی شد و مد سے حُجّاجِ کرام کو سمجھانے اور باور کرانے کی سعیِ ناتمام و نامشکور کرتے ہیں، تو یاد رہے کہ یہ فلسفہ و منطق صریحاً غلط ہے چلئے کچھ دیر کے لیے ہم یہ تسلیم کر لیتے ہیں کہ جَاءَ وَكَ کا تعلق آپ کی حیاتِ ظاہری سے تھا، لیکن مخالفین کو یہ تو ماننا پڑے گا کہ جب تک حضور ﷺ بقیدِ حیاتِ ظاہری تھے اُس وقت آپ کا وسیلہ اور آپ کی دُعا گنہگاروں کے لیے ذریعہٴ نجات و مغفرت تھی، جیسا کہ ہم اسی

کتاب میں ایک اور مقام پر موت و حیاتِ انبیاء کے سلسلے میں لکھ چکے ہیں۔ اگر ضرورت ہو تو اُسے دیکھ لیا جائے۔ مُفسرِ قرآن مولانا پیر کرم شاہ صاحب، بھیرویؒ تفسیرِ ضیاء القرآن میں اسی آیت کے تحت قرطبی کے حوالے سے ایک روایت نقل فرماتے ہیں۔ ملاحظہ ہو۔ ”حضور اکرم شفیع المذنبین ﷺ کی یہ برکت حضور کی ظاہری زندگی تک محدود نہ تھی بلکہ تا ابد ہے۔ اہل دل اور اہل نظر ہر لمحہ اور ہر آن اس کا مشاہدہ کرتے ہیں۔ حضرت سیدنا علی کرم اللہ وجہہ الکریم سے مروی ہے کہ آپ فرماتے ہیں حضور ﷺ کے وصال کے تین روز بعد ایک اعرابی ہمارے پاس آیا اور فرطِ رنج و غم سے ہزار پُر انوار پر گر پڑا اور خاکِ پاک کو اپنے سر پر ڈالا اور عرض کرنے لگا۔ اے اللہ کے رسول! جو آپ نے فرمایا ہم نے سنا جو آپ نے اپنے رب سے سیکھا وہ ہم نے آپ سے سیکھا۔ اور اسی میں یہ آیت بھی تھی: وَلَوْ أَنَّهُمْ إِذْ ظَلَمُوا الرَّحْمَةَ فِي بَنِي إِسْرَائِيلَ لَمَّا كَانُوا فِي رُكُوعٍ وَسُجُودٍ لِرَبِّهِمْ لَحَبَسَهُمُ اللَّهُ لَعْنَةُ اللَّهِ عَلَى الظَّالِمِينَ۔ اب تیری بارگاہ میں حاضر ہوا ہوں۔ اے سر پائے شفقت و رحمت! میری مغفرت کے لیے دُعا فرمائیے فَتَوَدَّعَى مِنَ الْقَبْرِ أَنَّهُ قَدْ غُفِرَ لَكَ۔ تو مرقدِ منور سے آواز آئی۔ تجھے بخش دیا گیا۔“

### حُجّاجِ کو ایک قیمتی مشورہ

اس سے ثابت ہوا کہ جو خوش نصیب حجازِ مقدّس کی سرزمین پر اُتریں اُن کے لیے ضروری ہے کہ ارشادِ خداوندی جَاءَ وَكَ کی تعمیل کرتے ہوئے

ح: ملاحظہ ہو: ضیاء القرآن از مولانا پیر کرم شاہ بھیرویؒ جلد اول ص 359، مطبوعہ مختیار پرنٹرز۔ گنج بخش روڈ لاہور

بارگاہ رسالت میں نہ صرف حاضری دیا کریں، بلکہ مواجہہ شریف کے سامنے دست بستہ کھڑے ہو کر اپنے صغیرہ و کبیرہ گناہوں اور اپنی زندگی کی تمام لغزشوں اور فروگزاشتوں کا اقرار کر کے آنحضرت ﷺ سے بصد تضرع و زاری یہ التجا بھی کریں کہ آپ خداوند عالم کی بارگاہ میں ہمارے لیے طلبِ مغفرت فرمائیں۔ تو اللہ کریم رسالت مآب ﷺ کے طفیل اور آپ کی شانِ رحمت کے پیش نظر ضرور ضرور مغفرت فرمائے گا۔ جو سیاہ بخت وہاں پہنچ کر بھی اقرارِ خطا اور اقبالِ جرم میں تاثر سے کام لیتے ہیں، رحمتِ ایزدی اور شفقتِ نبوی اُن سے یوں مخاطب ہوتی ہے۔

اے خطا کار! کراقبالِ خطا جلدی سے پھر گئی چشمِ خطا پوش تو پھر کیا ہو گا (زیبا ناروی مرحوم)

قرآن مجید سے یہ بات ثابت ہوگئی کہ بارگاہِ نبوت میں حاضری اور آپ سے طلبِ مغفرت علاماتِ استجابت سے ہیں، اب رہا معاملہ اولیاء و صالحین اُمتِ محمدیہ کی بارگاہوں میں حاضری اور اُن سے طلبِ مغفرت کا، تو اس سلسلے میں مختصراً گزارش ہے کہ اولیاء اللہ کی بارگاہ میں حاضری کیوں ضروری ہے؟ اس سلسلے میں ہم درج ذیل شواہد پیش کرتے ہیں۔

### بارگاہِ اولیاء اللہ میں حاضری

جن افراد اُمت کے لیے قرآن مجید میں ولی یا اولیاء اللہ کے الفاظ ملتے ہیں وہ خدا کے نزدیک اُس کے دوست ضرور ہوتے ہیں، ورنہ یہ کوئی ایسا اعزازی لفظ تو

نہیں، جسے خداوند عالم نے دُنیوی دستور کے مطابق ہر کس و ناکس کے لیے استعمال فرمادیا ہو۔ آخر خدا کے نزدیک اُن کا کوئی مقام ہے، جیسا تو انہیں اپنا دوست کہا۔ اُمت کے ہر فرد کو ولی نہیں کہا جاسکتا۔ اب یہ کیسے معلوم ہو کہ ولی کون سے افراد ہیں۔ اس کی نشان دہی قرآن حکیم نے فرمادی ہے۔ اس کے ثبوت کے لیے آیات تو بہت سی ہیں، مگر خوفِ طوالت سے ایک آیت پر اکتفا کیا جاتا ہے۔ اَلَا اِنَّ اَوْلِيَاءَ اللّٰهِ لَا خَوْفَ عَلَيْهِمْ وَلَا هُمْ يَحْزَنُونَ ۱۔ سُو! بے شک اولیاء اللہ کو نہ کوئی خوف ہے اور نہ وہ غمگین ہوں گے۔ اس آیت میں اولیاء کی شان بیان کی گئی، مگر اس کے بعد اُن کی علامات بھی بیان کر دی گئیں۔ ارشاد ہوا:

اَلَّذِيْنَ اٰمَنُوْا وَكَانُوْا يَتَّقُوْنَ ۲۔ یہ وہ لوگ ہیں جو ایمان لائے اور (عمر بھر) پرہیزگاری کرتے رہے۔ قاموس اللغات میں اس کے معنی الْقُرْبُ الدُّنُوْسُ کے ہیں۔ اور انوار اللغت الملقب وحید اللغات میں بھی اس کا مفہوم نزدیک ہونا ہے۔

### ولی کون؟

پیر کرم شاہ بھیروی الازہری قاموس اللغات کے حوالے سے لفظ ولی پر

۱: القرآن 10 : 62

۲: القرآن 10 : 63

۳: بحوالہ ضیاء القرآن جلد دوم ص 312 مطبوعہ لاہور

۴: دیکھئے وحید اللغات مؤلفہ علامہ وحید الزماں جلد چہارم پارہ بست و ششم ص 96 مطبوعہ بنگلور

سن طبع 1934ء

مزید روشنی ڈالتے ہوئے لکھتے ہیں کہ ”قرب کی دو قسمیں ہیں ایک وہ جو ہر انسان بلکہ کائنات کے ذرے ذرے کو اپنے خالق سے ہے اور اگر یہ قرب نہ ہو تو کوئی چیز موجود نہ ہو سکے وَنَحْنُ أَقْرَبُ إِلَيْهِ مِنْ حَبْلِ الْوَرِيدِ (اور ہم شہ رگ سے بھی زیادہ اُس کے قریب ہیں) میں اسی کی طرف اشارہ ہے۔ دوسرا قرب وہ ہے جو صرف خاص بندوں کو میسر ہے۔ اسے قربِ محبت کہتے ہیں۔ قرب کی ان دو قسموں میں سوائے اشتراکِ نام کے کوئی وجہ اشتراک نہیں۔ قربِ محبت کے بے شمار درجے ہیں ایک سے ایک بلند۔ ایک سے ایک اعلیٰ۔ ایمان شرطِ اول ہے۔ دولتِ ایمان سے مشرف ہونے کے بعد اہل عزم و ہمت ترقی کے مختلف درجات طے کرتے ہوئے آگے بڑھتے چلے جاتے ہیں یہاں تک کہ اُس بلند مقام پر فائز ہو جاتے ہیں جس کی وضاحت حضور رحمتِ عالمیان ﷺ نے حدیثِ قدسی میں اللہ کے فرمان کے طور پر یوں بیان فرمائی۔ لَا يَزَالُ الْعَبْدُ يَتَقَرَّبُ إِلَيَّ بِالنَّوَافِلِ حَتَّىٰ أَحْبَبْتُهُ فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يَبْصُرُ بِهِ. (رواہ البخاری عن ابی ہریرہ) (ترجمہ) ”اللہ تعالیٰ فرماتے ہیں کہ بندہ نفلِ عبادات سے میرے قریب ہوتا رہتا ہے یہاں تک کہ میں اُس سے محبت کرنے لگتا ہوں اور جب میں اُس سے محبت کرنے لگتا ہوں تو میں ہی اُس کے کان ہو جاتا ہوں جن سے وہ سُنتا ہے اور میں ہی اُس کی آنکھ ہو جاتا ہوں جس سے وہ دیکھتا ہے اور اس قربِ محبت کا سب سے بلند اور ارفع مقام وہ ہے جہاں محبوبِ ربِّ العالمین ﷺ فائز ہیں۔“ ظاہر ہے کہ اولیاء کو

جو قربِ خداوندِ تعالیٰ سے حاصل ہوتا ہے وہ انبیاء کے توسط ہی سے ہوتا ہے جو لوگ ان کی خدمت میں اللہ تعالیٰ اور اُس کے رسول ﷺ کے محبوب اور دوست سمجھ کر حاضری دیتے ہیں اور بارگاہِ ایزدی میں ان اولیاء کے تقویٰ و ایمان کے وسیلے کا واسطہ دے کر التجا کرتے ہیں اللہ تعالیٰ اُن کو بھی معاف فرما دیتا ہے۔ اس لیے کہ اولیاءِ اُمت خواہ وہ وصال فرما چکے ہوں یا بقیدِ حیات ظاہری ہوں دور ہوں یا نزدیک ہر لمحہ اور ہر آن ذہنی طور پر بارگاہِ رسالت میں حاضر رہتے ہیں۔ اگر وہ زندہ ہوں تو اُن کے اذہان اور اگر انتقال فرما چکے ہوں تو اُنکی ارواح جَاءَ وَكَ كِی عملي تفسیر بن کر بارگاہِ نبویہ علی صاحبہا الصلوٰۃ والسلام میں حاضر رہتی ہیں۔ اس طرح اُن کا رابطہ حضور رسالت مآب ﷺ سے قائم رہتا ہے۔ ایسی کیفیت میں جب کوئی گنہگار اُن کی خدمت میں حینِ حیات یا بعد از وفات حاضر ہو جائے بشرطیکہ اسے احساسِ گناہ دامن گیر ہو تو وہ براہِ راست بارگاہِ ایزدی میں اُس کے لیے طلبِ مغفرت بھی کر سکتے ہیں اور اگر چاہیں تو اُس کی التجا کو حضور رسالت مآب ﷺ کی بارگاہِ عصیاں پناہ تک پہنچا دیں۔ اب جب اُس کی التجا اولیاء اللہ کے توسط سے رسالت مآب ﷺ تک پہنچ جاتی ہے تو پھر لَوْ جَدُوا اللّٰهَ تَوَابًا رَّحِيمًا کا وعدہ ضرور پورا کیا جاتا ہے۔ (اِنَّ اللّٰهَ لَا يَخْلُفُ الْمِيْعَادَ) بہر حال کہنے کا مطلب یہ ہے کہ جس طرح خدا تک رسائی کے لیے انبیاء کا توسط ضروری امر ہے اسی طرح بارگاہِ انبیاء تک رسائی کے لیے

اولیاءِ کاملین کا توسط ضروری ہے۔ اس لیے کہ اللہ تعالیٰ کا جو عرفان انبیاء کو حاصل ہوتا ہے اور جس طرح بارگاہِ ایزدی کے آداب وہ جانتے ہیں کوئی غیر نبی نہیں جان سکتا اور انبیاء کا عرفان جس طرح اولیاء و صلحاء اُمت کو ہوتا ہے اور جس طرح وہ بارگاہِ انبیاء میں آدابِ حاضری سے شناسا ہوتے ہیں اُس طرح اُمت کے جاہل عوام جنہیں لفظِ نبی کے معنی بھی نہیں آتے، اُن تقاضوں کو کیسے پورا کر سکتے ہیں۔ یہی حال اُمت کے تعلیم یافتہ طبقے کا ہے، کیونکہ بارگاہِ نبوت میں باریابی اور مقامِ نبوت کے عرفان کے لیے جس تعلیم کا ہونا اساسی شرط ہے وہ تعلیم کچھ اور ہے اور دنیوی تعلیم کی حیثیت و نوعیت کچھ اور ہوتی ہے۔

سعادتِ رُوح کی کس بات میں ہے آپ کیا جانیں  
کہ کالج میں کوئی اس علم کا ماہر نہیں ہوتا  
(اکبر الہ آبادی)

اگر صرف تعلیم یافتہ ہونا ہی عرفانِ خدا و انبیاء کے لیے کافی ہوتا تو آجکل کے مغربی تعلیم پر اترنے والے سارے نام نہاد دانشور رومی و غزالی یا پھر وقت کے جنید و شبلی ہوتے۔ ثابت ہوا کہ صرف تعلیم یافتہ ہونے سے عرفانِ خدا و رسول حاصل نہیں ہو سکتا، بلکہ اُس تعلیم سے یہ دولت حسبِ توفیق مل سکتی ہے، جسے اسلامی تعلیم کہا جاتا ہے، مگر اُس کے لیے بھی یہ شرط ہے کہ جن اساتذہ سے دینی تعلیم حاصل کی جائے وہ صحیح العقیدہ اور دُنیائے رُوحانیت سے لگاؤ رکھنے والے ہوں۔ اکبر الہ آبادی نے انگریزی تعلیم کے خلاف بہت کچھ لکھا۔ جہاں تک مادی ترقی اور نوکری کا تعلق ہے تو اُس حد تک درست ہے، مگر اُسی تعلیم کو اوڑھنا بچھونا بنا

لینا اور اُس پر فخر کرنا، محض حماقت اور اوجھاپن ہے جبکہ ہماری تہذیبِ خالص اسلامی ہے اور ہم مسلمان بھی کہلاتے ہیں۔ اسی لیے اکبر مرحوم نے اپنے ایک پہیلی نما شعر میں کیا عمدہ بات کہی ہے۔

دکھا رہی ہے یہ ترکیبِ حُسن، طبعِ سلیم  
علیٰ کی تم میں جگہ ہو تو بس وہ ہے تعلیم

یعنی اگر تم لفظِ تعلیم پر ہی غور کرو تو یہ لفظ ت ع ل ی م سے مرکب ہے۔ اس کے پہلے حرف تاء اور آخری حرف میم کو اگر ملایا جائے تو (تم) کا لفظ بنتا ہے اور اس کے بعد تین حروفِ ع ل ی رہ جاتے ہیں جن سے لفظِ علی بنتا ہے۔ اکبر کہتے ہیں کہ اگر غور کرو تو تعلیم کا لفظ تُم سے مخاطب ہو کر کہہ رہا ہے کہ جب تک تُم علی کی تعلیم حاصل نہیں کرو گے، کبھی عالم نہیں ہو سکتے، چاہے دُنیا بھر کا ادب چھان مارو اور پھر یہ نکتہ کہ علی اور تعلیم کا آپس میں چولی دامن کا ساتھ ہے یہاں تک کہ علی خود لفظِ تعلیم میں موجود ہیں، بلکہ اُس کا قلب (دل) بھی ہیں اور ظاہر ہے کہ وہ تعلیم، تعلیم ہی نہیں ہو سکتی، جس کا سلسلہ نسب علی کے علوم سے نہ ملتا ہو۔

بہر حال ہم بہت دُور نکل آئے، مگر کیا کیا جائے کہ موضوع ہی ایسا چل نکلا جس میں بات سے بات نکلتی گئی۔ نتیجتاً ہم یہاں آ پہنچے۔ شعر کی معنوی وسعت کا اندازہ اس سے لگایا جاسکتا ہے کہ اس کی تشریح کا دائرہ کہاں تک پہنچ گیا اور بحمد اللہ ہم نے جو باتیں تحریر کیں، اُس کی ہر کڑی کسی نہ کسی طرح معنوی دُنیا سے ضرور ملتی ہے۔ مقصد یہ کہ اس خاکدانِ عالم کی رنگینیوں میں کھو کر حقیقتِ ذات کے

تصوّر سے غافل ہو جانا بڑی کوتاہ بینی اور عاقبت نااندیشی ہے۔ تعینات تو صرف مظہر ہیں اور ہماری اصطلاحات ہماری ذہنی تسکین یا ہمارے فہم کا سامان ہیں۔ مجرّات کو سمجھنے کے لیے مقرون کا سہارا لیا جاتا ہے۔ ورنہ بقول حضرت مولنا جامیؒ۔

نہ بشر خوانمت اے دوست نہ حور و نہ پری  
ایں ہمہ بر تو حجابست ' تو چیزے دگری  
بچ صورت نہ تواند کہ کند بند ترا  
در صور ظاہری ' اما نہ اسیر صوری

مطلب یہ کہ اے دوست! تجھے نہ بشر کہہ سکتا ہوں اور نہ حور و پری۔ اس لیے کہ یہ تمام اسماء تیری ذات کے معاملہ میں حجاب کی حیثیت رکھتے ہیں۔ تو تو کوئی اور ہی چیز ہے یعنی تیری حقیقت ان لفظی اعتبارات سے وراء ہے۔ کوئی صورت تجھے اپنے اندر بند نہیں کر سکتی۔ تو صورتوں میں ظاہر تو ضرور ہے، مگر دامِ صُور کا اسیر نہیں۔

مزید تفصیل کے خواہش مند حضرات ہمععات مولفہ حضرت شاہ ولی اللہ محدث دہلویؒ میں نسبت تو حید کو دیکھ سکتے ہیں یا پھر اس سلسلے میں حضرت پیر سید مہر علی شاہ گولڑویؒ کی تصنیف تحقیق الحق اور آپ کے ملفوظات خود ملاحظہ کر سکتے ہیں۔

## کائنات جلوہ گاہِ باری تعالیٰ ہے

(5) جو موہوم ہستی کو اپنی مٹایا نظر پھر کہیں غیر ہر گز نہ آیا ہر اک رنگ میں اُس کے جلوے کو پایا وہی ایک ہے جس کی جلوہ گری ہے مطلب یہ ہے کہ میری ہستی موہومہ میرے اور اُس کے درمیان دیوارِ غیریت بن کر حائل تھی جب اسے مٹایا اور گرایا تو پھر تصوّر غیر جاتا رہا، اس لیے کہ ہستی موہومہ ہی غیریت کا سبب بنی ہوئی تھی ع

تُو خود حجابِ خودی حافظہ از میاں بر خیز  
اگر چہ بقول حضرت مولنا جامیؒ ع

بخدا غیر خدا در دو جہاں چیزے نیست

ہر دو جہاں میں ذات واجب الوجود کے سوا کسی کا وجود نہیں اور غیر اللہ کے معنی بھی یہی ہیں کہ وہ غیر جو تصوّر راتی طور پر موجود ذہنی ہو، اُس کا تصور بھی غیریت پر دلالت کرتا ہے، گویا اُس کے غیر کا تصوّر بھی ذہن میں نہیں لانا چاہئے، چہ جائیکہ اُسے خارج میں محسوس و مبصر تسلیم کیا جائے۔ کائنات میں وجود حقیقی صرف اور صرف اسی ذات کا ہے، ماسوا کا وجود وجود حقیقی کے مقابلے میں وجود وہمی کی حیثیت رکھتا ہے اور وجود وہمی کی تعریف یہ ہے کہ لفظی اور اعتباری حد تک تو وہ موجود ہوتا ہے، مگر حقیقت میں موجود نہیں ہوتا۔ جیسے سراب، آب تو نظر آتا ہے، مگر آب ہوتا نہیں، بلکہ دھوکہ ہی ہوتا ہے، بہر حال کسی شے جیسا نظر آنا اور بات ہے اور

اُس کا وہ شے ہونا اور بات ہے بقول شاعر۔

آئینہ پھینک دے کہ تماشا نہ چاہیے تو چاہیے جسے اُسے تجھ سا نہ چاہیے  
سیدنا سجاد حیدر آبادی نے بے ثباتی عالم کا مسئلہ اپنی ایک اردو رباعی میں یوں حل کیا ہے۔  
دنیا والو! ثبات دنیا میں نہیں اک لحظہ قرار، موج دریا میں نہیں  
عالم کا وجود صورت لا سمجھو لفظاً موجود اور معنی میں ”نہیں“  
گویا جیسے لفظ لا لفظاً تو موجود ہے، مگر بہ اعتبار معنی موجود نہیں، اس لیے کہ اس کے  
معنی (نہیں) ہیں اور نہیں خود اپنے معنی کے وجود کی نفی کر رہا ہے، اسی طرح عالم کا  
وجود لفظی و اعتباری ہے، جو ہمیں نظر آتا اور محسوس تو ہوتا ہے، مگر حقیقت میں اس کا  
وجود وہی ہے۔ لفظ لا کی طرح۔ شعر کے مصرع ثانی میں یہ بیان کیا گیا کہ جب  
اپنی ہستی موہومہ کا پردہ اٹھایا، جس کے نتیجے میں غیریت کا تھوڑا ختم ہوا تو پھر  
تعمینات کے ہر رنگ میں اُس کے جلووں کو پایا اور اس نتیجے پر پہنچا کہ کائنات

نہ: تعین یا تعینات کے مفہوم کو ایک صوتی شاعر نے ان الفاظ میں مثال سے سمجھانے کی کوشش کی ہے۔

وجود واحد ہے بجز سیاهی تعین اُس کے حرف سارے بجز سیاهی تو قادی دیکھ جم کیا ہے، یہ وال کیا ہے  
یعنی سیاهی (روشنائی) کا وجود ایک ایسا وجود ہے جس کے مظاہر (ظاہر ہونے کے مقامات) حروف ہوتے ہیں۔ مطلب یہ کہ اگر  
حروف کی اشکال نہ ہوتیں تو روشنائی اپنا وجود رکھنے کے باوجود بے نام و نشان ہوتی۔ اور اگر روشنائی نہ ہو تو جم۔ وال اور دیگر حروف  
معدوم ہوتے اس طرح اللہ تعالیٰ کا وجود سارے مظاہر و تعینات میں جلوہ فرما ہے، جس طرح روشنائی حروف کی اشکال میں جلوہ گماں  
ہے، یہ اور بات ہے کہ حروف کی اشکال کے نہ ہونے سے روشنائی کے ہونے پر کچھ اثر نہیں پڑتا، لیکن اگر روشنائی نہ ہو تو اشکال حروف  
ناممکن۔ ثابت ہوا کہ تعینات کے وجود سے پہلے ذات باری کا وجود اسی طرح ضروری ہے، جس طرح حروف کے معرض وجود میں  
آنے سے پہلے روشنائی کا وجود ضروری ہوتا ہے، گویا تعینات کے ظہور سے پہلے ذات باری کا وجود (جو قدیم ہے) تھا، مگر اُس وقت  
تعینات و مظاہر نہ تھے، جب اُس نے یہ جا بجا کہ میں بیچنا چاؤں تو مظاہر و تعینات یعنی مخلوق کو پیدا فرمایا اور روشنائی کی طرح مختلف  
اشکال حروف یا مظاہر کی صورتوں میں جلوہ فرمایا، جس طرح روشنائی کی اپنی کوئی صورت نہیں، بلکہ اُن گنت اور لاتعداد اشکال و صورت  
میں ظاہر ہوتی ہے، کبھی تعداد کی صورت میں، کبھی حروف کی شکل میں، کبھی ریاضی کی اشکال اور کبھی دوسری صورت میں۔ اسی طرح  
ذات باری صورت و شکل سے پاک ہے، البتہ تعینات کی اشکال میں اُس کی جلوہ گری پائی جاتی ہے، جیسا کہ روشنائی اور حروف کی  
مثال سے وضاحت کی گئی۔

کے سارے مظاہر میں اسی ایک ذات کی جلوہ گری ہے۔ اُلُوہیت کی فضائے  
نورانی میں پہنچ کر اور حقیقت ازلی کا آئینہ بن کر یہ صورت پیدا ہو جاتی ہے، جس  
میں علم و حیرت ہم آغوش ہو جاتے ہیں۔ یہاں رنگ، بمعنی انداز ہے ورنہ ذات  
سخت الوان (رنگوں) سے پاک اور منزہ ہے اسی بات کو مجتہد ملت حضرت سید پیر  
مہر علی شاہ قدس سرہ نے اپنی مشہور پنجابی نعت میں یوں بیان فرمایا ہے۔

ایہ صورت ہے بے صورت تھیں بے صورت ظاہر صورت تھیں  
بے رنگ دے سے اس مورت تھیں وچ وحدت پھٹیاں جد گھڑیاں

یعنی ذات باری جو صورت جسمیہ سے پاک ہے، انسان کی صورت میں اُس نے اپنا  
ظہور فرمایا اور وحدت میں میلان کثرت کے آثار پھوٹے، تو اس ظہور کا  
مظہر اتم و اکمل جناب رسالت مآب ﷺ کی ذات جلیلہ بنی، گویا اس طرح وہ بے صورت  
صورت سے ظاہر ہوا کہ مٹی کی ایک مورت میں اُس کی بے رنگی رنگ دکھانے لگی۔

لہذا

کھلونا سمجھ کر بگاڑو نہ تم یہ مٹی کی مورت بڑی چیز ہے  
جیسا کہ مذکور ہوا، ذات سخت بے رنگ اور بے جہت و کیف ہے، اس کا اپنا کوئی  
رنگ نہیں، بلکہ اُس کی بے رنگی کائنات کی ہر شے کو اُس کے اپنے رنگ کی نمود و  
اظہار کے مواقع فراہم کرتی ہے، گویا اگر ذات باری کی بے رنگی کا فرمانہ ہو، تو  
کائنات کی کوئی رنگین شے اپنا رنگ نہ دکھا سکے، اس مسئلہ کی مزید وضاحت کے لیے  
یہاں روزمرہ زندگی کی ایک مثال دی جاتی ہے جیسا کہ سب کو معلوم ہے کہ بجلی



(Electricity) ایک توانائی (Energy) کا نام ہے اس کا اپنا کوئی رنگ نہیں بایں ہمہ اگر دس ہزار مختلف رنگوں کے قُمقمے (بلب) لگا دیئے جائیں، تو جس بلب (Bulb) کا جو رنگ ہے اُسے بجلی کے سبب اپنے رنگ کی نمود کا موقع مل جاتا ہے۔ اب یہ کہنا کہ بجلی دس ہزار قُمقموں کے مختلف رنگوں میں موجود ہے تو بالکل درست ہوگا، مگر یہ کہنا کہ بجلی کے بھی اتنے ہی رنگ ہیں، جتنے قُمقموں کی صورت میں نظر آ رہے ہیں، تو یہ محض حماقت اور خام خیالی ہوگی، البتہ یہ درست ہے کہ بجلی ہر رنگ کے پیکر میں رنگی ہوئی ضرور نظر آتی ہے، یعنی بجلی کا رنگ بھی وہی نظر آتا ہے جو قُمقمے کا ہے، مگر حقیقت میں ایسا نہیں، اب کسی قُمقمے کو بجلی محض اس لیے نہیں کہا جاسکتا کہ بجلی اُس کے رنگ میں رنگی جا چکی ہے، اس لیے کہ وہ قُمقمے کا اپنا رنگ ہے، بجلی کا نہیں۔ کیونکہ وہ (بجلی) تو ہے ہی بے رنگ۔ جس طرح بجلی ہزاروں رنگ کے قُمقموں میں کارفرما ہوتے ہوئے بے رنگ کی بے رنگ ہے، اور اس پر کسی رنگ کا اطلاق نہیں کیا جاسکتا، اسی طرح کائنات کا ہر تعین قُمقموں کی طرح اپنا اپنا ایک رنگ رکھتا ہے اور ہر تعین کے رنگ کی وجہ نمود ذاتِ مطلق کی بے رنگی ہے، جیسا کہ ابھی بجلی کی مثال سے سمجھایا گیا۔ اب ہر قُمقمے کو بجلی کا تعین یا اُس کی جائے ظہور (مظہر) سمجھنے کے بجائے اُسے بجلی کا نام دینا اور یہ کہنا کہ بلب اور بجلی ایک ہی چیز ہیں، کیونکہ بجلی ان میں موجود ہے۔ غلط محض ہوگا۔ اسی طرح جب یہ کہا جاتا ہے کہ کائنات جو تعینات کی حیثیت رکھتی ہے اور اُس کے ہر تعین (چیز) پر اپنا اپنا ایک رنگ ہے اور اُس رنگ کی وجہ نمود و اظہار بجلی کی طرح ذاتِ باری ہے، تو اس کا یہ

مطلب لینا کہ ہر تعین اور رنگ میں چونکہ ذاتِ باری کی بے رنگی ہی کارفرما ہے لہذا تمام تعینات عین ذات ہیں، ان میں کوئی فرق مرتبہ نہیں، یہ محض حماقت و جہالت ہوگی۔ اب سوال یہ پیدا ہوتا ہے کہ اگر تمام رنگوں کی وجہ نمود اُس کی بے رنگی ہے (جیسے بجلی کی مثال سے سمجھایا گیا) تو پھر کافر و مومن، اچھے بُرے انسانوں، اصنام اور غیر مذاہب کے اوتاروں اور دیوتاؤں میں بھی اُسی کی بے رنگی کارفرما ہے، تو اس کا جواب یہ ہے کہ وحدت الوجود کے یہ معنی نہیں جو عام طور پر جہلا طبقہ بیان کرتا ہے کہ تعینات اور ذات ایک ہیں، بلکہ وجود بمعنی ماہہ الوجودیت ہے، بمعنی مصدری نہیں۔ ابھی اُوپر مذکور ہوا کہ جس طرح ہزاروں قُمقموں میں بجلی کا ایک وجود کارفرما ہے، اسی طرح کائنات کے ہر تعین میں ذات کی اکائی موجود ہے، بھاری کارخانے اور مشینیں بھی بجلی پر چلتی ہیں اور نازک سے نازک کام بھی بجلی سے ہوتے ہیں، مگر ہر مقام پر بجلی کا انداز ظہور مقام کی نوعیت کے مطابق ہوتا ہے۔ تمام ہیوی (Heavy) اور نازک سے نازک کاموں میں بجلی اکائی کی صورت میں موجود ہے، اسے ہی وحدت الوجود کہتے ہیں۔ گویا۔

ذرہ ذرہ میں ہے خدائی دیکھو ہر بُت میں ہے شانِ کبریائی دیکھو اعداد تمام مختلف ہیں باہم ہر ایک میں ہے مگر اکائی دیکھو (امجد حیدر آبادی)

جس طرح اعداد میں اختلاف کے باوصف اکائی موجود ہے، اسی طرح تعینات کے اختلاف صورت و احوال کے باوجود ذاتِ مطلق کی اکائی اُن میں پائی جاتی ہے، جس سے موجودیت قائم ہے، نہ یہ کہ سارے موجودات ایک ہیں۔

ہے۔ مثلاً علم الاعداد کے مطابق 2 مجموعہ ہے  $1+1$  کا اور 3 مجموعہ ہے  $1+1+1$  کا۔ فس علیٰ ہذا۔ اکائی ہر عدد میں موجود ہے اور (1) خود کوئی عدد نہیں کیونکہ عدد حاشیتین کے مجموعے کو کہتے ہیں۔ جیسے 2 کا ایک حاشیہ 1 ہے اور دوسرا حاشیہ 3۔ (1) اور 3 کا مجموعہ (4) اور 4 کا نصف 2 ہوتا ہے۔ علم الاعداد کی رو سے (1) پر لفظ عدد کا اطلاق درست نہیں، کیونکہ عدد کے لیے حاشیتین کا ہونا ضروری ہے اور پھر علم ہندسہ کے مطابق الواحد نصف الاثنین یعنی ایک دو کے آدھے کو کہتے ہیں، لہذا ذات باری کا وجود ایک اکائی ہے عدد نہیں کیونکہ اکائی کے لیے حاشیتین کا ہونا ضروری نہیں اور نہ ہی وہ دو کا آدھا ہوتی ہے، اگر خدا کو عدد مانا جائے تو تعریف عدد کے مطابق یہ بھی تسلیم کرنا پڑے گا کہ اُس سے پہلے بھی کوئی حاشیہ ہے۔ اور بعد میں بھی۔ حالانکہ وہی اول ہے اور وہی آخر۔ حضرت علیؓ کرم اللہ وجہہ سے کسی ملحد نے سوال کیا تھا کہ جس طرح ہر چیز کے لیے ایک جاعل (بنانے والے) کا وجود ضروری ہے اسی طرح تم سب کے خدا کا بنانے والا بھی ضروری ہے۔ آپ یہ فرمائیں کہ اللہ اگر ہے اور اُس نے سب کچھ بنایا ہے تو پھر اُس کا بنانے والا کون ہے اور اگر وہ ایک ہے تو اُس سے پہلے کون تھا؟ جس نے اُس کی تخلیق کی۔ آپ نے فرمایا: ایک دو تین گنو! اُس نے آٹھ دس تک گنتی کر ڈالی، آپ نے فرمایا: اب اُلٹی گنتی کرو۔ جب وہ اُلٹی گنتی کرتے ہوئے ایک (1) پر پہنچا تو رُک گیا۔ آپ نے فرمایا: خاموش کیوں ہو گئے؟ ایک سے پہلے بھی گنو! وہ کہنے لگا کہ ایک سے پہلے تو کوئی ہندسہ ہی نہیں، جسے گنا جائے۔ فرمایا

اسی طرح اُس ایک سے پہلے کوئی نہیں، اُس کا وجود علم ہندسہ کے (1) کی طرح ہے۔ جس سے پہلے کوئی ہندسہ اور عدد نہیں۔ اگر (1) کا ہندسہ اپنے ما قبل کے نہ ہونے کے باوصف (1) ہو سکتا ہے تو خالق کائنات کے ایک ہونے میں کیونکر شک ہو سکتا ہے اور اُس کے لیے کسی بنانے والے کا پہلے ہونا کیوں ضروری سمجھا جائے؟

[www.faz-e-nisbat.weebly.com](http://www.faz-e-nisbat.weebly.com)

## موحدین اور دعویٰ توحید

توحید باری کا زبان سے اقرار اور پھر دل سے اُس کی تصدیق کرنا بلاشبہ ایمان کی اساسی شرط ہے۔ اسی طرح توحید کے حقیقی مفہوم سے نا آشنا ذہنوں کو آشنا کرنا یقیناً ایک عظیم دینی خدمت اور تبلیغ اسلام کا فریضہ اولین ہے۔ کیونکہ یہ سنت اللہ اور پھر سنت انبیاء و اولیائے امت بھی ہے، مگر افسوس اس بات کا ہے کہ آج کل مبلغین، غیر اسلامی ممالک میں اس قدر سرگرم تبلیغ نہیں، جس قدر وہ اسلامی ممالک کے سادہ لوح عوام کے سر پر سوار نظر آتے ہیں۔ تاریخ گواہ ہے کہ اولیائے امت نے غیر مسلم اقوام کو جس حُسن اخلاق اور حُسن کردار سے دین حق کا پرستار بنایا اور انہیں مفہوم توحید سے آگاہ کیا، اُس کی نظیر اس فتویٰ بازی کے دور میں نہیں ملتی۔ مسلمان تو مسلمان، انہوں نے مشرکین کے لیے بھی حتی المقدور ایسے الفاظ کے استعمال سے اجتناب کیا، جن میں اُن کی دل آزاری و دل شکنی کا احتمال ہو۔ یہی وجہ ہے کہ تاریخ اسلام کے اوراق میں اولیائے امت کی ان مساعی جلیلہ کے سُنہری نقوش ستاروں کی طرح جگمگا رہے ہیں۔ لفظ توحید کی رٹ لگانے اور ایک اچھے بھلے مسلمان پر مشرک یا کافر ہونے کا فتویٰ داغنے سے پہلے ایسے نام نہاد مدعیان توحید کو ذرا اپنے گریبان میں ضرور جھانک لینا چاہیے کہ وہ خود لفظ توحید کے مفہوم اور اُس کی ماہیت سے آشنا بھی ہیں کہ نہیں؟

مناسب معلوم ہوتا ہے کہ ہم کچھ دیر لفظ توحید کو زیر بحث لا کر یہ سمجھنے کی کوشش کریں کہ یہ کس زبان کا لفظ ہے؟ اس کے لغوی معنی کیا بنتے ہیں اور اس کے کون سے معنی توحیدِ خالص کے قریب تر ہیں؟

توحید عربی زبان کا لفظ ہے اور باب تفعیل کا مصدر ہے اور اس کے معنی ایک کرنا کے ہیں۔ کیا مدعیان توحید نے خدا کو ایک کیا، وہ اس سے پہلے ایک نہیں تھا؟ بجز اللہ مفہوم توحید پر ہمارا ایمان ہے اور توحید ہی اساس اسلام ہے، مگر معنی سمجھے بغیر توحید توحید کی رٹ لگائے رکھنے سے کیا فائدہ؟ لفظ توحید کا مادہ اشتقاق وحدت ہے، جس سے واحد مشتق ہے اور اس کے معنی (ایک) کے ہوتے ہیں۔ علم الاعداد اور ریاضی دانوں کے مطابق واحد نصف الاثنین کو کہتے ہیں، یعنی دو کے آدھے کو ایک کہا جاتا ہے، اگر واحد کے یہی معنی لیے جائیں، تو پھر یہ بھی تسلیم کرنا پڑے گا کہ نعوذ باللہ خدا دو کا آدھا ہے، حالانکہ یہ معنی مفہوم توحید کے سراسر منافی ہے اور کوئی موحد یہ اعتقاد نہیں رکھتا، ورنہ وہ کافر قرار پائے گا۔

## واحد کی تین اقسام

واحدِ عددی، واحدِ جنسی، واحدِ نوعی

(1) واحدِ عددی: علم الاعداد اور ریاضی و ہندسہ کے ماہرین کے نزدیک الواحد نصف الاثنین ہے۔ یعنی ایک دو کے آدھے کو کہتے ہیں۔

(2) واحدِ جنسی: علماء منطق اور ماہرین معقولات کے نزدیک واحدِ جنسی کی

تعریف یہ ہے کہ وہ اپنی جنس کے لحاظ سے ایک ہو، جیسے حیوان ایک جنس ہے اور جسم نامی ایک جنس ہے۔ مثلاً شیر حیوان ہے مگر اپنی خاص جنس کے اعتبار سے واحد ہے

اسی طرح بیل بھی واحدِ جنسی ہے۔ ان سب میں حیوانیت مشترک ہے، لہذا واحدِ جنسی کے اعتبار سے شیر اور بیل ایک جنس کے ہیں، یعنی حیوان ہیں۔

(3) واحد نوعی: جو اپنی نوع کی جہت سے ایک ہو جیسے حیوان کی کئی نوعیں ہیں کوئی حیوان صائل ۱ ہے، کوئی حیوان مفترس ۲ ہے اور کوئی حیوان ناطق، انسان چونکہ حیوان ناطق ہے اس حیثیت سے وہ اپنی نوع کا فرد کہلائے گا، گھوڑے کو جب واحد جنس کہیں گے، تو اس میں شیر اور بیل وغیرہ شامل نہیں ہوں گے، کیونکہ گھوڑا اگرچہ حیوانیت میں دوسرے حیوانات کے ساتھ مشترک ہے، مگر وہ اپنی نوع کے اعتبار سے الگ حیثیت رکھتا ہے اس لیے وہ اپنی نوع کا فرد کہلائے گا۔

کہنے کا مقصد یہ ہے کہ مذکورہ بالا تعریفات ۳ کے مطابق اگر کوئی موحد خدا کو واحد عددی مانے تو مشرک ہوگا، اس لیے کہ اس نے واحد عددی کی مذکورہ بالا تعریف کے مطابق خدا کو دو کا آدھا تسلیم کیا اور اس (خدا) میں دو کے اعتبار سے وحدت کا مفہوم آیا۔ اور اگر خدا کو واحد جنسی مانے گا تو مشرک ہوگا، اس لیے کہ اس میں اشتراک جنس ضروری ہے اور اللہ تعالیٰ اشتراک جنس سے پاک ہے۔ اور اگر خدا کو واحد نوعی مانے تو بھی مشرک ہوگا، کیونکہ نوع کے لیے افراد کا ہونا ضروری ہے اب دیکھنا یہ ہے کہ خدا کو کون سا واحد مانا جائے اس لیے کہ مذکورہ بالا تعریفات کے مطابق اسے واحد عددی، واحد جنسی اور واحد نوعی ماننے سے تو شرک لازم آتا ہے لہذا یہ تسلیم کرنا پڑے گا کہ ہم خدا کو وہ واحد مانتے ہیں جسے قرآن مجید نے بیان فرمایا: قُلْ هُوَ اللَّهُ أَحَدٌ ۱ اور إِلَهُكُمْ إِلَهٌ وَاحِدٌ ۲ اللہ تعالیٰ کے واحد ہونے کے یہ

۱: پہنانے والا جانور

۲: چیرنے پھاڑنے والا جانور

۳: ان اصطلاحات کی تفصیل معقولات کی کتابوں میں دیکھی جاسکتی ہے۔

معنی نہیں کہ دوسرے کے اعتبار سے اس میں مفہوم وحدت آئے لہذا ہمارا یہ ایمان اور عقیدہ ہے کہ اللہ تعالیٰ نہ واحد عددی ہے، نہ واحد جنسی ہے اور نہ واحد نوعی ہے، بلکہ وہ واحد حقیقی ہے اور اس کی ذات ازل ہی سے وحدت ذاتی سے متصف ہے اور ہر قسم کے اشتراک، اشتباہ، مماثلت، تعدد، تکثر، تجزی، خلل، امکان، حدود، ترکیب، تحلیل اور تبعیض سے پاک ہے۔ شاید میرزا بیدل نے اسی مقام پر اعتراف عجز کرتے ہوئے کہا تھا۔

بیدل رہ ہمداز تو بہ صدمر حلہ دور است خاموش! کہ آوارہ و ہمند بیاں ہاک بہر حال یہ بحث اس لیے طول پکڑ گئی کہ مدعیان توحید جن لوگوں پر شرک کے فتوے داغے اور انہیں بار بار توحید کی طرف دعوت دیتے ہیں، بجز اللہ انہیں توحید کے لغوی، اصطلاحی اور شرعی معنی آتے ہیں۔ ہم تعینات اور مظاہر کی بات کر رہے تھے لہذا اپنے موضوع کی طرف لوٹتے ہیں۔

خلاصہ کلام یہ کہ اصنام یا اچھے برے لوگ سب تعین کا درجہ رکھتے ہیں، جن میں اس کی وحدت اور بے رنگی کا فرما ہے اس کا فرمائی سے اس کی ذات میں کوئی نقص لازم نہیں آتا۔ بعض کم فہم یہ کہتے سنے گئے کہ اگر تصوف کے مطابق اللہ تعالیٰ ہر جگہ اور ہر مقام میں جلوہ فرما ہے تو کیا بول و براز اور گندے مقامات میں بھی وہی موجود ہے یہ ان کی نا فہمی اور کم علمی کی دلیل ہے وہ یہ نہیں سمجھ سکے کہ جب آفتاب طلوع ہوتا ہے تو اس کی کرنیں، مساجد اور دیگر مقامات مقدسہ پر بھی پڑتی ہیں اور

۱: (ترجمہ) اے بیدل! احمد کی راہ تجھ سے سینکڑوں مراحل کی مسافت پر ہے لہذا تو سکوت اختیار کر کہ اس سلسلے

میں تمام بیانات و ہم و گمان کی وادی میں سرگشتہ ہیں۔

گندگی کے ڈھیروں پر بھی، تو کیا سورج کی شعاعیں گندگی کے ڈھیروں پر پڑنے سے ناپاک اور پلید کہلائی جاسکتی ہیں؟ ہرگز نہیں۔ اگر شعاع آفتاب کثیف اشیاء پر پڑنے کے باوجود پلید نہیں ہو سکتی، تو کیا وہ ذات، جس نے آفتاب اور اُس کی تمازت و شعاع کو تخلیق فرمایا، اپنے اچھے بُرے تعینات پر جلوہ فرمائی کے باوصف آفتاب کی طرح پاک و صاف نہیں کہلا سکتی؟ ثابت ہوا کہ تعینات کے ہر رنگ میں ذات کا ظہور ضرور ہے، مگر اُسے اُس رنگ کا اسیر نہیں کہا جاسکتا اور نہ ہی اُس کی بے رنگی پر کائنات کے مختلف الانواع رنگ اپنا کوئی رنگ جماسکتے ہیں، رنگوں میں ظہور کے باوجود اُس کی شانِ بے رنگی بدستور قائم ہے، جیسا کہ مختلف نظائر و امثال سے سمجھانے کی کوشش کی گئی ہے۔

یک چراغ است دریں خانہ کہ از پر تو آں

ہر کجا می گمری انجمنے ساختہ اندلہ

یہ اور بات کہ اکثر لوگ ہر شے کے رنگ اور اُس کے ظاہر میں کھو کر رہ جاتے ہیں اور اُس رنگ میں موجود شانِ بے رنگی کی طرف متوجہ نہیں ہوتے۔ بہر حال ذاتِ مطلق نے جہاں ظاہر پر مٹنے والوں کے لیے اسبابِ ظاہر مہیا فرمائے، وہاں اشیاء کے باطن و معنی کے دلدادگان کے لیے بھی سامانِ وارفتگی فراہم کئے، ایک عارف فرماتے ہیں۔

بہارِ عالمِ حُسنش دل و جاں تازہ می دارد

برنگ اصحابِ صورت را بہ بو اربابِ معنی را

۴: (ترجمہ) اس گھر یعنی کائنات میں ایک ہی چراغ روشن ہے جس کے عکس سے سب نے اپنی اپنی محفلیں بجائی ہوئی ہیں۔

شعر کا مطلب یہ ہے کہ اُس کے حُسن کی بہار کے مناظر جان و دل دونوں کو تازہ رکھتے ہیں، یہ تازگی صورت پر مٹنے والوں کے لیے رنگ کی صورت میں ہوتی ہے، اُن کی کمند نگاہ صرف بامِ رنگ تک ہی جاسکتی ہے اور وہ اس طرح اسیرِ دامِ رنگ ہو کر رہ جاتے ہیں مگر کوئی وہ کہ رنگ دیکھ کر جن کے رنگ نہیں اُڑتے اور وہ اُس کی تہہ میں کار فرما شانِ بے رنگی کے مشتاق ہوتے ہیں۔ یہ مرتبہ عاشقانِ ذات کا ہے۔ مذکورہ بالا شعر میں بتایا گیا ہے کہ پھول میں دو وصف ہیں، ایک رنگ اور دوسرا بو، رنگ نظر آتا ہے، جب کہ بو سونگھی اور محسوس کی جاتی ہے، نظر نہیں آتی۔ ظاہر میں رنگ پر مرتے ہیں اور بو جو پھول میں پنہاں ہوتی ہے وہ معنی کی حیثیت رکھتی ہے، کیونکہ معنی بھی لفظ میں پوشیدہ ہوتے ہیں، گویا پھول کا ظاہر اُس کا رنگ ہے اور باطن اُس کی بو۔ کچھ لوگ ظاہر و باطن دونوں پر جان چھڑکتے ہیں اور بہت کم صرف باطن پر جان دیا کرتے ہیں۔ ارشادِ باری تعالیٰ کُلَّ یَوْمٍ هُوَ فِی شَأْنٍ ۷ کے مطابق ہر آن ایک نیا جلوہ اور ایک نیا اندازِ ظہور کا فرما ہے بقولِ علامہ اقبالؒ۔

ہر لحظہ نیا طور، نئی برقی تجلی

اللہ کرے مرحلہ شوق نہ ہو طے

اسی سے حُجْدِ اَمثال کی اصطلاح وجود میں آئی، وہی اربابِ بصیرت یہ انداز ہائے ظہور دیکھ سکتے ہیں، جن کی چشمِ باطن، چشمِ ظاہر سے زیادہ روشن ہو۔ جگر

مرحوم نے ایسے ارباب کمال اور اہل نظر کی وسعتِ قلب و نگاہ کے لیے کہا تھا۔

ہر لحظہ شانِ حُسن بدلتی رہی جگر  
ہر آن اک جہانِ دگر دیکھتے رہے

ع.....ع

درخانہ اگر کس است یک حرف بس است

## ذاتِ باریِ ردائے تعینات میں مستور ہے

(6) نکل کر وہ پردے سے باہر جو آیا، تعین کی چادر میں خود کو چھپایا  
کچھ اس شان سے اپنا جلوہ دکھایا، سمجھ جس کی اب تک نہیں آرہی ہے  
مطلب یہ ہے کہ ذاتِ باری جو پہلے کُنْتُ کُنْزاً مَخْفِیاً کے پردے میں تھی  
جب اَعْرَف کے منشا کے تحت ظاہر ہوئی۔ اگرچہ اُس کا یہ اندازِ ظہور مخفیاً کی نسبت  
تو ظہور تھا، مگر تعینات کی چادر میں خود کو چھپالیا، گویا مُشْتاقانِ جمالِ عجیب  
صورتِ حال سے دوچار ہو گئے کہ ذاتِ ظہور فرما بھی ہے اور پھر پردہ تعین بھی  
اوڑھے ہوئے ہے۔

کس حُسن سے جلووں میں چھپائے ہیں وہ خود کو

پردہ ہے کہ سر تا بقدم چھوڑ دیا ہے

گویا جلوہ فرما ہونے کے باوجود بھی اپنے حُسن کے جلووں میں مستور ہے اس

کیفیت کو استاد داغ دہلوی نے یوں بیان کیا ہے۔

خوب پردہ ہے کہ چلمن سے لگے بیٹھے ہیں

صاف چھپتے بھی نہیں، سامنے آتے بھی نہیں

بہر حال جس انداز میں بھی ذات نے ظہور فرمایا، ظہور تو ہے، مگر اب سمجھ

میں نہ آنے والی بات یہ ہے کہ یہ کس شان کی جلوہ فرمائی ہے کہ تعین میں ہوتے

ہوئے خود تعین بھی اُس کے ظہور کے شعور و ادراک کے لیے دستِ بدعا ہے۔

تعین جس میں خود قائل بھی شامل ہے، یہ تو محسوس کر رہا ہے کہ مجھ میں کوئی ذات

ظہور فرما ہے، مگر اس کے بعد یہ کہ وہ جلوہ کیا تھا اور شانِ جلوہ گری کیا تھی، اس کا کچھ بھی پتا نہیں چلتا وَنَحْنُ أَقْرَبُ إِلَيْهِ مِنْ حَبْلِ الْوَرِيدِ کے واضح ارشاد کے باوصف ہر تعینِ محو حیرت جلوہ ہے۔ بقول علامہ سیماں مرحوم۔

سر خوش لذت دیدار نظر آتے ہیں  
آنے پشت بدیوار نظر آتے ہیں

موضوع کی مناسبت سے مجھے اپنا ایک پنجابی چور گہ یاد آ گیا، جسے نذرِ قارئین کر رہا ہوں۔

الف آج میرے شہر دل وچوں نواں راہی عجیب اک آ لگھیا  
نہیں سی جان پچھان پر کی دساں کیہ کیہ دس کے ناز و ادا لگھیا  
اودھی طرزِ خرام دی شان نہ پچھ، پیرِ دَب کے مثلِ صبا لگھیا  
پتا لگ نہیں سکیا نصیر ہُن تک بندہ لگھیا کہ آپ خدا لگھیا

## حقائق الاشیاء

(7)۔ یہ دُنیا یہ عُقْشٰی، یہ فردوسِ اعلیٰ یہ تحفِ التّٰزی اور یہ عرشِ معلیٰ

پچشمِ بصیرت ہر اک چیز کی تم حقیقت جو پوچھو تو سب کچھ وہی ہے

مطلب یہ کہ دُنیا و عُقْشٰی کے علاوہ تحفِ التّٰزی سے عرشِ معلیٰ تک سارے موجودات پہلے عدم کے اندھیروں میں تھے، مگر جب اُن پر ذات کا آفتابِ حقیقت چمکا، تو اشیاءِ معدومہ موجود نظر آنے لگ گئیں، گویا اس پوری کائنات میں حقائقِ الاشیاء صرف اور صرف اُس کی حقیقتِ کھّہ میں مُضمّن ہیں، بظاہر جو چیز کتنی ہی دُور ہو، مگر اللہ تعالیٰ کے لیے اس قُرب و بُعد کی کوئی حقیقت نہیں، اس لیے کہ ان اعتبارات کا تعلق تو مخلوق سے ہے نہ کہ خالق سے۔ جب ہر چیز کی حقیقت وہی ہے تو حقیقت کے لیے دُور و نزدیک کیا معنی رکھتے ہیں، چنانچہ ارشاد ہوا:

وَهُوَ مَعَكُمْ أَيْنَ مَا كُنْتُمْ ۗ تَمَّ جہاں بھی رہو وہ تمہارے ساتھ ہے۔

یا جلوہ ذات ہے شُعاعِ خورشید یا نقشِ صفات ہے شُعاعِ خورشید

ہر حال میں ہے شانِ معیتِ ثابت خورشید کے ساتھ ہے شُعاعِ خورشید

یا پھر۔

حُسنِ مُطلقِ مقیدِ طُور نہیں خورشید کا عالم میں کہاں نُور نہیں

مخلوق سے کچھ الگ نہیں ہے خالق معنی کا وجود لفظ سے دُور نہیں

وجود کا اطلاق تو صرف اُسی کی ایک ہستی پر ہو سکتا ہے۔ باقی جو کچھ ہے وہ

ہست نما نیست ہے۔ موجودات کی کثرت تو محض صفاتی ہے یا اعتباری۔  
 زمان و مکان کی نیرنگیاں اور بوقلمونی حیات مستعار کی انجمن آرائیاں یہ سب کچھ  
 اسی ایک رُوحِ گل کی جلوہ فرمائیاں ہیں۔ ورنہ بقولِ راقم الحروف۔

تمہارے دم سے ہے میرا وجود میری نمود  
 تمہارا جلوہ نہ ہوتا تو میں کہاں ہوتا

## تنزیلِ ذاتِ مُطلق

(8)۔ تنزیل کیا ذاتِ مُطلق نے جس دم تو ہر شکل میں ہو گئی ہے مجسم

یہ دلکش ادائیں، یہ رنگیں نظارے اسی کارگر کی یہ کاریگری ہے

شعر کا مطلب یہ ہے کہ ذاتِ مُطلق نے جب مخلوق کو اپنی دولتِ عرفان سے  
 مالا مال کرنے کے لیے تنزیل فرمایا، تو نتیجاً مختلف اشکال و صور میں متشکل ہو گئی۔  
 یہاں لفظِ مجسم کے لغوی معنی مراد نہیں اس لیے کہ ذاتِ باری تجسم سے پاک و منزہ  
 ہے۔ لہذا مجسم بہ معنی متشکل ہوگا جو درست ہے۔ گویا ظاہر تو ہر شکل میں ہو گئی  
 ہے۔ اس لیے متشکل بھی کہہ سکتے ہیں۔ ویسے لفظِ جسم کے حضرت خواجہ غلام فریدؒ  
 نے اپنے کلام میں اسی طرح استعمال کیا۔ فرماتے ہیں۔

مینڈا جسمِ وی تُوں، مینڈا رُوحِ وی تُوں

مینڈا قلبِ وی تُوں، جند جانِ وی تُوں

مگر اس سے اُن کی مراد وہی ہے جو مجسم کے لفظ سے ہے۔ یعنی متشکل کے معنوں  
 میں، ورنہ تو ذاتِ جسم میں مجسم نہیں ہو سکتی۔ مناظرِ فطرت اور نگارِ تعین کی یہ دلکش  
 ادائیں چال ڈھال لب و لہجہ اور ہر موجود کے سینے میں ایک دھڑکتا ہوا دل، یہ سب  
 کچھ اسی صناع اور کارگر کی کاریگری کا ظہور ہے۔ بقول شیخ سعدیؒ

برگِ درختان سبز در نظرِ ہوشیار ہرور تے دفترِ است معرفتِ کردگار

ہوشیار اور باخبر انسان کی نظر میں سبز درختوں کا ہر پتہ ذاتِ باری تعالیٰ کی معرفت

کی ایک کھلی کتاب ہے، یعنی جن لوگوں کے پاس بصارت سے زیادہ دولتِ بصیرت



ہوتی ہے، وہ چشمِ دل سے جمالِ قدرت کا مطالعہ کرتے ہیں، اور پتے پتے سے اُس کا پتا پالیتے ہیں۔ ایسے لوگ اس شعر کا مصداق ہوا کرتے ہیں۔

پتے پتے میں اُس کو دیکھ لیا ڈالی ڈالی پہ یوں نظر ڈالی  
(نوح ناروی مرحوم)

اور جو آنکھ کے بیٹا، مگر دل کے اندھے ہوتے ہیں وہ چہرہ مصطفیٰ ﷺ دیکھ لینے کے بعد بھی شکوک و شبہات کے اندھیروں میں پڑے رہتے ہیں۔ خدا کرے کہ کسی کی گھٹی میں بولہبیت نہ پڑے، بلکہ نگاہِ صدیقیت و فائزِ وقیت کی کچھ خیرات عطا ہو جائے (آمین) گویا بقول امجد حیدر آبادی۔

ہر سنگ ہے طورِ چشمِ بیٹا کے لیے زنگی بھی ہے حورِ چشمِ بیٹا کے لیے  
اعلیٰ کے لیے نور میں بھی ظلمت ہے ظلمت میں ہے نور، چشمِ بیٹا کے لیے  
اس رُباعی میں امجد حیدر آبادی مرحوم نے ایک عظیم حقیقت کو اجاگر کیا ہے۔  
مطلب یہ ہے کہ جس کے دل کی آنکھ روشن ہو، اُس کے لیے ہر سنگ، طور ہے اور  
جس کی نگاہِ بصیرت حقیقت و معنی سُنس سے آگاہ ہے، اُس کے لیے زنگی سیاہ فام بھی  
حور سے کم نہیں۔ آنکھ کے اندھوں کی پتلی سفید اور نورانی ہوتی ہے، مگر عجیب اتفاق  
ہے کہ پتلی کی وہی سفیدی اور اُس کی ضیا، آنکھ کے لیے بجائے نورانیت کے  
وجہ ظلمت ہوتی ہے اور جن کی آنکھ بیٹا ہو، اُن کی پتلی میں بظاہر تاریکی سی دکھائی دیتی  
ہے، چونکہ وہ بیٹا ہیں اس لیے قدرت نے اُس تاریکی کو منع نور بنا کر رکھ دیا اور  
اندھوں کی بظاہر سفید اور نورانی دکھائی دینے والی پتلی کو اندھیرے کی کال کوٹھڑی بنا

ڈالا، گویا نور کی حقیقت وہ نہیں، جو عرفِ عام میں مشہور ہے، بلکہ حقیقتِ نور کو صرف  
وہ ذات سمجھتی ہے، جو مبداءِ نور ہے یا وہ ذاتِ پاک ﷺ جانتی ہے جو سراپا نور ہے۔

## ذوقِ نمودِ ذاتِ بحت و وجہِ تخلیقِ کائنات ہے

(9) ہوئی ذاتِ جلووں کی مشتاق جس دم تو سحر ہویت میں آیا تلامُّم

بنی گرچہ خود ہی وجودِ دو عالم، حقیقت مگر پھر حقیقت رہی ہے

شعر کا مفہوم یہ ہے کہ جب ذاتِ بحت اپنے جلوؤں کی نمود و نمائش کی مشتاق ہوئی تو ہویتِ محضہ کے سمندر میں ایک تلامُّم رُونا ہوا۔ اس کا مطلب یہ ہے کہ ہویتِ محضہ ذاتِ بحت یا مطلق یا مقام ہو کے الفاظ ذات کے اُس مرتبہ کے لیے استعمال ہوتے ہیں جہاں اُس پر کسی اسمِ ذاتی و صفاتی کا اطلاق نہیں کیا جاسکتا جیسا کہ پہلے مذکور ہوا۔ الحاصل جب مقام ہویت اور ذاتِ بحت نے اپنی حقیقت پر برقرار رہتے ہوئے وجودِ مُنسلط میں تجلی فرمائی، جس سے ذاتِ بحت و راءِ الوری ہے اور تجلیات میں مشتاقِ جلوہ آرائی ہوئی تو ہویت کا سمندر کثرتِ جلوہ اور ہجومِ تجلیات کے باعث تلامُّم آباد بن گیا اور یہ تلامُّم اس لیے پناہ ہوا کہ ذات نے اپنے حقیقی مرتبہ سے تنزل فرما کر دوسرے اشکال و صُور میں اپنی تجلیات و انوار کو بکھیرنا تھا۔ ظاہر ہے کہ کسی دوسری شکل میں متشکل ہونے کے وقت ہیجان و تلامُّم ضرور پیدا ہوتا ہے جس طرح سمندر تلامُّم کی کیفیات سے دوچار رہتا ہے وہ صرف اس لیے کہ ایک تو اُس کا اپنا وجود ہی تلامُّم کا مقتضی ہے اور دوسرا یہ کہ جب وہ گردابِ حباب اور امواج کی صورت اختیار کر کے اپنی عینیت کو جس کی کوئی شکل

۱: وہ وجودِ جو تمام موجودات پر حاوی ہے آیت کریمہ أَلَا إِنَّهُ بِكُلِّ شَيْءٍ مُّخِيطٌ (سورۃ شمس) اللہ ہر چیز کو گھیرے ہوئے ہے) سے یہ مفہوم اشارتاً مستفاد ہوتا ہے۔ (القرآن 41 : 54)

نہیں چند صورتوں میں متشکل کرتا ہے، تو تلامُّم پناہ ہوجاتا ہے۔

گفتم از کثرت و وحدت سخنے گوئے بر مرز

گفت موج و کف و گرداب ہمانا دریا ست

چنانچہ پانی وسطِ سمندر سے لے کر ساحل تک موجوں کی صورت اختیار کر کے صف بہ صف ہو کر اہل ساحل کو اپنا ڈوسرا روپ دکھانے کے لیے چل پڑتا ہے۔

ہوا جو ہم نفسِ قطرہ ہو گئی دم بھر

حباب نے بھی خودی کا مزا اٹھا ہی لیا

(اکبر الہ آبادی)

ذاتِ بحت کی مثال پانی یا سمندر کی سمجھ لیجئے۔ امواج، حباب اور گرداب کو تجلیات اور جلوؤں کا نام دے دیجئے اور ساحل یا اہل ساحل کو چشمِ تماشا فرض کر لیجئے۔ بالکل اسی طرح ذاتِ بحت نے اپنی تجلیات کی نمائش کے لیے مخلوق کو پیدا کیا اور اُس کی تجلیات امواج، گرداب اور حباب کی طرح مختلف اشکال و صُور میں ظاہر ہوئیں۔ لفظ تلامُّم سے مجھے ایک صوفی بزرگ مولانا سحابی استر آبادی کی رُباعی یاد آئی فرماتے ہیں۔

عالم بخروش لا الہ الا ہو ست غافل بگماں کہ دشمن است این یادوست

دریا بوجود خویش موبے دارد نخس پندارد کہ این کشاکش با اوست

مطلب یہ کہ ساری کائنات لا الہ الا هو کے ذکر میں مشغول ہے۔ بمصداق

آیہ کریمہ وَأَنَّ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ

تَسْبِيحَهُمْ مَطْمُونًا نَدْوًا شِوفاست سے عاری شخص اس بدگمانی میں مبتلا ہوتا ہے کہ فلاں میرا دوست ہے اور فلاں میرا دشمن۔ حالانکہ دریا یا سمندر کا وجود ہی اس بات کا تقاضی ہے کہ وہ موج رہے یعنی سمندر اپنے وجود کے سبب موجزن ہے لیکن پیارہ تڑکا یہی سمجھتا ہے کہ امواج کی صورت میں سمندر کی یہ ساری کشمکش (کھینچا تانی) صرف اُسے ستانے اور پریشان کرنے کے لیے ہے۔ حالانکہ معاملہ یہ نہیں کیونکہ سمندر تو اپنے وجودی تقاضوں کے تحت سرگرم موجی ہوتا ہے اُسے تنگے کے اضطراب و سکون سے کیا غرض۔ شاعر کا مطلب یہ ہے کہ جو لوگ یہ محسوس کرتے ہیں کہ اس کائنات میں یہ سارا اہتمام اضطراب صرف اُن کی خاطر ہے تو اُن کی مثال اُس تنگے کی ہے جو سمندر سے یہ شکایت کرے کہ تیری اس فوج امواج کی یہ ساری تگ و دو صرف مجھے بے سکون اور خانہ بدوش رکھنے کے لیے ہے اور جو لوگ کائنات کے منشاء تخلیق کو سمجھتے ہیں وہ نہ کسی کے دشمن ہوتے ہیں اور نہ کسی کو اپنا دشمن سمجھتے ہیں اور اگر اُن سے کوئی دشمنی کرے یا آزار پہنچائے تو وہ اسے زیادہ سے زیادہ بازو وجود میں رونا ہونا جانے والا ایک اتفاقی نتیجہ ہجوم یا اختلاطی حادثہ سمجھ کر ہر چہ از دوست می رسد نیکوست کے پیش نظر درگزر کر دیا کرتے ہیں کیونکہ وہ تو اس شعر کا مصداق ہوتے ہیں۔

نہ کسی سے دشمنی ہے نہ کسی سے آشنائی

دو جہاں سے منہ کو موڑا تیری یاد کیا لگائی سید امجد

صوفی شاعر کی مندرجہ بالا رباعی کا خلاصہ یہ ہے کہ دوسری اشیاء کی طرح انسان کو بھی اس بازار وجود میں نمائش کی خاطر بھیجا گیا؛ جب سب کا مُرسِل ایک ہے اور ان ساری مصنوعات کا صانع ایک ہے تو صرف یہ سمجھ کر کہ ہم آخر ایک خالق کی مخلوق اور ایک صانع کی مصنوع ہیں، ہمیں ایک دوسرے سے رشتہ اخوت برقرار رکھنا چاہیے، محبت کرنی چاہیے اور اپنے اپنے گریبان میں جھانک کر دیکھنا چاہیے کہ صانع نے ہم میں کیا کیا خصوصیات پیدا فرمائی ہیں اور جس مصنوع کی خصوصیات و فضائل زیادہ ہوں اُس کی تعریف و توصیف کریں، تاکہ اگر مصنوع کو علم نہیں تو اُسے اپنی خصوصیات کی خبر ہو جائے اور پھر سب بیک آواز ہو کر اُس مالک و خالق حقیقی کی حمد و ثنا کریں؛ جس نے انہیں مختلف خصوصیات صلاحیتوں اور فضائل و کمالات سے نوازا کر دیگر مخلوق سے افضل و برتر ہونے کا اعزاز بخشا، گویا صوفیاء کے نزدیک کائنات میں محاصمت و بیگانگی کا وجود ہی نہیں، بلکہ ساری کائنات ایک ہی رشتہ اخوت و بیگانگی میں بندھی ہوئی ہے۔

در حیرتم چراست نھصومت بکفر و دیں

از یک چراغ کعبہ و بُت خانہ روشن است

یہ آخری بیان تصوف اور صوفیائے کرام کی تعلیمات و مشاہدات کا لب لباب ہے۔ کیا اُن کے اس مشاہدہ و تعلیم کو غلط کہا جا سکتا ہے؟ ہرگز نہیں۔ جو لوگ ان تشریحات و توضیحات کے بعد بھی تصوف کے منکر و مخالف رہیں یا اُس سلسلے میں شکوک و شبہات کا اظہار کریں تو یہ اُن کی محض ہٹ دھرمی ہوگی اور اُن کا علاج

بقولِ علامہ مرحوم یہ ہے ع ترا علاج نظر کے سوا کچھ اور نہیں

حضور رسالت مآب ﷺ کے ارشادِ گرامی کے پیش نظر کہ كُنْ فِي الدُّنْيَا  
كَأَنَّكَ غَرِيْبٌ ۱ (رواہ البخاری) (دُنیا میں مسافروں کی طرح زندگی بسر کر)  
صُوْفِيَاءَ كَرَامٍ تُوِاْ سِ چن روزہ جہانِ رنگ و بُو میں ایسے سبک سارا نہ اور نیاز مندانہ  
اندازِ حیات کے مُتَلَع ہیں کہ اس عالمِ خاکی سے گزرتے ہوئے نقشِ پا کا بوجھ بھی  
اس پر نہ چھوڑا جائے۔

چُٹاں ز دہر سُبکسار بایدت رفتن

کہ بارِ نقشِ قدم ہم بخاک نہ گزاری ۲ (بیدل)

اسی مضمون کو ایک اور جگہ میرزا بیدل نے نہایت ہی بلیغ و لطیف پیرائے میں بیان  
فرمایا ہے کہ ہمارے مرنے کے بعد ہمارا نشان کیسے باقی رہ سکتا ہے اس لیے کہ  
موج کا نقشِ پا تو موج کے ساتھ ہی فنا ہو جاتا ہے پیچھے نہیں رہتا۔

بعد مُردن از غبارم کیست تا یابد نشاں

نقشِ پائے موج ہم با موج می باشد رواں ۳

غالب عمر بھر بیدل کے لوحِ مزار کے متلاشی رہے مگر صحیح طور پر اُن کے مزار کا  
تعیّن نہ ہو سکا، آخر تھک ہار کر غالب یہ کہنے کے لیے مجبور ہو گئے۔

گر ملے حضرت بیدل کا خطِ لوحِ مزار اسد آئینہ پروازِ معانی مانگے

۱: دیکھئے: مشکوٰۃ شریف جلد دوم، باب استحباب المائ والعر لقطاع ص 450

۲: (ترجمہ) اے مخاطب! تجھے دُنیا سے اس طرح ہٹا دینا چاہئے کہ تُو مٹی پر اپنے نقشِ قدم کا بوجھ بھی  
باقی نہ چھوڑے

۳: (ترجمہ) وہ کون ہے جو میرے مرنے کے بعد میری قبر کا نشان پاسکے، یعنی نہیں پاسکتا۔ اس لیے کہ موج کا نقشِ پا  
موج کے ساتھ ہی روانہ ہو جاتا ہے۔

ہو مانتا ہے۔ غائب لی لمن روع بیدل نے مصتفٰ جناب ڈاکٹر عبدالغنی صاحب  
اور بیدل نے دیکھا یہ ت نکاروں کی نظر سے میرزا بیدل کا مذکورہ بالا شعر نہ گزرا  
ہو، اس میں انہوں نے اُن سے چار سو برس قبل اپنی قبر کی نیا یافت کا تذکرہ  
پیشین کوئی لے ملور پر فرما دیا تھا۔

بہر حال ہم یہ کہنا چاہتے ہیں کہ امواج، خباب، کف (جھاگ) اور  
گرداب کا اگرچہ سمندر ہی سے تعلق ہے، مگر انہیں سمندر کا نام نہیں دیا جاسکتا اور  
اگر یہ چاروں سمندر سے کہیں کہ۔

یہ واقعہ ہے کہ جو کچھ بھی ہے تُو ہی تُو ہے

یہ اور بات، کہ جو کچھ ہے تُو وہی ہم ہیں

(بابا ذہن شاہ تاجی)

یہ اس اعتبار سے تو درست ہوگا کہ وہ چاروں بھی پانی ہی تو ہیں اور سمندر بھی پانی  
ہی ہے مگر ان میں اور سمندر میں ایک بُنیادی فرق یہ ہے کہ ان کی ہستی وجودِ بحر کی  
مرہونِ کرم ہے یعنی ان کا وجود سمندر کے وجود سے قائم ہے، جس طرح علامہ  
اقبال نے فرمایا ہے ع

موج ہے دریا میں اور بیرونِ دریا کچھ نہیں

۱: بعض لوگ حباب کی جاء کو پیش سے پڑھتے ہیں، جو غلط ہے۔ اس لیے کہ لفظ حباب عربی کے حَب کے  
لفظ آب کا مرتب ہے عربی میں حَب کے معنی دانہ کے ہیں، جوں کہ بٹیکے کی چھت کڈا ایہ بڑے دانہ کی ہوتی ہے اس  
لیے تشبیہاً اسے حباب یعنی حَبِ آب (پانی کا دانہ) کہتے ہیں۔ اس لیے حبابِ شمعِ جاء پڑھنا چاہیے۔ اسی طرح  
گرداب (جنور) اصل میں آبِ گردنہ (پھرنے والا پانی) تھا۔ اضافتِ مقلوبی کی صورت میں مستعمل ہو کر آبِ گردنہ  
کی بجائے گرداب بولا جانے لگا، اضافتِ مقلوبی کی صورت میں کئی اور الفاظ لکھے جاتے ہیں۔ مثلاً شبنم، جو اصل میں  
نمِ شب (رات کی طراوت) تھا، مگر اضافتِ مقلوبی سے نمِ شب کی بجائے شبنم بنا دیا گیا۔ (مصتفٰ)

لہذا اگر اب 'خَبَاب' اور امواج کو سمندر کا نام نہیں دیا جاسکتا، البتہ یہ کہا جاسکتا ہے کہ یہ چاروں سمندر میں پیدا ہونے والی ایسی اشکال ہیں جنہیں سمندر ہی سے تعاون حاصل ہے اگر سمندر کی حقیقت نہ ہوتی تو ان کا وجود بھی نہ ہوتا لہذا اس اعتبار سے کہ یہ سب سمندر ہی سے اٹھنے والی چیزیں ہیں، سمندر کا عین بھی ہیں اور اس لحاظ سے سمندر کا غیر بھی کہ سمندر سے اٹھنے کے باوجود ان پر سمندر کی معنویت کا اطلاق درست نہیں، کیونکہ ان سب کے اپنے الگ الگ نام اور اشکال ہیں جب کہ سمندر کی کوئی مخصوص شکل نہیں۔ اکثر عارفین نے اس نازک مسئلہ کو سمجھانے کے لیے سمندر اُس کی وسعت و بیکرائی اور موج، امواج کے مد و جزر اور اُن کی مختلف اشکال کی مثالوں کا سہارا لیا ہے چنانچہ لسان العصر سید اکبر الہ آبادی علیہ الرحمہ نے یہ بات بڑے لطیف پیرائے میں بیان فرمائی ہے خاص طور پر مصرع ثانی میں ذومعنیین ترکیب لائے ہیں۔ فرماتے ہیں۔

خس کی یہ معذرت ہے موجوں کے ساتھ ہم ہیں  
موجیں یہ کہہ رہی ہیں قدرت کے ہاتھ ہم ہیں

اسی طرح تعینات مظہر ذات ہونے کے باوجود نہ ذات کہلا سکتے ہیں اور نہ ہو سکتے ہیں اگرچہ تعینات کی تمام تر دلفریبیاں اور ہوش ربانیاں اسی حُسنِ مطلق کی مرہونِ منت ہیں اور ساری کائنات کی نظریں درحقیقت اسی کے رُخ کے جمالِ جہاں آرا کے مشاہدہ میں لگی ہوئی ہیں۔ بقولِ حضرت بیدل۔

بسکہ عالم بہارِ جلوہ اوست بہ رُخ اوست ہر کجا بست نگاہ

ترجمہ: تمام کائنات اُس کے جلووں کی بہار ہے اس اعتبار سے جس کی نگاہ جہاں پڑ رہی ہے۔ درحقیقت نگاہ حقیقت کے رُخ پر ہے۔ اس لیے کہ دراصل کائنات کا قبلہ نگاہ وہی ہے۔

جیسا کہ ہم نے مختلف نظائر و امثال سے یہ امر ثابت کرنے کی کوشش کی ہے کہ انسان اس وسیع و عریض کائنات میں دیگر مظاہر قدرت کی طرح ایک ایسا مظہر ہے جس کی مظہریت دیگر تمام مظاہر کی مظہریت کی نسبت مہتم بالشان اور اکمل و ارفع ہے اگر بالفرض انسان مظاہر میں سے کسی مظہر کی طرف متوجہ اور راغب ہوتا ہے تو عجیب بات ہے کہ وہ مظہر جس کی طرف انسان راغب ہوتا ہے وہ انسان کی جانب متوجہ ہونے کے بجائے اُس ذات کی طرف راغب اور متوجہ نظر آتا ہے جس نے اُسے اپنا مظہر بنانے کے اعزاز سے نوازا، گویا بیدل کے نزدیک تمام مظاہر کا قبلہ نگاہ اور مرکز التفات اپنے جیسے دوسرے مظاہر و تعینات نہیں بلکہ وہ ذات ہے جس کے حُسن کی درپردہ نیرنگیوں اور انجمن آرائیوں نے کائنات کی اس حسین و جمیل محفل میں سچے ہوئے تمام مظاہر کو ایک دوسرے کے لیے جاذبِ نظر اور باعثِ کشش بنا رکھا ہے۔ چنانچہ بیدل فرماتے ہیں۔

جہاں نظر بر رُخت دوختہ است تو اے گل بسوئے کہ رُو کردہ ای  
شعر کا مطلب یہ ہے کہ اے پھول! ایک دُنیا نے اپنی نظریں تیرے چہرہ زیا پر جما رکھی ہیں۔ ہر وقت تیرا چہرہ آسمان کی طرف متوجہ دیکھ کر ایسا لگتا ہے کہ مظاہر نے تجھے اپنا مرکز التفات بنایا ہوا ہے، مگر تیرا قبلہ نگاہ کسی کا نا دیدہ حُسن ہے۔ دراصل

بیدلؒ اس مثال سے یہ حقیقت واضح کرنا چاہتے ہیں کہ رائی (دیکھنے والا) اور مرئی (دیکھا ہوا) دونوں مظہر ذات ہیں۔ یعنی پھول بھی مظہر ہے اور اُسے دیکھنے والا بھی یہ اور بات کہ انسان اپنے جیسے ایک مظہر یعنی پھول کا مشتاق بناؤا ہے، اگر وہ غور سے دیکھے تو پھول (جسے وہ دیکھ رہا ہے) کا آنکھ سا پیکر آسمان کی لامحدود وسعتوں اور پہنائیوں کی طرف ہمہ تن نگاہ بن کر مسلسل دیکھے چلا جا رہا ہے اور کسی حسنِ نادیدہ اور حقیقتِ منتظر کے دیدار کی خاطر سراپا آنکھ بناؤا نظر آتا ہے۔ گویا بیدلؒ کے نزدیک مظاہر و تعینات کا قبلہ نگاہ بھی ذاتِ باری ہے۔ اُستادِ سخن حضرت سعدی شیرازیؒ کی ایک مشہور غزل کا درج ذیل شعر بھی اسی حقیقت کی غمازی کرتا ہے۔

اے تماشا گاہِ عالمِ رُوئے تو تُو کجا بہر تماشا می روی  
(ترجمہ) اے وہ کہ تیرا چہرہ زمانے کے لیے زیارت گاہ ہے، تُو کسے دیکھنے کہاں  
جا رہا ہے؟

خلاصہ کلام یہ کہ تعینات میں اُسی کا ظہور ہے۔ چونکہ حکمِ عبادت و پرستش ذاتِ باری کے ساتھ مخصوص ہے، اس لیے تعینات میں سے کوئی تعین ذاتِ مطلق کی طرح مستحقِ عبادت و پرستش نہیں ہو سکتا، تعینات میں اصنام، اوتار اور تمام مخلوق آتی ہے اور تعینات اس لیے بھی قابلِ پرستش و عبادت نہیں کہ جو شخص ان کی پرستش کر رہا ہے وہ خود بھی تو ذاتِ مطلق کا ایک تعین ہے۔ اور تعین اپنے جیسے ایک تعین کی پرستش کا مجاز کیسے ہو سکتا ہے اور پھر کُلِّ یَوْمٍ هُوَ فِی شَأْنٍ کے تحت کسی تجلّی

میں نکرار نہیں ہو سکتی، گویا ازل سے ابد تک کے ظہور میں جو تجلّی ایک بار رُو نما ہوئی وہ دوبارہ نہیں آئی، بلکہ ہر آن نئے سے نیا جلوہ اور تجلّی کا سلسلہ ظہور جاری ہے جو ابد تک قائم رہے گا۔ اسی لیے کہا گیا۔

جلوہ یارِ نامکتر ہے ہر تجلّی برنگِ دیگر ہے  
مزید سمجھانے کے لیے اس کی مثال یہ ہے کہ فرض کیجئے اگر سمندر سے کاروانِ امواج ساحل کی طرف چلتا ہے، ہر موج کے پیچھے دوسری موج شانہ بشانہ موجود دکھائی دیتی ہے، مگر جب وہ ساحل پر پہنچتی ہے، تو موج کی جو شکل ساحل پر پہنچ کر مٹ جاتی ہے، وہ دوسرے لمحے محو شدہ موج جیسی تو کہا سکتی ہے، مگر بعینہ وہ نہیں ہو سکتی، گویا ساحل پر امواج کی کروڑوں شکلیں مٹی ہیں اور ہر باری موج اُبھر کر پھر سامنے آجاتی ہے۔

ہستی ہی تیری کیا ہے کہ ہو اُن کا ہمسفر  
موجوں کا اے حباب نہ دے تُو اُبھر کے ساتھ  
(اکبر الہ آبادیؒ)

یہ بات صرف بات سمجھانے کی حد تک مفید ہے ورنہ ہمیں یہ بھی معلوم ہے کہ موج کی شکل جب ساحل کے نقطہ آخر پر پہنچ کر اپنی شکل و صورت سے ہاتھ دھو بیٹھتی ہے تو رَجَعَتْ اِلَى الْاَصْلِ کے طور پر وہی پانی جو کچھ دیر پہلے موج کی صورت میں تھا لوٹ کر سمندر کی طرف چلا جاتا ہے اور پھر موج کی صورت اختیار کر کے ساحل کی طرف احرامِ سفر باندھ لیتا ہے اور یہ لامتناہی سلسلہ اسی طرح جاری و ساری رہتا

ہے۔

سائل سے پانی کا سمندر کی طرف لوٹ جانا اِنَّا لِلّٰهِ وَاِنَّا اِلَيْهِ رَاجِعُونَ ؕ کی چلتی پھرتی تفسیر نہیں تو اور کیا ہے۔ یہ مثال اس لیے دی گئی تاکہ بات سمجھنے میں آسانی ہو ورنہ تجلیاتِ ذات کی شان اور اُن کا مقام کہاں اور بے چاری امواج کی حیثیت کہاں جو اُز قبیل تعینات ہیں۔

بعض لوگ یہ اعتراض بھی کرتے ہوئے سُنئے گئے کہ صوفیا اپنے اشعار میں دریا و حباب اور دیگر مادی اشیاء کی تشبیہات و نظائر پیش کر کے باری تعالیٰ کی ذات و صفات کے مسائل حل کرنے کی کوشش کرتے ہیں اور عوام انہی مثالوں میں اُلجھ کر تھوڑے اور وحدت الوجود یا وحدۃ الشہود کے قائل ہو جاتے ہیں یہ اعتراض جائی 'رومی' 'عراقی' 'بیدل' اور دیگر صوفیاء پر بطور خاص کیا جاتا ہے جن کے کلام میں ایسی مثالیں پائی جاتی ہیں۔ ایسے معترضین کو بمصداق ع

شکوہ بے جا بھی کرے کوئی، تو لازم ہے شعور

کچھ شرم کرنی چاہیے۔ اس لیے کہ مثال بات اور صورت مسئلہ کو واضح کرنے کے لیے دی جاتی ہے جو ذہن کسی نازک مسئلے کو جس انداز سے سمجھ سکتا ہے اُسے اُس کی سطح کے پیش نظر مثالوں ہی کا سہارا لینا پڑتا ہے اگر یہ کوئی عیب اور گناہ ہوتا تو قرآن مجید میں وارد اس آیت کی کیا توجیہ ہوگی۔ اِنَّ اللّٰهَ لَا يَسْتَحْيٰ اَنْ يَّضْرِبَ مَثَلًا مَّا بَعُوْضَةٌ فَمَا فَوْقَهَا ۗ (ترجمہ) بے شک اللہ جیسا نہیں فرماتا

۱: القرآن 2 : 156

۲: القرآن 2 : 26

اس سے کہ ذکر کرے کوئی مثال، چھڑ کی ہو یا اس سے بھی حقیر چیز کی۔ آیت کا مقصد یہ ہے کہ کسی حقیقت کو واضح کرنے کے لیے اگر مکھی، مکڑی، چھڑ یا اس سے بھی حقیر ترین چیز سے مثال دینا ضروری ہو تو اللہ تعالیٰ کسی کے اعتراض کے ڈر سے ایسی مثال کو ترک نہیں فرماتا۔ مطلب یہ ہو کہ کفار ایسی مثالوں کے سلسلے میں خدا پر اعتراض کیا کرتے تھے کہ یہ کیسا خدا ہے جو مکھی اور چھڑ وغیرہ کی مثالیں دیتا ہے۔ اُن کے ایسے ہی بیہودہ اعتراضات کے جواب میں یہ آیت نازل ہوئی، جس میں ارشاد ہوا کہ اللہ کے لیے یہ امر ہرگز باعثِ شرم نہیں کہ وہ بات سمجھانے کے لیے کسی کم سے کم چیز کی مثال دے دے، گویا مثال دے کر بات سمجھانا سنت اللہ ہے جسے صوفیاء نے پوری طرح اپنایا۔ اب اگر کوئی شخص اللہ تعالیٰ کی اس سنت پر عمل کرنے سے روکتا ہے تو اس سے اندازہ لگایا جاسکتا ہے کہ اُس کی نگاہ میں اللہ تعالیٰ کی سنت اور اُس کی ذات کا کتنا احترام ہے۔ آیت سے مزید یہ بھی مستفاد ہوا کہ مثالوں سے چڑنا کفارِ مکہ کا شعار تھا اگر آج کے مسلمان اللہ تعالیٰ کی سنت کو چھوڑ کر کفارِ مکہ کے اندازِ فکر کو اپناتے ہوئے بزرگانِ دین کے کلام میں پیش کی جانے والی مثالوں پر ناک بھوں چڑھانے لگ جائیں تو کیا یہ مقام تائف نہیں؟ آیت میں اس کے بعد یہ فرما کر مزید وضاحت مسلک کی گئی۔ فَاَمَّا الَّذِيْنَ اٰمَنُوْا فَيَعْلَمُوْنَ اِنَّهٗ الْحَقُّ مِنْ رَبِّهِمْ ۗ وَاَمَّا الَّذِيْنَ كَفَرُوْا فَيَقُوْلُوْنَ مَا ذَا اَرَادَ اللّٰهُ بِهٰذَا مَثَلًا ۗ يُضِلُّ بِهٖ كَثِيْرًا وَّيَهْدِيْ بِهٖ كَثِيْرًا ط وَاَمَّا يَضِلُّ بِهٖ اِلَّا الْفٰسِقِيْنَ ؕ ۱

القرآن 2 : 26

(ترجمہ) تو جو ایمان لائے وہ خوب جانتے ہیں کہ یہ مثال حق ہے اُن کے رب کی طرف سے (اُتری ہے) اور جنہوں نے کفر کیا وہ کہتے ہیں کیا قصد کیا اللہ نے اس مثال کے ذکر سے؟ گمراہ کرتا ہے اس سے بہتیروں کو اور ہدایت دیتا ہے اس سے بہتوں کو اور نہیں گمراہ کرتا اس سے مگر نافرمانوں کو (انتہی) مذکورہ آیت میں اس بات کو واضح کیا گیا کہ جو لوگ صاحبِ ایمان ہونے کے ساتھ سلیم العقل بھی ہوتے ہیں وہ خداوندِ عالم کی مثالوں کو (خواہ وہ چھڑ یا اس سے بھی کسی کم تر چیز کی ہوں) حق سمجھتے ہیں اور جو لوگ دولتِ ایمان سے محروم ہونے کے علاوہ کم عقل اور کج اندیش بھی ہوتے ہیں وہ یہ مثالیں پڑھ سُن کر اظہارِ تعجب کرتے ہوئے کہتے ہیں کہ اتنا بڑا خدا اور اتنی بڑی اُس کی شان اور اس قدر چھوٹی مثالیں۔

الْعِيَاذُ بِاللَّهِ وَهُوَ بِالْفَاظِ دِكْرُ خَدَاتَعَالَى سَمْتَهْرَا كَرْتَهْ هِيْنَ اِسْ كَلْعَدَا ذَلِيَهْ فِصْلَه  
بھی فرما دیا کہ اُس کی پیش کردہ مثالوں سے جہاں اہلِ ایمان ہدایت پا جاتے ہیں۔ وہاں منکرین وہی مثالیں سُن کر گمراہ ہو جاتے ہیں۔ گویا وہی مثالیں ایک طبقہ کے لیے سامانِ ہدایت فراہم کر رہی ہیں جبکہ دوسرے طبقہ کے لیے سامانِ گمراہی مہیا کر رہی ہیں جب خدا کی پیش کردہ مثالوں کا یہ عالم ہے کہ ہر شخص اپنی استعداد اور سمجھ کے مطابق اُن سے بہرہ ور ہو سکتا ہے تو صوفیاء کی پیش کردہ امثلہ و حکایات باعثِ ہدایت و گمراہی کیوں نہیں بن سکتیں؟ یہی وجہ ہے کہ صوفیاء نے اسرار و حقائق کو مثالیں دے کر بیان کیا تاکہ سمجھنے میں آسانی ہو۔ کم علم اور جاہل صوفی جنہیں تصوف کی ابجد تک نہیں آتی، گمراہی کی سرحدوں تک جا پہنچتے

ہیں اور معترضین بجائے اس کے کہ ایسے جہلا اور کم علم صوفیوں کو موردِ طعن بنا سکیں حقیقی اور عظیم المرتبہ صوفیاء کو بُرا بھلا کہنا شروع کر دیتے ہیں حالانکہ اُن کے کلام کا وہ مطلب ہرگز نہیں ہوتا جو جہال اپنی استعداد کے مطابق سمجھ کر بیان کر دیتے ہیں۔ لہذا اگر کسی عارف کے کلام کی تشریح درکار ہو تو اولاً تو کسی خود آگاہ اور صاحبِ حال ہی سے اس کے متعلق دریافت کیا جانا چاہیے اور اگر بد نصیبی سے ایسی شخصیت میسر نہ آئے تو کم از کم ایسے علماءِ راہخیز سے رجوع کیا جائے جو علومِ شریعت و طریقت دونوں کے جامع ہوں۔ آجکل بعض جاہل صوفیاء میں یہ رسم عام ہو گئی ہے کہ نازک سے نازک مسئلہ تصوف پر گل افشائیاں فرمانے لگ جاتے ہیں جو محض سُنی سنائی باتیں ہوتی ہیں اور حاضرین و سامعین پر صرف اپنی بزرگی و علم کا زعب جمانے اور لوگوں کو اپنا حلقہ بگوش بنانے کے لیے بزرگانِ دین اور اولیائے سلف کے کلام کی بے سرو پا تفسیریں اور تاویلیں کرنے بیٹھ جاتے ہیں ایسے لوگوں کی مجلس سے احتراز و اجتناب لازم ہے، کم از کم کوئی ایسی بات تو ہونی چاہیے جسے عقل تسلیم کر لے اور سمجھ میں آسکے۔ بہر حال یہ اسرار و حقائق بھی وہی سمجھ سکتے ہیں جن کے اندر یا تو ان کے لیے طبعی میلان موجود ہو یا وہ دُنیا ئے تصوف کے علمی راستوں سے بخوبی آشنا ہوں، محض کسی دوسری زبان یا دیگر علوم پر عبور رکھنے والوں کے لیے یہ ضروری نہیں کہ وہ ان اسرار و حقائق کی تہہ تک رسائی حاصل کرنے میں کامیاب ہو جائیں، اگر تصوف کے اسرار و رموز کو سمجھنا ہو تو سب سے پہلے تو وہ زبان ضرور سیکھنا ہوگی جس میں ان اسرار و حقائق سے نہ صرف بحث



کی گئی ہے، بلکہ اُن کے لیے موضوع اصطلاحات بھی موجود ہیں۔ چونکہ تصوف عربی زبان کا لفظ ہے اس لیے اسے سمجھنے کے لیے عربی زبان پر عبور ضروری ہے۔ عربی زبان کا سب سے بڑا شاہکار قرآن مجید اور اس کے بعد احادیث نبویہ ہیں لہذا ان پر عبور امر لازم ہے، اس لیے کہ تصوف میں جو کچھ بیان ہو، اوصوفیاء سلف نے اُن اسرار و حقائق کا استخراج یا تو قرآن مجید کی کسی آیت سے کیا، یا پھر رسالت مآب ﷺ کی کسی حدیث مبارک سے۔ اگر ہمارے اس دعویٰ کا ثبوت دیکھنا ہو تو ائمہ تصوف، جن میں رئیس المکاشفین محی الدین ابن عربی سرفہرست ہیں، کی تصانیف کا مطالعہ ضروری ہے، جن کی معرکہ الآراء تصنیف فتوحات مکیہ قابل ذکر ہے۔ ابن عربی کے علمی تبحر کا اندازہ اس بات سے لگایا جاسکتا ہے کہ شیخ ابن تیمیہ جیسا علامہ دہر شیخ کے بعض بیان کردہ اسرار کو نہ پاسکا، جس کے نتیجے میں شیخ پر فتویٰ داغ دیا۔ شیخ الاسلام علامہ ابن تیمیہ کی حضرت محی الدین ابن عربی کے اسرار تک نارسائی کا تذکرہ حضرت اعلیٰ گولڑوی قدس سرہ نے اپنی تصانیف میں کیا ہے، یہ ضروری نہیں کہ کوئی انسان خواہ کتنا ہی عظیم کیوں نہ بن جائے، اُسے کائنات کے تمام اسرار تک رسائی بھی حاصل ہو۔ ہر شخص کا اپنا اپنا تجربہ اور مشاہدہ ہے اور پھر جیسا کہ مذکور ہوا وَفَوْقَ كُلِّ ذِي عِلْمٍ عَلِيمٌ (اور ہر علم والے سے اوپر ایک علم والا ہے) کی آیت مبارکہ کے مطابق اگر یہ ہو سکتا ہے کہ شیخ ابن تیمیہ کا علم و مشاہدہ حضرت ابن عربی سے بلند ہو تو کیا اسی طرح یہ ممکن نہیں کہ ابن عربی کا مرتبہ مشاہدہ و مکاشفہ اور مقام علم و فضل شیخ ابن تیمیہ سے کہیں

بلند و بالا ہو۔ اس تفصیل میں جانے کا مقصد یہ تھا کہ معترضین تصوف اگرچہ صوفیاء کے متعلق یہ کہہ سکتے ہیں کہ وہ سب غلطی پر تھے اور انہوں نے جو اسرار بیان کئے وہ محض مفروضات اور بے بنیاد باتیں ہیں، تو کیا اس کا امکان نہیں کہ مخالفین صوفیائے کرام اور معترضین تصوف جو گل افشائیاں فرما رہے ہیں، وہ بھی غلط بے بنیاد اور سراسر سببی برکذب ہوں، گویا اگر دنیائے معانی کی سیر کرنے والے اولیاء کے لیے خرافات کے الفاظ بولے اور لکھے جاسکتے ہیں، تو کیا ہم لوگوں کو اتنا ہی گیا گورا سمجھ لیا گیا ہے کہ ہم صوفیاء اور تصوف کے منکرین کی ضیافت طبع کے لیے اکبر الہ آبادی مرحوم کا ایک اُردو مصرع بھی نہیں کہہ سکتے ع

کہنے کی ایک حد ہے بکنے کی حد نہیں ہے

یا پھر ٹھیٹھ پنجابی میں یہ کہ ع

بگئی جاؤ اسان سُنیَا ای نہیں

## حیاتِ نبوی کی نوعیت

قرآن مجید میں شہدائے بارے میں ارشاد ہوا: وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ ۗ  
(ترجمہ) اور نہ کہا کرو انہیں جو قتل کئے جاتے ہیں اللہ کی راہ میں کہ وہ مردہ ہیں بلکہ وہ زندہ ہیں، مگر تم (اس زندگی کو) سمجھ نہیں سکتے۔

قرآن مجید میں جہاں بھی شہید کا لفظ آیا، وہ گواہ یا دیکھنے والا کے معنی میں آیا بمعنی شاہد۔ عرف عام میں جو مسلمان راہِ خدا میں جہاد کرتے ہوئے مارا جائے اُسے شہید کہا جاتا ہے، اس معنی میں شہید کہیں نہیں آیا، بلکہ ہر جگہ قتل کا لفظ استعمال کیا گیا، البتہ صرف ایک آیت میں شُهِدَ آءٌ کا لفظ بہ صورت جمع استعمال ہوا، جو شہید (مقتول فی سبیل اللہ) کے معنوں میں ہے۔ دوسری آیت میں اِنْ مَقْتُولِينَ فِي سَبِيلِ اللَّهِ كَيْفَ يُعْرَفُونَ؟ وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ ۝۳ (ترجمہ) اور ہرگز یہ خیال نہ کرو کہ جو قتل کئے گئے ہیں اللہ کی راہ میں وہ مردہ ہیں، بلکہ وہ زندہ ہیں اپنے رب کے پاس (اور) رزق دیئے جاتے ہیں۔

مذکورہ بالا آیات سے یہ امر ثابت ہوا کہ جو لوگ اللہ تعالیٰ کی راہ میں جہاد کرتے ہوئے مارے جائیں، انہیں مردہ مت کہو بلکہ وہ زندہ ہیں، مگر تمہیں ان کے

۱: القرآن 2 : 154

۲: القرآن 4 : 69

۳: القرآن 3 : 169

[www.faziz-e-nisbat.weebly.com](http://www.faziz-e-nisbat.weebly.com)

## باب دوم

اندازِ حیات کا شعور نہیں اور جس چیز کا تمہیں شعور نہیں یہ ضروری نہیں کہ اُس چیز کا وجود ہی نہ ہو۔ گویا تمہارا شعور اشیاء و احوال کے وجود کا معیار نہیں بلکہ بعض ایسے احوال و کوائف ہیں کہ انسانی شعور کی اُن تک رسائی امرِ محال ہے۔ اس کے علاوہ دوسری آیت سے یہ بات ثابت ہوئی کہ جو اللہ تعالیٰ کی راہ میں جہاد کرتے ہوئے قتل کر دیئے جائیں اُن کی موت کا گمان تک بھی نہ کرو کہنا تو الگ بات ہے۔ لَا تَحْسَبَنَّ کے معنی ہیں گمان تک نہ کرو کہ وہ مُردہ ہیں بلکہ وہ اپنے رب کے پاس رزق دیئے جاتے ہیں۔ اب تم یہ دریافت کرنا چاہو کہ وہ تو قبر میں پڑے ہوئے ہیں اور اُن پر موت کے جملہ ظاہری آثار و احوال طاری ہو چکے ہیں ایسی حالت میں اُنہیں کس قسم کا رزق دیا جاتا ہے جسے وہ کھاتے ہیں۔ یہ منطق خدا کے ہاں نہیں چل سکتی۔ جو اُس نے فرمادیا اُسے خوشدلی سے مانو اور اگر نہیں مانتے تو کافر و زندیق بن جاؤ کسی کے انکار سے خدا کی ذات و صفات میں سرمو فرق نہیں پڑ سکتا۔

یہاں ایک اور آیتِ مبارکہ بہ طورِ دلیل دعویٰ پیش کی جاتی ہے۔ ارشاد  
 هُوَ الَّذِي يُطْعِمُ اللَّهُ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ  
 النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ  
 رَفِيقًا ۗ (ترجمہ) اور جو اطاعت کرتے ہیں اللہ کی اور (اُس کے) رسول کی تو  
 وہ اُن لوگوں کے ساتھ ہوں گے جن پر اللہ تعالیٰ نے انعام فرمایا یعنی انبیاء  
 صدیقین، شہد اور صالحین اور کیا ہی اچھے ہیں یہ ساتھی۔

اب ذرا خالی الذہن ہو کر ان آیات کی روشنی میں ہمارے موقف کو سمجھنے کی کوشش  
 کیجئے۔ اللہ تعالیٰ نے مذکورہ بالا آیت میں سب سے پہلے انبیاء اُس کے بعد  
 صدیقین پھر شہد اور آخر میں صالحین کا ذکر فرمایا۔ اس ترتیبِ اسماء کو ذہن میں  
 رکھئے جو حسبِ درجات آیت میں مذکور ہوئی۔

## حیاتِ شہدائی کی حکمت

اس ترتیب کے اعتبار سے شہد اکا نمبر تیسرا ہے۔ یہاں شہد اب معنی گواہ نہیں بلکہ اسی معنی میں ہیں جسے عرف عام میں (شہید) یعنی مقتول فی سبیل اللہ کہتے ہیں۔ اس آیت کی رُو سے مقامِ اولیت انبیاء پھر صدیقین، پھر شہد اور پھر صالحین کو ملا گویا صالحین سے شہد افضل ہوئے شہد سے صدیقین اور صدیقین سے انبیاء افضل ٹھہرے ابھی کچھ پہلے ہم قرآن مجید کی روشنی میں شہد اکا مقام بتا چکے ہیں کہ انہیں رزق دیا جاتا ہے وغیرہ وغیرہ۔ اگر کوئی شخص محمد عربی ﷺ پر ایمان لائے بغیر کسی محاذ پر جا کر جنگ کرے اور مارا جائے تو کیا قرآن مجید یا شریعتِ مطہرہ کی رُو سے اُسے شہید کہا جائے گا؟ ہرگز نہیں۔ مرتبہ شہادت پر وہی فائز ہوگا جو آخری پیغمبر محمد عربی ﷺ کی نبوت اور پھر ختم نبوت کو سب سے پہلے تسلیم کرے اور رسالت مآب ﷺ کی غلامی و اتباع کا طوق اپنی گردن میں ڈالے پھر کسی محاذ پر جا کر کفار سے لڑے اور مارا جائے تو قرآن حکیم کی رُو سے وہ شہید کہلائے گا۔ اب ذرا غور کیجئے کہ جس ذاتِ گرامی پر ایمان لانے کے بعد فی سبیل اللہ لڑ کر مر جانے کی صورت میں مرتبہ شہادت دیا جاتا ہے اور اُسے مُردہ کہنے یا گمان کرنے سے منع فرمایا گیا ہے تو اندازہ کیجئے کہ جس ذاتِ جلیلہ پر ایمان لانے کے نتیجے میں ایک مسلمان کو حیاتِ جاوید مل گئی، کیا اُس ذاتِ گرامی کو ہم نعوذ باللہ مُردہ کہہ سکتے ہیں؟ اگر کوئی اب بھی رسالت مآب ﷺ کو مُردہ کہے یا سمجھے تو اُس کی نظر میں عام شہد اکا مرتبہ خاتمِ بدین رسالت مآب ﷺ سے بھی بلند ہوگا۔ اس لیے کہ عام

میت کو جو طبعی موت مر جاتا ہے خدا نے شہید نہیں فرمایا۔ کیا رسالت مآب ﷺ کو صرف اس لیے زندہ نہ سمجھا جائے کہ آپ نے کسی محاذ پر جامِ شہادت نوش نہیں فرمایا؟ اس کا یہی مطلب نکلا کہ پھر عام شہد اکا مرتبہ رسالت مآب ﷺ سے بھی بلند ٹھہرا۔ اسی آیت مذکورہ مجولہ کے تحت اجلہ علماء و مفسرین کرام نے یہی تحقیق سپرِ قلم فرمائی کہ انبیاء علیہم السلام کی حیاتِ شہدائے کرام سے اعلیٰ و اکمل ہے مثلاً تفسیر مظہری از قاضی ثناء اللہ پانی پتی، نیل الاوطار از علامہ شوکانی، فتح الباری از حافظ ابن حجر عسقلانی، حیاة الانبیاء بحوالہ الوفاء از محدث شہیر امام بیہقی، روح المعانی از علامہ سید محمود آلوسی بغدادی وغیرہم ملاحظہ فرمائیے۔

حقیقت یہ ہے کہ حیاتِ موت کے مقابلے میں ایک صفتِ عالی ہے اسی لیے اللہ تعالیٰ نے مقتول فی سبیل اللہ کو اس سے متصف کیا، اگر موت کوئی اچھی صفت ہوتی، تو اللہ تعالیٰ خود کو حیات و قیوم نہ فرماتا اور مقتول فی سبیل اللہ کو بھی مُردہ کہتا، لہذا ثابت ہوا کہ موت بہ نسبتِ حیات ایک عیب ہے، جس سے حق تعالیٰ پاک ہے۔

چونکہ موت ایک عیب ہے اس لیے اللہ تعالیٰ میں یہ صفت نہیں اور اسی لیے مقتول فی سبیل اللہ کو بھی اس عیب سے مبرا کر دیا اور اُسے زندہ کہا گیا۔ یعنی موت فی نفسہ (کسی ذی رُوح پر موت طاری ہونا) عیب نہیں بلکہ مرنے کے بعد مُردہ رہنا اور حیاتِ جاودانی کی نعمت سے سرفراز نہ ہونا یہ عیب ہے گویا حیات (زندگی) ایک ایسی صفت ہے، جس سے خداوندِ عالم ازل سے متصف ہے اور جو اُس راہ

میں اپنی جان قربان کر دے وہ اُسے بھی اسی صفت کا اہل قرار دیتا ہے۔ شرک کا فتویٰ لگانے والے اب کہاں سو گئے؟ شہید بھی خدا کی صفتِ حیات میں شریک ہو رہا ہے اگرچہ یہ شرکت عارضی اور وہی سہی مگر کافر ہونے کے لیے ایک لمحہ شرک بھی کافی ہوتا ہے۔ اس تجزیے سے تو یہ ثابت ہوتا ہے کہ شہدا سے پہلے کے دو گروہ یعنی صدیقین اور انبیاء بہ طریقِ اولیٰ زندہ ہیں اس لیے کہ اُن کا مرتبہ شہدا سے بلند تر ہے چنانچہ صحابہ کرام تابعین تبع تابعین ائمہ اہل بیت اور اولیائے اُمّت رضوان اللہ علیہم اجمعین پر بھی لفظ صدیق کا اطلاق کیا جاسکتا ہے چونکہ صدیق بروزنِ فعیل مبالغہ فی الصدق کے معنی میں آتا ہے اور یہ صیغہ مبالغہ ہے اس لیے صدیق کے معنی ہوئے جو قول فعل اور حال میں صداقت کے ارفع و اعلیٰ مقام پر ہو اور اُس کی لوحِ قلب ہر قسم کے شکوک و شبہات کے غبار سے پاک ہو اور حق کے قبول کرنے میں اُسے کوئی تردد نہ ہو۔ اگر کسی صاحب کو یہ اعتراض ہو کہ مذکورہ بالا روحانی طبقات صف صدیقین میں شامل نہیں تو کیا نعوذ باللہ ہم ان سب کو جھوٹا کہیں؟ صدیقین کے لفظ کو حضرت ابو بکر صدیق رضی اللہ عنہ تک محدود نہیں کیا جاسکتا اس لیے کہ صدیقین جمع کا صیغہ ہے جس کا اطلاق کم از کم تین اور زیادہ سے زیادہ اُن گنت افراد پر ہو سکتا ہے۔

میں نے گزارش کی ہے کہ صحابہ صدیقین کا اولین مصداق ہیں مگر اُن کے بعد کے روحانی طبقات کو بھی تبعاً یہ مقام حاصل ہو سکتا ہے۔ جیسا کہ قرآن مجید میں باری تعالیٰ کا ارشاد ہے۔ وَالَّذِينَ آمَنُوا بِاللَّهِ وَرُسُلِهِ

أُولَٰئِكَ هُمُ الصَّادِقُونَ وَالشَّهَادَةُ عِنْدَ رَبِّهِمُ الْآيَةُ. ترجمہ: ”اور جو لوگ ایمان لائے اللہ پر اور اُس کے سب رسولوں پر وہی ہیں سچے ایمان والے اور لوگوں کے احوال کی گواہی دیے والے اپنے رب کے پاس“ البتہ تمام اُمّتوں میں حضرت ابو بکر صدیق رضی اللہ عنہ کا مقام صدیقیتِ اولیت و خصوصیت کا حامل ہے۔ ثابت ہوا کہ رسالت مآب ﷺ پر ایمان لا کر محاذِ جنگ پر کوئی مسلمان مارا جائے تو وہ از روئے نص قطعاً شہید ہوگا جسے ہم مردہ نہیں کہہ سکتے اور نہ اس کے متعلق موت کا گمان کر سکتے ہیں تو جس ذاتِ گرامی پر ایمان لانے کے بعد مرتبہ شہادت ملتا ہے، اُس کی حیات میں کون کافر شک کر سکتا ہے، اگر یہ کہا جائے کہ كُلُّ نَفْسٍ ذَائِقَةُ الْمَوْتِ کی نص سے موت کے معنی کیا ہوئے؟ جناب! یہی سوال تو ہم آپ سے کرنا چاہتے ہیں كُلُّ نَفْسٍ میں تو شہداء بھی داخل ہیں تو پھر انہیں زندہ کیوں کہا گیا اور اُن پر لفظ موت کے اطلاق کو ناجائز کیوں قرار دیا گیا؟ حیات و موت کے متعلق فلاسفہ نے بہت کچھ کہا مختلف آراء ہیں ایک ہندو شاعر برج نرائن چکبست نے موت و حیات کی تعریف یوں کی ہے۔

زندگی کیا ہے عناصر میں ظہورِ ترتیب  
موت کیا ہے انہیں اجزا کا پریشاں ہونا

بہر حال یہ سب قیاس آرائیاں ہیں اللہ تعالیٰ کے نزدیک موت و حیات کا

جو تصور ہے اُس سے ہم اور آپ آگاہ نہیں کیونکہ ع

یہ لفافہ بند رکھنا کاتبِ تقدیر نے

اللہ تعالیٰ کے نزدیک جسدِ عنصری سے رُوح نکل جانے اعضا کے ٹھنڈا ہونے اور جسم کے جامد و ساکت ہو جانے کا نام موت نہیں، اگر موت کی یہی تعریف درست مانی جائے جو ہمارے ہاں مروج ہے تو یہ ظاہر شہید پر بھی عام مُردے کے آثار مرتب ہوتے ہیں اس کے باوجود اللہ تعالیٰ شہدا کو زندہ کیوں فرماتا ہے اور مُردہ کیوں نہیں کہتا؟ ثابت ہوا کہ ہمارے ہاں موت و حیات کا جو بیانہ مقرر ہے وہ خدا کے ہاں نہیں۔ خلاصہ کلام کہ جس طرح کُلُّ نَفْسٍ ذَا آتِقَةِ الْمَوْتِ کے حکم عمومی کے ہوتے ہوئے شہدا کو زندہ کہا اور سمجھا جاتا ہے اگرچہ شہدا کی میت کو بھی میت ہی کہا جائے گا، مگر عند اللہ وہ زندہ ہیں اسی طرح انبیائے کرام خصوصاً سید الانبیاء ﷺ عند اللہ بہ طریقِ اولیٰ زندہ ہیں اور موت کی عمومیت سے مستثنیٰ ہیں۔ یہ کیسے ہو سکتا ہے کہ ایک اُمتی تو مرتبہ شہادت پا کر از رُوعِ نصِ قرآنی زندہ کہلائے، مگر جس ذاتِ مقدّسہ پر ایمان لانے کی بدولت اُسے حیاتِ جاوداں کی سند ملی اُسے مُردہ سمجھا یا کہا جائے۔ یہ منطق ہماری سمجھ سے بالاتر ہے اور غالباً جو منطق ہم نے یہاں پیش کی ہے وہ اکثر حضرات کی سمجھ سے بھی بالا ہی رہے گی۔

اگر شہدا کو زندہ کہا اور مانا جائے اور یہ شہدا جس کے اُمتی ہیں اور جس کی بدولت انہیں یہ نعمتِ حیات ملی ہے اُسے مُردہ کہا اور سمجھا جائے تو اس کی مثال

ایسی ہے کہ قاسمِ جنت کو جنت کا حقدار نہ سمجھا جائے، ساقی کو کوزہ کو خود جام کو کوزہ کا مالک نہ مانا جائے (العیاذ باللہ) یا یوں سمجھے کہ ایک شخص کسی معزز و محترم شخصیت کو اپنے ہاں مدعو کرے چند دن بلائے افرادِ جنہیں طفیلی کہا جاتا ہے وہ بھی مندوبِ اصلی کے ساتھ چلے آئیں، حالانکہ میزبان کا مقصد دعوتِ طفیلی نہیں، بلکہ وہ شخص ہے جو ان طفیلیوں کو اپنی مرضی سے ساتھ لے آیا۔ اب میزبان وہ سلوک جو اُسے اپنے محترم و معزز مہمانِ خصوصی کے ساتھ کرنا چاہیے، اُن طفیلیوں کے ساتھ کرنے لگے، تو پھر اُس کے نزدیک اُس مہمان کی کیا عزت ہوئی، اس سے تو وہ طفیلی عزت میں رہے۔ صدیقین، شہدا اور صالحین اُمتِ انبیا علیہم السلام کے طفیلی ہیں، اگر طفیلی زندہ کہلا سکتے ہیں تو جن کے طفیل اُن کو حیاتِ جاوداں ملی، انہیں کون احق زندہ نہیں کہے گا۔

### رسالتِ مآب ﷺ کا فقرِ اختیاری

کائنات کے اسرار و رموز عرّفائے حق ہی پر منکشف ہوتے ہیں۔ چنانچہ طفیلی پر حضرت شیخ فرید الدین عطار نیشاپوری کی ایک نادر اور لاجواب مثال مجھے یاد آگئی جو انہوں نے رسالتِ مآب ﷺ کے فقرِ اختیاری پر دی ہے۔ اُن کے اشعار کا مفہوم کچھ اس طرح ہے کہ جو لوگ یہ کہتے ہیں کہ اگر ساری کائنات خدا نے اپنے محبوب کے طفیل پیدا کی تو پھر رسالتِ مآب ﷺ پر عُزّت و عُسرت کیوں رہی؟ اس کے جواب میں حضرت عطار فرماتے ہیں کہ جب دُولہا گھوڑے پر سوار ہوتا ہے تو گھر والے اُس کے سر پر سے جو کچھ دارا کرتے ہیں، اُسے دُولہا